



DUGGA SAN MUNICIPAL LIBRARY  
NAINI TAL

दुर्गा सं नगरीय पुस्तकालय  
नैनीताल



Class No. 59133

Book No. 77 B

Reg. No. 2/10





राजकमल कथा माहित्य — ४

# बहती गङ्गा

शिवप्रसाद मिश्र 'रुद्र' काशिकेय



**राजकमल प्रकाशन**

दिल्ली बम्बई नई दिल्ली

करुणापति मुकुन्द को

कापीराइट, १९५२

मूल्य एक रुपया चौदह आने

मुद्रक—गोपीनाथ सेठ, नवीन प्रेस, दिल्ली ।

प्रकाशक—राजकमल पब्लिकेशन्स लिमिटेड, बम्बई

Durga Sah Municipal Library,  
Naini Tal.

दुर्गासाह म्युनिसिपल लाइब्रेरी  
नैनीताल

Class No. (विभाग) ..... 891-38

Book No. (पुस्तक) ..... Sh. 77 B

Received On. .... Oct. 1952

2149

## परिचय



गंगा भागीरथी की कथा भी यों तो औपन्यासिक चमत्कार, विभीषिका, लोमहर्षणता और कौतूहल से ओत-भोत है, किन्तु बहती गंगा भी उससे किसी प्रकार कम नहीं है। आँस्कर वाह्ल्ड और वाल्टर स्कॉट ने ऐतिहासिक सामग्री में से औपन्यासिक घटनाएँ निकालकर कौतूहल का अत्यन्त भव्य प्रसाद खड़ा किया, डिक्कन्स ने अपनी सूक्ष्म दृष्टि से पात्रों और स्थानों को शब्द-तूलिका से चित्रित करके इतना सजीव बना दिया कि कोई चाहे तो सूक्ष्म-से-सूक्ष्म रेखाओं को भी नयनस्थ कर ले। एलेग्ज़ेंडर ड्यूमा ने अपने पात्रों और घटनाओं में ऐसी अद्भुत चपलता, गति और वेगशीलता भर दी कि प्रत्येक पंक्ति के साथ पाठक का मन उछलता-कूदता, हँसता-रोता, दौड़ता-लहराता चलता है। शरत्चन्द्र बंगाल के मध्य-वर्ग की पारिवारिक समस्याओं के प्रौढ़ विश्लेषक हैं, हरिनारायण आप्टे, फड़के और मामा घरेरकर ने महाराष्ट्र की सामाजिक समस्याओं को अत्यन्त सतर्कता, सहृदयता और सूक्ष्मदर्शिता के साथ चित्रित किया है। रमण पिल्लई और चन्तुमेनन ने मलयालम में अपने समाज को अपनी संस्कृति की छाया में अत्यन्त विदग्धतापूर्ण वाणी में पूर्ण सहानुभूति और सात्विक निष्ठा के साथ प्रदर्शित किया है और यही कौशल कन्नड़ में मस्ति नैकदेश अय्यंगार ने अपने वर्णन-नैपुण्य और चित्रण-सूक्ष्मता के साथ सुन्दर प्रवाह रूपी अलंकृत शैली में व्यक्त किया है। प्रेमचन्द जी ने आदर्श की नींव पर

अपने उपन्यासों के महल उठाये और उस आदर्श के निर्वाह में वे पूर्ण रहे। वे अध्यापक थे, कक्षा में भी उपदेश देते रहे और साहित्य के द्वारा भी उन्होंने उपदेश हाँ दिया। वे कला के फेर में कभी नहीं पड़े, इसकी सम्भवतः उन्होंने आवश्यकता भी नहीं समझी।

किन्तु बहती गंगा विश्व-भर के उपन्यास-जगत् में एक नई शक्ति, एक नई आभा और एक नई कला लेकर अवतरित हुई है। राज-वर्ग, मध्य-वर्ग और निम्न-वर्ग के पात्र अपनी-अपनी कल्पना, भावना, प्रकृति और प्रवृत्ति की स्वाभाविक भूमिका में ऐतिहासिक घटना-प्रवाह में बहते चले जा रहे हैं; इन्हें उपन्यासकार छूता नहीं है, रँगता नहीं है, वरन् क्रिकेट मैच का रेडियो पर विवरण देने वाले प्रवक्ता की भाँति आँखों पर दूरबीक्षण-यन्त्र लगाकर प्रत्येक पात्र की क्रिया का वर्णन सूक्ष्मता, सजीवता और भावुकता के साथ करता चला जाता है। बहती गंगा ऐतिहासिक उपन्यास है, जिसमें पिछले दो सौ वर्षों की काशी के मस्तीमय जीवन का सरस विश्लेषण है, जिसके पात्र वास्तविक हैं और जो अपने वास्तविक जीवन में कल्पना को परास्त कर देने वाली घटनाओं की सृष्टि करके उसके सजीव, सक्रिय, अलौकिक, कौतूहलपूर्ण नट बनकर स्वयं उपन्यास का अवतार बनकर जी गए हैं, मर गए हैं; जिनके पौरुष की गाथा पढ़कर आश्चर्य होता है, श्रद्धा होती है और गर्व होता है—‘वाह रे शेर ! वाह !’

आज के बनारस या काशी के राज्य की स्थापना करने वाले राजा बलधन्तसिंह की कथा सुनकर आप दंग रह जायँगे कि राजसी वैभव के बीच उस वीर ने पौरुष के क्या आदर्श उपस्थित किए ! नागर और भंगड़ भिन्नक बनारसी परिभाषा में शुद्ध गुण्डे थे—वे गुण्डे, जो जीवन की मस्ती को जीवन का आदर्श समझते थे, जिन्होंने अपने प्राण हथेली पर रखकर दूसरों के प्राण बचाये, जो जीना भी जानते थे सिंह के समान और मरना भी जानते थे सिंह के समान। निम्न-वर्ग का सच्चा स्वरूप आप देखेंगे कीर्तुर में, जो गाड़ी तो हाँकता है, पर जिसमें बनारसी मस्ती

चोटी से एड़ी तक भरी है, जो भावुक भी है और कलाप्रिय भी। आज-कल के मुखमरों के समान वह 'रोटी'-'रोटी' नहीं चित्लाता। वह हृदय को पेट से अधिक महत्त्व का समझता है। और फिर मंगला गौरी—अंगड़ भिन्नूकी की रानी पत्नी—जिसने आत्मगौरव की रेखा बाँधकर उसमें अपने यौवन को तपाकर सती की टेक रखी; दुलारी मौनहारिन—अपनी चंचल चितवन और सुरीले कंठ से सैकड़ों सरस हृदयों को वेधती हुई वह अलिप्त नायिका—काशी की एक कला-परम्परा का सरस प्रतिनिधित्व करती है, जो न आदर्श का ढोंग करती है न उसका महत्त्व समझती है। गंगा पानवाली एक सुलभी हुई उलझन है, जिसमें रागरंग की मादकता तो है, पर वह अपने में सिमटी हुई, जो नगर-भर की नायिकाओं की कथा-सरित् है, पर इस कौशल से वह इस कथा-सरित् को अन्तःसलिस बनाये हुए है कि खोदने पर भी उस कथा-सलिल का ठिकाना न मिले।

इस उपन्यास का एक नया कौशल है इसके परिच्छेदों के शीर्षक, जो स्वयं पाठक को सहसा अन्य भावों से विकेन्द्रित करके इधर ध्यानस्थ कर देते हैं। यों तो पूरा उपन्यास ही सरसता और कौतूहल का भण्डार है, किन्तु 'नागर नैया जाला कालेपनियाँ,' 'सूली ऊपर सेज पिया की,' 'आये आये आये,' 'रोम-रोम में वज्रबल' और 'एही ठैयाँ झुलनी हैरानी हो रामा' तो औपन्यासिक घटना-गुम्फन-कला के अषष्ठ उदाहरण हैं। किस स्वाभाविक वेग से प्रत्येक घटना अपने प्रवाह में उलझे हुए पात्रों को बहाती, डुबाती, उतराती, उलझाती ले चलती है और किस प्रकार वे अपनी नैसर्गिक गति में अद्भुत, सुन्दर, सुन्दरतर और सुन्दरतम होते हुए चलते हैं कि चित्त खिल उठता है और उस प्रवाह में स्वयं कूदकर उन घटनाओं और पात्रों के साथ-साथ डूबने-उठारने लगता है !

इस बहती गंगा की सबसे बड़ी विशेषता है इसकी भाषा, जिसमें तनिक मिलावट नहीं, बनावट नहीं; सीधी, मुहावरेदार सरस सूक्तियों



और लहरियादार शब्दावली से भरी, भावों के साथ ऐसी झूमती, झूठलाती, बल खाती, लचकती, लहरें लेती, झूलती, मचलती चलती है कि आप एक-एक वाक्य को दस-दस बार भी पढ़ें तो जी न भरे। वर्णन ऐसे सजीव कि जिसका वर्णन करना प्रारम्भ करें कि उसे ही दुहराते-तिहराते रह जायँ। मुझे यह कहने और लिखने में कोई संकोच नहीं कि सरशर के पश्चात् किसी ने ऐसी भाषा लिखी ही नहीं।

इस उपन्यास के स्रष्टा पं० शिवप्रसाद मिश्र 'रुद्र' इतिहास और हिन्दी साहित्य के तो विचक्षण पंडित हैं ही, साथ ही वे बनारसी जीवन के साक्षात् अवतार हैं। काशी का जीवन क्या है और क्या रहा है इसे वे जिस सूक्ष्मता के साथ जानते हैं उतना पढ़े-लिखे लोगों में कदाचित् कोई विरला ही जानता हो। उनके उपन्यास में जो सजीवता है उसका कारण यही है कि उन्होंने बलपूर्वक पात्रों को कल्पना करके उन्हें कृत्रिम रंगों से रँगकर आदर्श बनाने का आडम्बर नहीं किया और यही कारण है कि उनका उपन्यास एक नया जीवन और हिन्दी के गौरवमय इतिहास का एक नवीन उद्योतिमय पृष्ठ खोलकर अवतरित हुआ है।

मैं हिन्दी उपन्यास-क्षेत्र में इस उपन्यास का, श्री शिवप्रसाद मिश्र 'रुद्र' का तथा उनकी बहती गंगा का हृदय से अभिनन्दन करता हूँ और विश्वास करता हूँ कि साहित्य-जगत् इसकी पुनीत भाव-सीकरों से पावन होता रहेगा।

—सीताराम चतुर्वेदी

## सन्दर्शिका



मनुष्य की कथा कहने-सुनने की प्रवृत्ति परम पुरानी है। एक ही कहानी बार-बार सुनकर और सुनाकर भी मनुष्य कभी नहीं ऊँचा; सदैव कथा के रस में डूबा ही रहा। इस सम्बन्ध में सर्वाधिक कौतूहल की बात तो यह रही कि मनुष्य की आदिस कहानी में भी, जो सदा ही राजा और रानी से आरम्भ हुई, कथा का आधार नर-नारी की यौन-समस्या ही रहा। नर-नारी की उक्त शाश्वत समस्या सुलभाने का शौक भी मनुष्य में इतना अदम्य रहा कि उसने उस समस्या पर विभिन्न कोणों से आलोकपात कर उसे पुंखानुपुंख रूप से देखने का प्रयत्न किया। हजारों आदमियों ने हजारों ढंग से, हजारों बार एक ही बात घुमा-फिराकर कही, परन्तु आश्चर्य की बात है कि हर बार उस बात में नवीनता बनी रही, सरसता का समुद्र उमड़ता रहा और कौतूहल को नूतनता की तृप्ति प्राप्त होती रही। उसे अनुभव होता रहा कि नर-नारी प्रेम के कितने अधिक पहलू हो सकते हैं। पुरुष और स्त्री का प्रेम-सम्बन्ध कहीं स्निग्ध तो कहीं कठोर, कहीं करुण तो कहीं लावण्यमण्डित, कहीं शान्त और गम्भीर तो कहीं रोमांचक और सरस रूप ग्रहण कर लेता है। यह दूसरी बात है कि साहित्य समाज का दर्पण होने के कारण समसामयिकता की छााप अपनी छाती पर लगाए रहता है। औपन्यासिक वाङ्मय भी साहित्य का ही अंग होता है। इसीलिए उपन्यास या कहानी पढ़ते समय यह न भूलना चाहिए कि उसमें सम-

कालीन जीवनधारा का ही चित्रण हो रहा है और क्योंकि यह जीवनधारा है अतः इसमें फूल भी बह रहे हैं और साथ ही कृड़ा-कचरा भी । कलाकार का कार्य केवल धारा का यथातथ्य चित्रण कर देना है । वह नीति-दुर्नीति से ऊपर होता है, भले या बुरे की वकालत नहीं करता । कलाकार तो कीचड़ और कमल दोनों दिखाएगा । यह काम पाठक का है कि वह कमल का स्निग्ध स्पर्श कर ले, परन्तु अपने पैरों में कीचड़ न लगने दे ।

प्रस्तुत पुस्तक का नाम 'बहती गंगा' अकारण नहीं है । जीवन-गंगा की धारा भी आगीरथी गंगा के ही समान पवित्र है । यदि उसमें एक ओर सड़ी-गली लार्से हैं, आर्वाजना का स्तूप है, उसके तल में हिंसक जन्तु हैं तो उसी के साथ दूसरी ओर उसमें शीतलता है, पवित्रता है और व्यापक उपयोगिता भी है । प्रस्तुत 'बहती गंगा' में सत्रह तरंगें हैं—एक-दूसरी से अलग, परस्पर-स्वतन्त्र । परन्तु धारा और तरंग न्याय से आपस में बँधी हुई भी हैं । इसी स्थल पर यह भी बता देना अप्रासंगिक न होगा कि 'बहती गंगा' को प्रत्येक तरंग का आधार कोई-न-कोई ऐतिहासिक घटना, व्यक्ति, प्रथा या परम्परागत जनश्रुति है । जैसे व्यक्ति का अपना व्यक्तित्व होता है, उसी प्रकार काशी नगरी की भी अपनी विशेषता है । अश्रुत मस्ती, निपट निद्वन्द्वता, उत्कट स्वातन्त्र्य-प्रेम और परम्पराचीनतावाद उक्त विशेषता के ही अंग हैं । सौ वर्ष के पूर्व 'बनारसियों' के सम्बन्ध में पिछली शताब्दी के एक अंग्रेज इतिहासकार ने लिखा है—

'The inhabitants of Benares were a proud turbulent race, fond of ancient ways and very impatient of innovation. Previous to 1851 they had successfully resisted all attempts to trench upon any of their customs.' अर्थात् 'बनारस के वासी, अभिमानी और दुर्दान्त थे । वे प्राचीन प्रथाओं के प्रेमी थे और नवीनता के प्रति असहनशील । सन् १८५१ से पहले तक उन्होंने अपनी प्रथाओं में हस्तक्षेप के सभी प्रयत्नों का सफलतापूर्वक विरोध किया था ।' प्रस्तुत

पुस्तक में 'द्वनारसियों' की इसी विशेषता का चित्रण किया गया है। सन् १७५० ई० से लेकर सन् १६५० ई० अर्थात् दो सौ वर्षों की घटनाओं ने 'बहती गंगा' में प्रतिनिधित्व प्राप्त किया है। कथाक्रम के अनुरोधवश तिथियों का निर्वाह कड़ाई से नहीं किया गया, परन्तु घटनाएँ प्रायः सब सही हैं। पहला अध्याय

‘गाइए गणपति जगवन्दन’

उस घटना पर प्रकाश डालता है जिसके कारण काशी का ही नहीं समूचे भारतवर्ष का इतिहास बदल गया। यदि रानी पन्ना सत्राणी न होकर राजा बलवन्तसिंह की सजातिया होती तो वारेन हेस्टिंग्स को चेतसिंह के विरुद्ध सफलता कभी न मिलती और तब देश का इतिहास दूसरा ही होता। राजा बलवन्तसिंह खिलीनीकृत काशी राज्य के संस्थापक थे। उनकी प्रस्तुत कथा मैंने उन्हीं के वंशज महाराजकुमार श्रीकान्त नारायणसिंह से सुनी थी। वारेन हेस्टिंग्स से काशीवासियों के संघर्ष की कथा

‘घोड़े पे हौदा औ हाथी पे जीन’

शीर्षक कहानी में कही गई है। इस सम्बन्ध में ‘इकोज़ फ़्राम ओल्ड कैलकटा’ नामी पोथी के परिशिष्ट में विस्तृत विचार किया गया है। हेस्टिंग्स के चुनार पलायन के सिलसिले में उल्लेख है कि

‘The impression seems to be general that the night escape to Chunar by which Hastings and his party gave the slip to those who were preparing to attack his position at Benares, gave rise to the Hindostance couplet so familiar to subalterns and others in india, viz.,

‘Ghore par howdah hathi par zeen, -

Jaldi bhag gaya, Warren Hasteen.’

The circumstances of the move to Chunar leave no ground for the applicability of those lines to it.

सारांश यह कि जिन परिस्थितियों में हेस्टिंग्स चुनार भागा वे ऐसी

2440

नहीं थीं कि जिनसे 'घोड़े पै ह्रीदा औ हाथी पै जीन, जल्दी भाग गया वारेन हेस्टीन' की रचना सम्भव हो सकती। मैंने इस कथन से उक्त कड़ियों की रचना का सामंजस्य एक-दूसरे ढंग से बैठा दिया है। तीसरे अध्याय का शीर्षक

‘नागर नैया जाला कालेपनियोँ रे हरी’

उस प्रसिद्ध कजली की टेक है जिसकी रचना सुन्दर गौनहारिन ने की थी। 'बनारस' गजेटियर' में नागर की सजा के सम्बन्ध में लिखा है कि 'About thirty Nagars of Benares resenting the just conviction and sentence on one of their number, proceeded to create a disturbance.' काशी के विशिष्ट विद्वान श्रीसाँवलजी नागर ने 'हंस' के काशी अङ्क में लिखा है कि 'इसी अखाड़े की शिष्य-परम्परा में तलवारिया दाताराम नागर हो गए हैं। काल भैरव के मन्दिर के पास, हाटकेश्वर के मन्दिर के बगल में इनका घर था।..... कहते हैं, जब विश्वेश्वर गंज की सड़क बन गई तो दाताराम ने भुतई हमली, बुलानाला तथा ठठेरी बाजार वाली गली के रास्ते दुलदुल घोड़े को ले जाने का विरोध किया। उनका कहना था कि जब सड़क बन गई तब घोड़ा सड़क के रास्ते ले जाना चाहिए। इस पर तलवार चल गई, दाताराम ने अद्भुत कला प्रदर्शित की। अन्त में इन पर वारण्ट निकला। ये कटेसर में बड़ी कठिनाई से पकड़े गए। इनको कालेपानी की सजा हुई।' इन्हीं नागर के मित्र भंगड़ भिन्नक थे, जिनका चरित्र चित्रण

‘सूली ऊपर सेज पिया की’

शीर्षक अध्याय में किया गया है। इनके सम्बन्ध में भी श्री साँवलजी नागर ने लिखा है—'ऐतरनी वैतरनी के तालाब के ऊपर एक बाग है जो श्री रणछोड़ जी मन्दिर की भेंट चढ़ा हुआ है। इसमें कुआँ है, जो भंगड़ भिन्नक का कुआँ कहा जाता है। इनका एक जबरदस्त दल था। इनको वश में करने का सूबेदार का सब उद्योग व्यर्थ गया। अन्त में एक खेला फूट पड़ा। त्रिलोचन घाट पर एक लम्बी मढ़ी है।

इसी में मस्ताने भंगड़ भिज्जुकजी नशे में चूर सोते थे। कहते हैं, इसी मढ़ी में घेरकर रातोंरात वह जला दिये गए। पाँचवें अध्याय

‘आये, आये, आये’

में जिस रामदयाल चित्रकार का वर्णन है वह भी ऐतिहासिक कान्ति है। काशी के उस अन्तिम मुकदमे का वही नायक था जिसमें अग्नि-परीक्षा से निर्णय किया गया था। ईस्ट इण्डिया कम्पनी के पुराने कागज-पत्रों में काशी के तत्कालीन फौजदार अली इब्राहीमख़ाँ की एक रिपोर्ट है, जिसका भावार्थ निम्नलिखित है—

‘कृष्णेश्वर भट्ट नामक एक ब्राह्मण ने रामदयाल नामक चित्रकार पर चोरी का अभियोग लगाया। रामदयाल ने अपने को निर्दोष बताया। इस मामले का फैसला खोलते तेल द्वारा करना निश्चित हुआ। मैंने उभय पक्ष को इस विधि से विरल करने का बहुत प्रयत्न किया, परन्तु विवश होकर मुझे उन्हीं की बात स्वीकार करनी पड़ी। विचार-कार्य में अदालत द्वारा नियुक्त गोविन्दराम, हरिकृष्ण भट्ट और कालिदास नामक पण्डितों के साथ ही भीष्म भट्ट, नाना पाठक, मणिराम पाठक, मणिराम भट्ट, शिव, अनन्तराम भट्ट, कृपाराम, विष्णुहरि, कृष्णचन्द्र और रामेन्द्र नामक पण्डितों ने भी सहायता की थी। उत्तम तेल-परीक्षा के लिए निश्चित स्थान साफ करके वहाँ गोबर का चौका लगाया गया। दूसरे दिन सूर्योदय के समय गणेश पूजन आदि करके पण्डित ने हवन किया। एक पात्र में प्रायः सेर-भर तेल खौलाया गया था। उत्ताप की परीक्षा के लिए उसमें एक पत्ता छोड़ा गया जो तत्काल ही जलकर तुरमु्र हो गया। तब उसमें एक अँगूठी डाली गई और अपराधी से कहा गया कि वह तेल में हाथ डालकर अँगूठी निकाल ले। मैं भी शहर कोतवाल, फौजदारी और दीवानी अदालत दोनों दारोगाओं, अन्य सरकारी कर्मचारियों और काशी के विशिष्ट नागरिकों के साथ वहाँ उपस्थित था। उस समय भी मैंने रामदयाल से कहा कि तुम मुकदमे की यह विधि स्वीकार न करो। कारण, यदि तुम्हारा हाथ

जला तो तुम्हारे ऊपर जो वस्तु लुराने का आरोप है, उसका मूल्य तुम्हें चुकाना पड़ेगा। साथ ही समाज में तुम्हारी बदनामी भी होगी। परन्तु रामदयाल ने मेरी बात न सुनी। उसने अँगूठी निकालने के लिए खौलते तेल में हाथ डाला, परन्तु तेल लूते ही उसका हाथ जल गया। उपस्थित मण्डली ने कहा कि अपराध प्रमाणित हो गया। यदि अपहृत वस्तु का मूल्य पाँच-सौ अशकियों से अधिक हो तो शास्त्रानुसार अपराधी का हाथ काट लेना चाहिए, पण्डितों का यह मत सुनकर मैंने रामदयाल को आदेश दिया कि वह कृषीश्वर भट्ट की अपहृत वस्तु के मूल्यस्वरूप सात सौ रुपये दे। इसके अतिरिक्त मैंने उसे और कोई सजा नहीं दी।

‘अह्ला तेरो महजिद अव्वल बनी’

शीर्षक अध्याय में भारतीय इतिहास की वह घटना वर्णित है जिसे सन् '५७ का गदर कहते हैं। 'बनारस गजेटियर' के अनुसार 'The mutiny was over in less than three hours, but the city was still a source of great anxiety.' अर्थात् 'तीन घण्टे से भी कम समय में गदर समाप्त हो गया, परन्तु नगर चिन्ता का विषय बना रहा' और 'In Benares a permanent gallows was erected, and the sharp lesson thus inculcated bore the most beneficial results.' अर्थात्, 'बनारस में स्थायी सूली खड़ी कर दी गई और इस प्रकार जो चोखी नसीहत दी गई उसका परिणाम बहुत ही उत्तम हुआ।' इस प्रसंग में जिस मस्जिद की चर्चा है उसका उल्लेख 'गजेटियर' ने इस प्रकार किया है—'Other remains exist on the Rajghat plateau beyond the railway. A short distance to the right of main road, still on the west side of the railway, is a mosque, used at any rate till the mutiny.' अर्थात्, 'राजघाट के मैदान में रेलवे लाइन के पार अन्य ध्वंसावशेष हैं। मुख्य सड़क के दाईं ओर थोड़ी ही दूर पर रेलवे लाइन के पश्चिम में एक मस्जिद है जो कम-से-कम गदर के समय तक उपयोग में आती रही है।'

### ‘रोम-रोम में वज्रवल’

शीर्षक अध्याय विशुद्ध जनश्रुति के आत्रार पर है। उक्त अध्याय के नायक भालार उपाध्याय के वंशज अब भो काशी में हैं। इस अध्याय में जिस मढ़ी की चर्चा है वह आज से प्रायः सोलह वर्ष पहले तक काशी में मणिकर्णिका घाट पर चक्रपुष्करिणी के ठीक दक्षिण-पूर्व में गङ्गाजी के ऊपर टेढ़े रूप में वर्तमान थी। ग्वालियर राज्य की ओर से घाट के पुनर्निर्माण के समय वह तोड़ दी गई।

### ‘शिवनाथ-बहादुरसिंह का खूब बना जोड़ा’

शीर्षक अध्याय में जिस शिवनाथसिंह का उल्लेख है उसका स्मारक काशी में दारूमलवाही की कोठी के नीचे, भुवनेश्वरी मन्दिर के कोने पर, महाराज भावनगर के शिवाले के पीछे, रास्ते के बीच एक चौरी के रूप में है। इनके सम्बन्ध में श्री सांवलजी नागर ने लिखा है कि ‘शिवनाथसिंह बहादुरसिंह का एक जबरदस्त अखाड़ा था।’ इनको गिरफ्तार करने के लिए पलटन भेजी गई। ये तलवारबाजी के उस्ताद थे, लड़ पड़े। यह चौरी उस स्थान का स्मारक है जहाँ उन्होंने वीरता प्रदर्शित की और दोनों मित्र चन्दन की एक ही चिता पर भस्म किये गए। परन्तु ई० बी० हैवेल ने ‘बनारस—दि सेक्रिड सिटी’ नामक अपने ग्रन्थ में शिवनाथसिंह का उल्लेख एक दूसरी ही घटना के प्रसंग में किया है। लखनऊ के नवाब वज़ीरअली के विद्रोह के सिलसिले में उन्होंने लिखा है कि ‘His chief fellow conspirators at Benares were Jagat Singh, a relation of the Raja, and Shiv Nath, the leader of a gang of Bankas.’ अर्थात्, ‘वज़ीरअली के षड्यन्त्र में राजा के एक सम्बन्धी जगतसिंह और बाँकों का एक नेता शिवनाथ भी शामिल था।’ फिलिप्सकेप के ‘बनारस—दि स्ट्रॉंगहोल्ड ऑव हिन्दूज़’ नामक ग्रन्थ में इन बाँकों का उल्लेख इस प्रकार किया गया है—‘The city was at that time in the most turbulent state. It was infested by a species of swaggering



bully called Bankas, so named from the peculiar curved dagger they carried, in the use of which they were experts.' अर्थात्, 'नगर उस समय एक प्रकार के गुण्डों से, जिन्हें बाँका कहते हैं, भरा हुआ था। वे बाँकी कटार बाँधते थे जिसके कारण वे बाँके कहलाते थे।' वज़ीरअली के विद्रोह के फलस्वरूप हुए युद्ध का वर्णन करते हुए हैवेल ने लिखा है कि 'The only partakers in the miserable plot who played their part with any sort of distinction were Shiv Nath and five of his gang of Bankas, who held at bay an overwhelming force of British troops for five hours, and then sallied out, sword in hand to meet their fate like men.' अर्थात्, 'इस भाग्यहीन घट्यन्त्र में शामिल लोगों में यदि किसी ने कोई उल्लेख्य कार्य किया तो शिवनाथ और उसके पाँच बाँकों ने ही। उन्होंने बहुत बड़ी अंग्रेजी सेना को पाँच घण्टे तक रोक रखा और तत्पश्चात् वे मर्दों की तरह जूझ जाने के लिए तलवार हाथ में लेकर बाहर निकल पड़े।' परन्तु प्रतीत यही होता है कि तीन बाँके तो 'मर्दों की तरह' माधोदास के बगीचे के बाहर मारे गए और शेष दो अर्थात् शिवनाथसिंह और बहादुरसिंह ब्रिटिश सेना को चीरते हुए दो कोस की दूरी तय करके ब्रह्मनाल पहुँचे, जहाँ वे अपने मकान में ही घेर लिये गए। फलतः बूसरी लड़ाई हुई और उसमें उन दोनों ने वीर गति प्राप्त की।

### ‘रामकाज छन भंगु सर्रीरा’

शीर्षक अध्याय का आधार मुझे मानस राजहंस श्री विजयानन्द जी त्रिपाठी से प्राप्त हुआ। उसके ऐतिहासिक पहलू पर श्री बालमुकुन्द वर्मा ने अपनी पोथी 'वनारस' में जो प्रकाश डाला है, वह निम्नलिखित है—'सन् १८६१ के अप्रैल में मदैनी मुहल्ले में जलकल बैठाने के लिए जमीन नापी गई। उसी नाप में वहाँ का श्रीरामचन्द्र जी का एक मन्दिर भी आ गया।...कुछ दिन बाद मन्दिर में जाने का रास्ता भी खुद गया जिससे लोग बड़े दुखी हुए।...१५ अप्रैल को दिन में

ग्यारह बजे यह अफवाह फैली कि रामजी का मन्दिर खोदा जा रहा है। बात-की-बात में शहर-भर में हड़ताल हो गई; रोजगार बन्द हो गए। जिसे देखिए वह मन्दिर की ओर ही चला जा रहा है। वहाँ मैदान में खूब भीड़ इकट्ठी हुई। लोग जोश में भरे थे। वहाँ वाटर वर्क्स के इंजन, पीपे, नल्ल वगैरा तोड़ डाले गए। कितने ही गंगाजी में फेंक दिये गए। बदमाशों की बन आई। पाल के एक रईस की चीजें भी तोड़-फोड़ दी गईं। कुछ चीजें लोग उठा भी ले गए। सड़क और गलियों की छालटें भी तोड़ दी गईं। हुल्लड़ बराबर बढ़ता गया। तारघर लूटा गया; टेलीफोन के तार तोड़े गए। कई घण्टे तक खूब मनमानी हुई।'

शेष अध्यायों में वर्णित घटनाओं की मुझे प्रत्यक्ष जानकारी रही है। इसके अतिरिक्त वे घटनाएँ लोगों की सजीव स्मृति में हैं और उनके कुछ पात्र अब भी जीवित हैं। अतः उनके सम्बन्ध में विस्तारपूर्वक कुछ कहना अनुचित ही नहीं, वातक भी हो सकता है। वे चाहे जैसे भी हों, वे हैं बनारस की विभूति ही और बनारसी जीवन की परम्परा में उनका भी स्थान है। वे और उनके चरित ऐसे रहे हैं जिनके कारण काशी भारतवासियों को ही नहीं, विदेशियों को भी प्रिय रही है। ईरान के प्रसिद्ध सूफी सन्तकवि शेखअली हर्जी, जिन्होंने अपने अन्तिम दिन काशी में ही बिताए, इस नगरी के सम्बन्ध में यह अमर पद कह गए हैं—

‘अज्र बनारस न रवम, माचदे आमस्त ईजा  
हर बरहमन पेसरे लछमनो रामस्त ईजा  
परी रुझाने बनारस व सद करिश्मो रंग  
पय परात्तिशे महादेव चूँ कुनन्द आरंग  
ब-गंग गुस्ल कुनंद व ब-संग या मालन्द  
ज़हे शराकते संग व ज़हे खताकते गंग।’

अर्थात्, ‘मैं बनारस से नहीं जाऊँगा, क्योंकि यह सबकी उपासना

का स्थान है। यहाँ का प्रत्येक द्विज बट्टे राम और लक्ष्मण है। परियों-जैसी बनारस की सुन्दरियाँ लैकड़ों हावभाव के साथ महादेवजी की पूजा के लिए निकलती हैं। वे गंगा में स्नान करती हैं और पत्थर पर अपने पैर घिसती हैं। क्या ही उस पत्थर की सज्जनता है और क्या ही गंगाजी की पवित्रता !

बहती गंगा में भी गंगा-तट-स्थित काशी की विशेषता दिखाने का प्रयत्न किया गया है।

—रुद्र, काशी

## तरंग-तालिका

परिचय

सन्दर्शिका

१. गाइए गणपति जगबन्दन ( लगभग १७५० ) . . . . .	२१
२. घोड़े पै हौदा औ हाथी पै जीन ( १७८० ) . . . . .	२७
३. नागर नैया जाला कालेपनियां रे हरी ( लगभग १८०० ) . . . . .	३२
४. सूली ऊपर सेज पिया की ( लगभग १८०५ ) . . . . .	४५
५. आये, आये, आये ( १८१० ) . . . . .	५६
६. अल्ला तेरी महजिद अब्बल बनी ( १८५८ ) . . . . .	७३
७. रोम-रोम में वज्रबल लगभग १८७५ ) . . . . .	८२
८. सिवनाथ-बहादुरसिंह वीर का खूब बना जोड़ा (लगभग १८८०) ६३	६३
९. एही ठैयां सुलनी हेरानी हो रामा ( लगभग १६२१ ) . . . . .	१००
१०. रामकाज छन भंगु सरीरा ( आधुनिक काल ) . . . . .	११३
११. इहि पार गंगा ओहि पार जमुना . . . . .	१२२
१२. चैत की निंदिया जिया अलसाने . . . . .	१३०
१३. इस हाथ दे उस हाथ ले . . . . .	१३८
१४. दिया क्या जले जब जया जल रहा . . . . .	१४७
१५. नारी तुम केवल श्रद्धा ही . . . . .	१५३
१६. मृषा न होइ देव रिसि बानी . . . . .	१६२
१७. स्वारी रंग डारी लाल-लाल . . . . .	१७०



## गाइए गणपति जगबन्दन



श्रीगणेशायनमः करते हुए विनय-पत्रिका में जिस समय गोस्वामी तुलसीदास ने 'गाइए गणपति जगबन्दन' लिखा उस समय उन्हें यह कल्पना तक न थी कि 'गणपति' की यह वन्दना किसी राज-वंश के संस्थापक के यहाँ दाम्पत्य-कलह और चिर-अभिशाप का कारण बन जायगी। उनके मानस-पट पर निम्नलिखित चित्र की एक रेखा भी न खिंची होगी—

: १ :

गढ़ राजापुर के परकोटे पर अपने सखा और सेनापति पांडेय बैजनाथ सिंह के साथ टहलते हुए राजा बलवन्तसिंह ने थाली बजने और ढोलक पर थाप पड़ने की आवाज सुनी। गानेवालिथों के मुँह से 'गाइए गणपति जगबन्दन' का मङ्गलगान आरम्भ होते सुना और अनुभव किया कि पुरुष-कण्ठों से उठे तुमुल कोलाहल में गीत का स्वर अधूरे में ही सहसा बन्द हो गया है। उन्होंने समझ लिया कि रानी पन्ना ने पुत्र-प्रसव करके उन्हें निपूता कहलाने से बचा लिया।

और यह भी जान लिया कि मेरे 'पट्टीदारों' ने अनुचित हस्तक्षेप कर मङ्गलगान बन्द करा दिया है। उन्हें यह भी प्रतीत हुआ कि उनका कोई चचेरा भाई काशी की गलियों में निर्द्वन्द्व विचरने वाले साँड की तरह चिल्ला रहा है—“ढोल-दमामा बन्द करो। वर्ण-संकरों के पैदा

होने पर बधाई नहीं बजाई जाती।” उन्होंने घूमकर कहा—“सुनते हो सिंहा यह बेहूदापन !”

“बेहूदापन काहे का राजा !” सिंह उपाधिधारी ब्राह्मण-तनय ने व्यंग्यपूर्ण स्वर में कहा, “इन्हीं बाबूसाहब और आपके चाचा बाबू मायाराम का सिर काटकर रानी के पिता ने आपके पास भेजा था; बाबू साहब उसी का बदला ले रहे हैं।”

राजा ने बैजनाथ सिंह की ओर साश्चर्य देखकर कहा—“बदला ? वह तो तुम्हारे पराक्रम से मैंने पूरा-पूरा चुका लिया। अब स्त्रियों से कैसा बदला !”

“मैं क्या जानूँ अन्नदाता ! आपने जो रास्ता दिखाया है, आपके भाई उसी पर सरपट दौड़ रहे हैं,” बैजनाथ ने उस उपेक्षा के भाव से कहा जो उत्सुकता उत्पन्न करती है।

“कुछ सनक गए हो क्या सिंहा ? कैसी बहकी-बहकी बातें कर रहे हो !” राजा ने डाँटने का अभिनय किया।

“बहकता नहीं हूँ सरकार,” अनुनय-भरे स्वर में सिंहा बोला, “आप ही स्मरण कीजिए, जब डोभी के ठाकुर की गुर्ज से आपका खांडा दो टूक हो गया था, तो मैंने धर्म-युद्ध के नियमों की परवाह न कर आपके और उसके द्वन्द्व-युद्ध में हस्तक्षेप किया; यों कहिए कि उसे मार डाला। छत्र-भंग होते ही ठाकुर के बच्चे-खुचे सिपाही भाग निकले। आपने पुरुषविहीन गद्दी में निर्बाध प्रवेश किया था सरकार !”

सिंहा की बोली में दर्प गूँजने लगा। राजा को चुप देखकर उसने पुनः कहा—“सामने ठाकुर की पुत्री, यही पत्नी, सिर के बाल बिखेरे, आँखों में आँसू भरे, हाथ में हँसुआ लिये आपका रास्ता रोके खड़ी थी।”

“तुम भी स्मरण करो सिंहा, मुझसे आँख मिलते ही उसके हाथ से हँसुआ छूट गिरा था,” राजा ने कहा। जवाब में सिंहा फिर तड़पा—“मुझे सब स्मरण है सरकार ! आपने उसे गिरफ्तार करने का हुक्म दिया था। मैंने आपको रोकते हुए कहा था कि राजा, यह नारी

है, इसे छोड़ दीजिए । बाबू साहब ने राजा के बेटे को वर्ण-संकर कहकर ठाकुरों को यही स्मरण कराया है सरकार !” हाथ जोड़ते हुए अपनी बात समाप्त कर बैजनाथ सिंह ने सूँझों पर ताव दिया और फिर उत्तर के लिए विनोदपूर्ण दृष्टि से राजा के मुख की ओर देखने लगा । राजा ने उसकी बात का जवाब न दे एक टण्डी साँस ली और सिर झुका लिया ।

बैजनाथसिंह के अधर प्रान्त पर वक्र रेखा-सी खिंच गई और वह पुनः धीरे से बोला—“पाप के वृत्त में पाप का ही फल लगता है राजा !”

“जानता हूँ । केवल यही नहीं जानता था कि विवाहिता पत्नी का पुत्र भी वर्ण-संकर कहला सकता है ।”

“ईश्वर की दृष्टि में नहीं, समाज की दृष्टि में !”

“अध चेत हो गया सिंहा, मैंने भारी पाप किया ।”

“तो जिसके पैदा होने से चेत हो गया उसका नाम चेतसिंह रखिएगा ।”

“किन्तु यह जो उलभन पैदा हुई उसे क्या करूँ ?”

“उसे तो समय ही सुलझाएगा सरकार !”

“मैं भी प्रयत्न करूँगा,” राजा ने कहा और वह अठारहवीं शताब्दी की यह सामाजिक समस्या सुलझाते हुए अन्तःपुर की ओर चले ।

: २ :

अन्तःपुर में पुरुषार्थी पुरुषों की परुष हुंकार से ढोल बन्द होते ही प्रसूति पीड़ा से कातर रानी पन्ना के पीले मुख पर स्याही दौड़ गई । उसने विषादपूर्ण दृष्टि से दाईं की गोद में आँखें बन्द किये पड़े सद्योजात शिशु को देखा । उसके सूखे अधरों पर रुदनपूर्ण स्मित लज्ज-भर चमक कर उसी प्रकार तिरोहित हो गई जैसे किसी पयस्विनी की लीज धारा महभूमि की सिकताराशि का चुम्बन लेकर उसी में विलीन हो जाती है । उसने उठकर शिशु का रक्ताभ ललाट चूम लिया । उसके हृदय में स्नेह की नदी उमड़ पड़ी, मस्तक में भावनाओं का तूफान बह चला और



आँखों से झरने की तरह चारि-धारा फूट पड़ी ।

बुद्धिमती दासी चुप रही । तूफान का प्रथम वेग उसने निकल जाने दिया और तब सान्त्वना के स्वर में वह कहने लगी—“क्या करोगी रानी मन को पीड़ा पहुँचाकर ? सोने की लंका तो दहन होती ही है । सहन करो ।”

जामुन-जैसी रस-भरी काली आँखें अपनी विश्वस्त दासी की आँखों से मिलाती हुई पन्ना बोली—

“वैभव की आग में कब तक जलूँ लाली ! कभी-कभी तो घृणा के मारे मन में आता है कि बगल में सोए राजा की छाती में कटार उतार दूँ, परन्तु...”

“परन्तु...रुक क्यों जाती हो ?”

“मेरी दृष्टि के सामने वही मूर्ति आ जाती है जिसे देखकर मेरे हाथ का हँसुआ लूट गिरा था । मैं कटार रख देती हूँ । चुपचाप लेटकर आँख मूँद लेती हूँ जिसमें वही मूर्ति दिखाई पड़ती रहे,” आँख बन्द करके कुछ देखती हुई-सी पन्ना ने कहा ।

“तब तो तुम सुखी हो रानी !”

“अपमान, उपेक्षा और उत्पीड़न में क्या कुछ कम सुख है लाली ! इन तीनों से हृदय में जो दारुण घृणा उत्पन्न होती है वह क्या परम सन्तोष की वस्तु नहीं ?” रानी के स्वर में तीव्रता आ गई ।

श्रम से हाँपते हुए भी उसने आवेश-भरे चढ़े गले से कहा—“भला सोचो तो । उस आदमी से मन-ही-मन घोर घृणा करने में कितना आनन्द आता है जो तुम्हें दबाकर बेवस बनाकर समझता है कि उसके दबाव से तुम उसका बड़ा सम्मान करती हो, उस पर बड़ी श्रद्धा रखती हो ।”

विष-जर्जर हँसी हँसती हुई पन्ना थककर चुप हो गई और शय्या पर उसने धीरे से अपनी शिथिल काया लुढ़का दी । रानी के मन में घृणा

का यह विराट कालकूट अनुभव करके लाली भी पीखी पड़ गई। पन्ना ने लेटे-लेटे फिर कहा—

“इन लोगों ने आज मेरी प्रथम सन्तान के जन्म पर मंगलगान नहीं गाने दिया। गणेशजी की स्थापना होते ही उनकी मूर्ति उलट दी। मैं तुमसे कहे देती हूँ लाली, कि यदि मेरे बेटे को इन लोगों ने राजा न होने देकर मुझे मेरी आजीवन व्यथा-साधना के मूल्य से वंचित किया तो ये वंशाभिमानी तीन पीढ़ी भी लगातार राज न कर सकेंगे। हर दूसरी पीढ़ी इन्हें गोद लेकर वंश चलाना पड़ेगा और तीन गोद होते-होते राज्य समाप्त हो जायगा।” अपलक नेत्रों से देखती हुई आविष्ट-सी होकर रानी ने अपना कथन समाप्त किया और तुरन्त ही राजा को सामने खड़ा देख वह सशब्द रो पड़ी।

सूतिकागार का परदा हटाकर राजा चौखट पर खड़े थे। उन्होंने सहानुभूति और अनुनय से सम्पुटित वाणी में कहा—“शाप मत दो रानी, मेरे बाद तुम्हारा ही लड़का राजा होगा। क्लेश मत करो।” राजा ने रानी के प्रसूतिपाण्डुर मुख पर स्निग्ध दृष्टि डाली। वह यह भूल गए कि व्रण के दाह को शीतल करने वाला घृत आग में पड़कर उसे और भी दहका देता है। उन्होंने अमवश समझ लिया था कि रानी उनके अस्याचारों की चोट से जर्जर है। इसीलिए वह उस पर मधुर वचनों का लेप लगाने आये थे। वह नहीं जानते थे कि रानी अपमान की आग में जल रही है। अतः उन्हें यह देखकर आश्चर्य हुआ कि रानी की मुख-मुद्रा सहसा सघन गगन-सी गम्भीर हो गई, मुख लाल हो उठा, आँखों से चिनगारियाँ-सी छूटती प्रतीत हुईं। सहानुभूति के चाबुक का आघात रानी सह न सकी। उसने आवेश में कहा—“जले पर नमक न छिड़को राजा ! जिसके जीते उसके बेटे के जन्म पर गाया जाने वाला मंगलगान लोग रोक सकते हैं वे लोग बाप के मर जाने पर बेटे को राजा न जाने कैसे होने देंगे ! साहस हो तो अधूरी वन्दना पूरी कराओ राजा !”

“कुटुम्बियों से ही मेरा सैनिक बल है रानी ! राजनीतिक कार्यों से……”

“चुप रहो । देखूँ कब तक तुम लोग राजनीति के नाम पर नारी के गौरव और हृदय की बलि चढ़ाते हो !”

“रानी !” राजा ने कुछ धमकी-भरे स्वर में कहा ।

“मैं न डरूँगी राजा,” रानी वैसे ही उद्धत स्वर में बोलती गई, “मैं न डरूँगी । तुम्हारी राजनीति रानी के गर्भ से राजकुमार के जन्म पर बधार्हवादन रोक दे सकती है, परन्तु माता को अपने पुत्र के जन्मोत्सव पर मंगलगान करने से न तुम रोक सकते हो, न तुम्हारे कुटुम्बी रोक सकते हैं और न तुम्हारी राजनीति रोक सकती है । समझे ! मैं बधार्ह गायती हूँ । बुलाओ अपने भाइयों को, रोकें !” कहते-कहते जैसे किसी स्वजन की मृत्यु पर लोग छाती पीटते हुए रोते हैं वैसे ही दोनों हाथों से अपनी छाती धड़ाधड़ पीटती हुई रानी चिल्ला-चिल्लाकर विलिप्तों के समान गाने लगी—“गाइए गणपति जगबन्दन, गाइए गणपति जगबन्दन !”



खलने के लिए राजी किया और किस तरह इन तैयारियों की खबर पाकर वारेन हेस्टिंग्स रातोंरात चुनार भाग गया ! हाथ की उँगली से सामने इशारा करते हुए उसने कहा—“अब न पता चलल, गुरु ! सहेबवा वही भूसावाली कौठरी में लुकल रहल । जब हम ई खबर राजमाता के देहली त ऊ कहलिन कि बस यही भोका हौ । हाथी पर जीन कस दऽ अउर घोड़ा पर हउदा, जेम्में मालूम होय कि सहेबवा घबराय के भागल हौ । एतनै से बनारसिन के फेर जोस आय जाई । सुनऽन गुरु लड़िकवा का चिल्लात हौ अन ! अउर ओहर देखऽ । लवदन सहुआ आपन बाल-बच्चा लेहले कहाँ जात हौ ! एसारे के हियाँ गइली तो कहवाय देलस कि घरे नाहीं हौअन । तनी पूछीं कि घरे नाहीं रहल तऽ अब आय कहाँ से गयल ?” लोटन चबूतरे से कूड़ा । नागर ने भी उसका अनुकरण किया ।

इतने में बेलगाम घोड़ी की तरह चञ्चल और गुलाब के फूल-सी रंगीन, छुरहरी सहुआइन ने जेवरों की पिटारी और भी जोर से बगल में दवाते हुए बिजली की तरह चमककर कहा—“मर-किनौना !”

माँग और माथे पर सिन्दूर की मोटी-सी तह जमाए और सिर पर आवश्यक वस्त्रादि से भरी कम्बल की गठरी उठाये, हथिनी-सी भारी-भरकम बड़ी सहुआइन ने मेघगर्जन किया—“बज्जर परै !”

बड़ी सहुआइन के बीस वर्षीय रोग-कातर पुत्र सुदीन और छोटी सहुआइन की नौ वर्षीया पुत्री ‘गौरा’ ने सित्तज के दो छोरों की तरह अपनी माताओं की प्रतिध्वनि की और ‘तमाखू के पिण्डा’ उनके पिता लवदन साब ‘रह तो जा, सारे’ कहते हुए उन लड़कों पर बरस पड़े जो गुलूस बनाए चिल्लाते जा रहे थे—

‘घोड़े पै हौड़ा औ हाथी पै जीन

जल्दी से भाग गैल— — !’

सपरिवार सावजी इससे अधिक नहीं सुन सके । उन्होंने समझा कि लड़के उन पर व्यंग्य कर रहे हैं; जेवर की पिटारी को हौड़ा और कम्बल को जीन बताकर उनकी पस्नियों को घोड़ी और हथिनी कह रहे हैं ।

सावजी ने मन-ही-मन बिना सुने ही लड़कों के नारों की अधूरी पंक्ति भी पूरी कर ली थी। उन्हें विश्वास हो गया था कि 'जल्दी से भाग गैल' के बाद 'लवदन सुदीन' ही है। वह सचमुच घर छोड़कर भाग भी रहे थे। व्यंग्य सोलह आने सही समझकर उन्हें क्रोध ही आया। वे जुलूस में सबसे पास वाले एक छोटे-से लड़के पर हाथ का डबड़ा चला बैठे और एक हाथ चलाने के बाद चबूतरे की टेक लेकर हाँपने लगे। लकड़ी आते देख लड़का छलका, फिर भी छोर छू जाने से छिलोर-सी लग गई। सावजी को पागल समझकर उधर लड़का हँसने लगा और इधर सावजी साँड की तरह उकारकर रो पड़े।

उनके गाल पर करारा तमाचा पड़ा था। हिलते हुए दो दाँत बाहर छिटक पड़े थे। मुँह से रक्त की क्षीण धारा-सी बह रही थी। उन्होंने आँख उठाकर देखा कि नागर गुरु सामने खड़े पूछ रहे हैं—“लड़िका के काहे मरले ! बोल !”

“ए सारे से पूछऽ कि ई भागत काहे रहल ?” लोटन बहेलिये ने कहा।

लवदन साव विकट सङ्कट में पड़े। आज उनकी सालगिरह क्या आई कि खासी 'गरह-दसा' आ गई। सबेरे से ही घर में जो किचकिच चली उसने साँभ होते-होते यह रंग दिखाया। उनका लड़का 'फिरंग रोग' से पीड़ित था। उसके मुँह में छाले पड़ गए थे। सावजी 'फिरंग रोग' का अर्थ नहीं जानते थे, परन्तु सन्देह करते थे कि यह रोग कैसा होता है और यह भी समझते थे कि है वह बहुत ही घृणित। इसलिए सबेरे आँख खुलते ही बेटे का मलिन मुख देख उनका जी खट्टा हो गया। उन्होंने क्रोध से धूरते हुए बेटे को देखा। बेटे ने समझा कि पिता इशारे से उसका हाल पूछ रहे हैं। उसने विश्व की सारी करुणा अपनी मुख-मुद्रा में बटोरते हुए पिता की सहायभूति प्राप्त करने के लिए रुँधे हुए गले से कहा—

“बाबू, थूकत नाहीं बनत; बड़ा कष्ट हौ।”

मन की सारी घृणा और क्रोध को पिघले सीसे-सी प्रतप्त वाणी में धोलते हुए बाप ने उत्तर दिया—“तोसे थूकत नाहीं बनत तऽ नाहीं सही । दुनिया तो तोरे मुँह पर थूकत हौ ।”

बेटे ने यह जवाब सुना तो मुँह बनाकर वहाँ से हट गया । परन्तु उसकी जननी ने, जो पाल ही बैठी मसाला पीस रही थी, इतनी ही बात पर महाभारत मचा दिया; ऐसे पैने-पैने वचन-बाणों की वर्षा आरम्भ कर दी कि सावजी का कलेजा जर्जर हो उठा । उन्होंने जलकर कहा—“कलसुहीं, सैस ! बिहाने-बिहाने काने के जड़ी चरचराये लगल ।”

बड़ी सहुआइन ने भी उसी वजन में जवाब दिया—“निगोड़ा कुक्कुर, निरवसा बिहाने-बिहाने लड़िका के कोसै लग गयल । जे बिहाने एकर नाँव ले ले ओके दिन भर अन्नकऽ दरसन न हौय !”

बात कुछ अंश तक सही थी । साव के सूमपन के कारण वास्तव में लोग सबेरे उनका नाम नहीं लेते थे । इसीलिए सहुआइन की यह बात उनके कलेजे में बरछी की तरह चुभ गई । वर्षगाँठ का भमेला न होता तो वह कुछ उत्तम-मध्यम किये बिना कदापि न मानते । परन्तु पूजन के समय दोनों पत्नियों के साथ ग्रन्थिबन्धन आवश्यक था । अतः बड़ी सहुआइन के मुँह फुलाने की आशङ्का से उनके हाथ-पैर फूल गए । उन्होंने कड़वे काढ़े-सा अपमान का प्याला पीते हुए भी पत्नी को मनाना आरम्भ कर दिया । छोटी सहुआइन ने भी आकर सपत्नी को समझाया—“आखिर कहलन तऽ अपने बेटवा के न, कोई पराये के तो नाहीं ! जाये दऽ !”

अन्ततः बड़ी सहुआइन शान्त हुई । घर का वातावरण पुनः साधारण हुआ । सावजी पूजा-पाठ के फेर में पड़े । नगर में दो दिनों से हड़ताल रहने के कारण बेचारे नवग्रह-पूजन और हवन की सामग्री भी न मँगा पाए थे । पड़ोसियों से माँग-जाँचकर किसी तरह सामान भी जुटाया तो पण्डित ने पूजा कराने आने से इन्कार कर दिया । कहलां भेजा—“नगर की स्थिति ठीक नहीं है, राजा अपने ही महल में बन्द

है, मलिच्छों की सेना सड़क पर चक्कर लगा रही है। मैं ऐसा घन-चक्कर नहीं कि चौखट के बाहर पैर रखूँ। यदि प्राण संकट में डालकर जाऊँ भी तो 'सीधा' तो डेढ़ दमड़ी का मिलेगा न !”

साव ने जो यह बात सुनी तो उनका भी छक्का छूट गया। वे स्वयं अनगढ़, अनवसर और वेहूदी वार्ता को ही खरी-खरी कहना समझते थे। उन्होंने जो पण्डितजी का लिखरा-निखरा सन्देश सुना तो खरा बोलने का उनका हौसला पस्त हो गया। उधर छोटी सहुआइन को पण्डित के उत्तर से अपना सौभाग्य-सूर्य अस्त होता हुआ प्रतीत हुआ। वह अस्त-व्यस्त हो उठी। साव के तम्बाखू के पिण्ड-जैसी काली और स्थूल काया से आग की रेखा के समान सटती हुई उन्होंने गद्गद् गले से कहा—“तोहई न रहबऽ तऽ धन रह के का करी ? दूसर पण्डित बोलावऽ।”

पाँच पैसे का 'सीधा' देने का वचन देने पर दूसरा पण्डित आया। दोनों पत्नियों के साथ गाँठ बाँधकर साव ने सावधानी से मन्त्र पढ़ते, दक्षिणा के स्थान पर जल चढ़ाते, पूजा समाप्त की। हवन आरम्भ हुआ। घी की कमी से आग दहक नहीं रही थी। गौरा पंखे से आग सुलगा रही थी। सहसा चिनगारियाँ उसके हाथ और मुँह पर आ पड़ीं। सबके मुँह से सहानुभूतिसूचक ध्वनि हुई, परन्तु सावजी ने हँसते हुए जोह-भरी वाणी में कहा—“बिटिया, एक चिनगारी में तो तू धीरज छोड़ देहलू। जब सती होएके होई तब तू का करवू ?”

पण्डित हक्का-बक्का होकर साव का मुँह निहारने लगा। गौरा बिना कुछ समझे हँसने लगी, परन्तु उसकी माँ का जी जलने लगा। बाहरी आदमी के सामने लड़ तो सकती नहीं थी; उसने झुककर साव के दुपट्टे से अपनी चादर की गाँठ खोल दी और चमककर खड़ी हो गई। साव भी अपनी भूल समझ गए, पर तीर हाथ से छूट चुका था। वह असहाय की तरह छोटी सहुआइन का मुँह निहारने लगे। बड़ी सहुआइन ने सौत का हाथ पकड़कर खींचते हुए कहा—“आखिर कहलन



तऽ अपनै बिटिया के न ! कोई पराये के तऽ नाहीं । जाये दऽ ।” और खुली गाँठ फिर से बाँध दी ।

छोटी सहुआइन ने वक्र-दृष्टि से सौत को देखा, परन्तु कुछ बोली नहीं । हवन बिना और किसी दुर्घटना के समाप्त हो गया । परन्तु साव के सिर की गर्दिश अभी तक समाप्त न हुई थी । वह भोजन करने बैठे कि लोटन बहेलिया ने गली में से आवाज दी—“सावजी हो, हे लबदन साव !”

लबदन साव ने झरोखे से नीचे झाँका । देखा कि राजा चेतसिंह का अङ्ग-रक्षक लोटन बहेलिया जरी की डोरी-पड़ी और सोना-जड़ी कत्ती-दार पगड़ी सिर पर रखे, हरा अंगरखा पहने, कमर में गुलाबी फेंटे से तलवार फँसाए, हाथ में असा लिये उन्हें आवाज दे रहा है । उन्होंने धीरे से गौरा को बुलाकर कहा—“बिटिया, कह दे बाबू घरे नाहीं हौअन !” उसने सिर निकालकर पिता की बात दोहरा दी ।

“लौटै तऽ कह दिहे ड्यौली पर आवै । राजमाता कऽ हुकुम हौ,” बहेलिया ने कहा और पैर आगे बढ़ाया । राजमाता के इस सन्देश में साव को अनभ्र वज्रपात की ध्वनि सुनाई पड़ी । उन्हें आशङ्का हुई कि यह बुलाहट उनसे रुपया ँठने के लिए हुई है । वह चिन्ता में पड़ गए ।

लबदन साव ने ‘रामदाने कऽ लेडुआ पैसा में चार’ की बानी बोलते हुए काशी की गलियों में घूम-घूमकर व्यापार आरम्भ किया था और कौड़ी-कौड़ी जोड़कर नखास पर हलवाई की दूकान खोली थी । ज्यों-ज्यों उनका उदर स्फीत होता गया त्यों-त्यों बाजार में उनकी दर चढ़ती गई और वह दमड़ी पर चमड़ी निछावर कर बैठे । उसी पैसे पर राजा की दृष्टि लगी देख वह बिलकुल ही घबरा उठे । छोटी सहुआइन ने उन्हें सान्त्वना दी, संकट से बचने का रास्ता बताया और कहा—“घबड़ैले काम न चली । रुपया-पैसा जमीन में गड़ल हौ, ओकर कउनो चिन्तै नाहीं । दू चारठे गहना जउन उपपर हौ ओके ले लऽ अऊर कुछ

कपड़ा-लत्ता सधे बांह लऽ । चल् चलऽ हमरे नइहर । ईं आफत पटाध जाई तऽ लउठ आये ।”

साव को बात पसन्द आ गई । वह बोरिया-बँधना बाँध अपनी ससुराल कर्णघण्टा को ओर चले । परन्तु रास्ते में यह काण्ड ही गया । उन्होंने समझ लिया कि अब जान किसी प्रकार नहीं बचती । इसलिए बहेलिए की बात सुनकर उन्होंने आँसू-भरी दृष्टि से एक बार नागर की ओर देखा और फिर लाठी की तरह सीधे उन दोनों के चरणों पर गिर पड़े ।

नागर को दया आ गई । परन्तु उसने कर्कश स्वर में पूछा—“बोल, बोल, लड़िका के काहे मरले ।” साव ने पड़े-पड़े ही हाथ जोड़कर उत्तर दिया—“हमार तनिकौ दोस नाही हौ गुरु ! हमरे भागै पर लड़िकवा हमार हँसी उड़ावत रहलन ।”

“तोहार हँसी उड़ावत रहलन ?” नागर ने आश्चर्य में पढ़कर पूछा । वह समझ नहीं पा रहा था कि वारेन हेस्टिंग्स के पत्न्यायन की बात से साव को हँसी कैसे उड़ाई गई । साव ने लज्जावश अपनी पत्नियों के सम्बन्ध में बोड़ी और हथिनी-विषयक अपनी कल्पना पर परदा डाल दिया । केवल इतना ही कहा—“तोहऊँ तऽ सुनत रहलऽ गुरु ! लड़िकवा का कहत रहलन ।”

“का कहत रहलन, तोहईँ कहऽ ,” नागर बोला ।

भेप-भरी दृष्टि से इधर-उधर देखते हुए साव ने इतना ही कहा—  
“ले, अब का कहीं ! लड़िकवा यही तऽ कहत रहलन—

घोड़े पै हौदा औ हाथी पै जीन  
जल्दी से भाग गइलै लबदन सुदीन ।”

नागर और लोटन दोनों ठठाकर हँस पड़े । नागर ने कहा—“धत्तेशरी की ! सहुआ समझऽला कि जीनकऽ तुक सुदीन के सिवा अउर कुछ होई नाही सकत ! जा भाग हियां से !” नागर ने साव को ठोकर लगाई

और स्वयं आगे बढ़ा । लड़कों की भीड़ ने नारा लगाया—

“घोड़े पै हौदा औ हाथी पै जीन

जल्दी से भाग गैल वारेनहेस्टीन ।”

सावजी ने मुँह बाकर कहा—“ऐँ !”



शरीर जरा दाहिने-बाएँ हिलाया और उसके भुजदण्डों पर मङ्गलियाँ तैर गईं; बेड़ी रुनरुनाई और वह बँधे हुए शेर की तरह भूमता बरकन्दारों के आगे-आगे चल पड़ा।

: २ :

सन् १७७२ की काशी अपने गुण्डों के लिए प्रसिद्ध थी। वारेन हेस्टिंग्स द्वारा काशीराज्य की लूट के बाद जब विदेशी शासन ने वीरों को अपनी तलवारों कोष में ही रखने के लिए विवश किया तब उनके लिए सिंह-वृत्ति ग्रहण करने के अतिरिक्त और मार्ग न रहा। राजा चेतसिंह की दुर्दशा देखकर जिस समय काशी अचेत होने लगी तब उनके नालायक बेटे, जो गुण्डे कहलाते थे, सचेत हुए और उन्होंने विदेशी 'मल्लिच्छ' के प्रति घृणा का व्रत लिया। ऐसे लोगों में दाताराम नागर और भंगड़ भिच्छुक प्रमुख थे। अलईपुर में, जहाँ आज छुतहा अस्पताल है, उसी के समीप 'ऐतरनी-बैतरनी' तीर्थ के बगीचे में भंगड़ भिच्छुक का कुआँ था। बाग तो अब नहीं रह गया है पर कुआँ अब भी मौजूद है। वहीं नागर का अखाड़ा भी था। वहाँ उन्हीं-जैसे लोग एकत्र होते और फिरंगियों तथा उनके सहायकों को क्षति पहुँचाने की योजनाएँ बनाई जातीं। बनारस में शम्भूराम पण्डित, बेनीराम पण्डित, मौलवी अलीउद्दीन कुबरा और मुन्शी फैयाज अली तथा मिर्जापुर में अँग्रेजों की ओर से ठीकेदार बनकट मिसिर अँग्रेजों के प्रमुख सहायक थे। कुबरा तो राजा चेतसिंह के पलायन के समय ही बाबू ननकूसिंह नजीब द्वारा मारा जा चुका था। बेनीराम और शम्भूराम गुण्डों के भयवश घर के बाहर बहुत कम निकलते। परन्तु मुन्शी फैयाजअली बनारस के नायब और बनकट मिसिर मिर्जापुर में रहने के कारण अपने को खतरे से बाहर समझते थे। नागर के मित्रों की राय हुई कि पहले मिसिर से ही निवृत्त लिया जाय। नागर ने अपने भाई श्यामू और बिट्टल को मिसिर के पास भेजकर कहलाया कि अगली पूर्णिमा को

ओझला के नाले पर आपको भाँग छानने का न्योता है। मिसिर ने निमन्त्रण स्वीकार कर कहला भेजा कि भोजन-पानी का प्रबन्ध मेरी ओर से होगा।

: ३ :

जेल की काल-कोठरी में पड़ा-पड़ा नागर अपने जीवन का हिसाब-किताब जोड़ रहा था। उसे विश्वास था कि भाँसी वाले हिम्मत बहादुर राजा अनूपगिरि गोसाईं के पुत्र उमरावगिरि के काशी में रहते उसके परिवार को कोई कष्ट न होने पायगा और मिर्जापुर में गोसाईं जयरामगिरि सुन्दर को खाने-पहनने का कष्ट न होने देंगे।

सुन्दर का स्मरण होते ही उसे ओझला के नाले वाली घटना भी याद हो आई। मिसिर अकोढ़ी विरोही के सौ लठैतों को लेकर आया था। नागर भी अपने भाइयों, मित्रों और शिष्यों की पलटन के साथ वहाँ पहले से ही पहुँच चुका था। एक ओर पचीसों सिल-बट्टे खटक रहे थे; दूसरी ओर कढ़ाहयों में पृथियाँ छून रही थीं। भाँग-बूटी छानने और खाना-पानी हो जाने के बाद चाँदनी रात में दोनों दलों में जमकर भिड़न्त हुई। बीच-बीच मिसिर चिल्ला उठता था—“भगवती विंध्य-वासिनी की जय!” साथ ही नागर की ललकार उसकी ध्वनि से जा टकराती—“जय भगवान हाटकेश्वर की!” दोनों ही अपने-अपने गिरोह से बाहर आकर एक-दूसरे से भिड़ने का हौसला रखते थे।

अन्त में दोनों एक-दूसरे के सामने आ भी पड़े। नागर ने खांडा चलाया; मिसिर ने अपनी लाठी पर वार भेला। खांडे के पानी में लाठी तिनके-सी बह गई। मिसिर पीछे हटा, पर नागर रपेटता गया। तब मिसिर सहसा घुमा और भाग चला। नागर ने उसका पीछा किया। चाँदनी रात होने के कारण मिसिर नागर की दृष्टि से ओझल न होने पाता था। सहसा दाताराम ने सोचा—“भागते शत्रु का पीछा करना अधर्म है।” वह ठमक गया।

शंखलाबद्ध नागर की वेड़ियाँ खनखनाईं और अपने जीवन का यह गौरवपूर्ण अध्याय पढ़ते-पढ़ते उसकी छाती गर्वस्फूर्त हो उठी। काल कोदरी के मच्छर उसका खून पीते-पीते तृप्त हो चुके थे, इसलिए उनका सामूहिक आक्रमण बन्द हो गया था। फलतः बन्दी नागर की आँखें लग गईं। परन्तु जाग्रतावस्था के विचार निद्रा में भी स्वप्न बनकर उसके मस्तिष्क में मंडराते रहे। उसने सपना देखा—

वह मिसिर का पीछा छोड़कर लौट रहा है। आधी रात का समय है। चाँदनी सोलहों कला से खिली हुई है। नाले के उस पार बवूल पर बैठा हुआ धुग्धू रह-रहकर चिल्ला उठता है। शिकार की आशा में एक ही पैर पर शरीर का भार देकर खड़े बगुले के सफेद परों पर ज्योत्स्ना बिखरी पड़ रही है। स्निग्ध आलोक में पैरों के नीचे पीली मिट्टी उष्ण निश्वास के साथ ही कठोरता छोड़कर शीतल और कोमल हो गई है। नागर ने अनुभव किया नारव रात्रि की निस्तब्धता, तीव्र ज्योत्स्ना, दूर प्रसुप्त धनस्थली और चतुर्दिक् फैली पीली मिट्टी ने सारे वातावरण को जैसे पांशुमुख रुग्ण शिशु के समान करुण बना दिया है। साथ ही उसने यह भी देखा कि सामने टीले से सटकर सफेद गठरी-सी कोई वस्तु पड़ी है। उसने निगाह जमाकर देखा—मालूम हुआ कि वह कोई अवगुण्ठनाट्ट नारी-मूर्ति है।

नागर के शरीर के रोएँ भरभरा उठे, शरीर काँप गया और वक्षस्थल के नीचे हृत्पिण्ड ने एक बार अत्यन्त द्रुतगति से चलकर स्नायु-मण्डल को छिन्न-भिन्न-सा कर दिया। उसकी शून्य दृष्टि घूमती हुई अपने हाथ के खांडे पर पड़ी। खांडे की चमक आँख में उतर आई। उसे स्मरण हो आया कि लोहे के सामने प्रेत नहीं ठहरते। उसने खांडा सँभाला और आगे बढ़ा। उसे पास आते देख नारी-मूर्ति उठ खड़ी हुई और उसने लज्जा, संकोच, भय और दुविधा-भरी दृष्टि नागर पर डाली। नागर ने भी उसे भर-आँख देखा और आँखों से ही उसका परिचय पूछा। नागर की पौरुष-भरी मूर्ति देखकर वह कुछ आश्चस्त-सी हुई।

नागर की नोकदार, फीनी, काली, ऊपर की ओर मरोड़ी हुई मूँछें, कमर में एक ओर बिलुआ और दूसरी ओर खौंसी कटार, लम्बा, चरहरा कमाया हुआ शरीर, पट्टेदार घुँघराले बाल और डोरा पड़ी रतनार आँखें देख उसका संकोच जाता रहा। अत्यन्त प्रगल्भा की तरह उसने हँसकर नागर का हाथ थाम लिया। नागर के शरीर में मिजली दौड़ गई। रक्तस्रोत के आलोड़न से उसके शरीर को मांसपेशियाँ सनसना उठीं। उसने उसे स्नेहार्द्र प्रलुब्ध दृष्टि से देखा। उसके भी हाथ उठे और उसने ज्योत्स्ना-स्नात सुरापूर्ण पात्र के समान मंदिर उस रमणीय स्त्री के कमनीय कलेवर को अपनी ओर खींचा। रमणी खिंचने का उपक्रम कर ही रही थी कि नागर चौंका और उसका हाथ छोड़ते हुए उसने हल्के ऋटके से अपना हाथ भी छुड़ा लिया। नारी गिरते-गिरते बची।

नागर को सहसा अपने पिता का वचन स्मरण हो आया था जो उसे वीरव्रत में दीक्षित करते समय उसके पिता ने कहे थे—“बेटा ! इस व्रत का धारण करने वाला पर-स्त्री को माता समझता है।” और उसके पिता वह व्यक्ति थे जिन्होंने नागर ब्राह्मणों के कुलदेवता भगवान हाटकेश्वर की स्थापना काशीजी में की थी। उसने तड़पकर पूछा—“तू कौन है ?”

“ऐसे ही पूछा जाता है ?” नारी ने उल्टे प्रश्न किया। नागर दो कदम पीछे हटा। नारी के समक्ष कभी परुष न होने वाला उसका हृदय स्वस्थ होते ही पुनः स्निग्ध हो गया था। उसने हताश-से स्वर में कहा—“अच्छा भाई, तুম कौन हो ?” नारी हँसी, उसने उत्तर दिया—“पहले एक प्रतिष्ठित ठाकुर की कुँचारी कन्या थी, अब किसी की रखैल कसबिन हूँ।”

“ऐसा कैसे हुआ ?” नागर ने पूछा।

“वैसे ही जैसे यहाँ आते-आते तो तुम मर्द थे पर यहाँ आते ही देवता बन गए।”

“तुम्हें कसबिन किसने बनाया ?”



“सब मिसिर महाराज को किरपा है। साल-भर हुआ मैं अपनी बारी में आम बीन रही थी जहाँ से मिसिर ने मुझे उठवा मँगाया और कसबिन से भी बदतर बनाकर रख छोड़ा है।”

“इस वखत यहाँ कैसे आई हो ?”

“सुना था आज मिसिर से किसी की बर्दी है। देखने आई थी कि मिसिर का गला कटे और मेरी छाती ठंडी हो।”

“अब क्या ?”

“क्या कहूँ ! भागती वखत मिसिर ने मुझे यहाँ देख लिया है। अब बड़ी दुर्दशा से मेरी जान जायगी। तुम्हारी सरन हूँ, रच्छा करो।”

नागर ने दो मिनट कुछ सोचा; फिर बोला—“तुम नारवाट चली जाओ। वहीं घाट पर मैं तुमसे मिलूँगा।”

रमणी फिर हँसी। नागर मुस्करा उठा।

कठोर भूमि पर पड़े कैदी ने करवट बढ़ती। उसके जेल-यातना-पीड़ित मुख पर मधुर मुस्कान दौड़ गई। स्वप्न ने भी करवट ली। नागर ने देखा रमणी को बिदा करके वह पुनः चलने लगा। सामने रास्ता एक घाटी में होकर जाता था, जो इतना संकरा था कि उसमें एक समय एक ही व्यक्ति के चलने का अवकाश था। नागर ने देखा मिसिर भी लौटा है और घाटी में आगे-आगे जा रहा है। नागर की आहट पाकर भी वह पीछे न घूमा, बढ़ता ही चला गया। नागर ने आवाज दी—

“ठहरो, मिसिर जी !”

“चले आओ नागर !” बिना घूमे ही मिसिर ने जवाब दिया। नागर ने उसके साहस पर विस्मित होकर फिर कहा—“मिसिर जी, तुम खाली हाथ हो और मैं हथियारबन्द हूँ। कहीं पीछे से हमला कर दूँ तब ?”

मिसिर ठठाकर हँस पड़ा। फिर बोला, “मालूम है तुम गुण्डे हो, ऐसा छोटा-काम कभी कर ही नहीं सकते।” नागर सरल आनन्द से आप्यायित हो उठा। फिर पूछा—

“तब मैदान से भागे क्यों थे ?”

“तुम मेरी लाठी टूटी देखकर भी जोश में आगे बढ़े आ रहे थे; तुम भूल गए थे कि निरख शत्रु पर चार न करना चाहिए।”

“लेकिन मिसिर जी, तुमने काम बहुत खराब किया है। एक तो अपना देश फिरंगियों के हाथ बेच दिया। उस पर एक कुंवारी कन्या की इज्जत भी उतार ली है। तुम्हें हमसे लड़ना ही पड़ेगा।”

“मैं तो अब भी खाली हाथ हूँ भाई !”

“इससे क्या, मैं भी खांडा रखे देता हूँ। मेरे पास बिछुआ और कटार भी है। इनमें से एक तुम ले लो। बस यहीं निबट जाय।”

स्वप्न में युद्ध के घात-प्रतिघात के साथ ही उसके मुख पर भी विभिन्न रेखाएँ बन और भिगड़ रही थीं। उसने वैसी ही दीर्घ साँस ली जैसी मिसिर के कलेजे में कटार उतार देने के बाद उसने घटनास्थल पर ली थी। उसकी आँख खुल गई। स्वप्न ने उसे चिन्तित कर दिया था। समाज से बहिष्कृत सुन्दर को उसने निःस्वार्थ-भाव से आश्रय दिया था। नारघाट पर किराये के एक मकान में उसे टिकाकर आरामनिर्भर बनाने के लिए वह उसे मिर्जापुर की पेशेवर गानेवालियों से गाने बजाने की शिक्षा दिलाने लगा। जब कभी वह मिर्जापुर जाता तब उसकी सारी व्यवस्था देख-सुन दिन रहते ही उसके यहाँ से चला आता। रात उसके घर कभी न ठहरता। उसे वह सुन्दर पुकारता था। वह उसे सुन्दर लगती थी।

: ४ :

श्रावण कृष्ण-सप्तमी का चन्द्रमा आकाश में उदय हो गया था। बन्दी ने ठंडी साँस खींची। वेड़ी के चुभने से उसे कहीं पीड़ा हुई। उसने अपनी स्थिति अनुभव की और फिर वह स्थिति जानने वाली परिस्थिति पर विचार करने लगा—

मिर्जापुर में ही उसे खबर मिली कि बनारस के नायब फैयाज़अली

इस बार फिर मुहूर्तमी जुलूस के दुलदुल घोड़े को ठठेरी बाजार की ओर से निकलवाने की कोशिश कर रहे हैं। कम्पनी का राज होने के बाद गत दो वर्षों से फ़ैयाज़अली मुहूर्तम के जुलूस के लिए नया रास्ता निकाल रहे थे। दो बार तो नागर ने उधर से जुलूस न जाने दिया था। इस बार उसने सुना कि फ़ैयाज़अली जुलूस के साथ पलटन भी भेजेंगे। नागर का रक्त उबल पड़ा। वह मिर्जापुर से सीधे बनारस आया और सुँदिया होते ठठेरी बाजार में उस समय पहुँचा जब दुलदुल घोड़ा उसके ठीक सामने से ही जा रहा था। उसने तड़पकर खांडे से घोड़े पर वार किया। घोड़ा दो टूक होकर ढेर हो रहा। पलटन भी नागर पर हट पड़ी। गोरों की संगीनों और तिलंगों की तलवारों से नागर के खांडे की लड़ाई थी। संगीनों झुक गईं, तलवारें मुड़ गईं और खांडा रास्ता चीरता हुआ बढ़ता चला गया।

नागर ने ब्रह्मनाल जाकर उमरावगिरि की बावली के एक नाले में अपने को छिपाया। पर वहाँ अपने को सुरक्षित न समझ वह एक रात राजघाट की खोह में जा घुसा। एक दिन कटेसर निबटने जाते समय मुखबिरों से खबर पाकर गोरों और तिलंगों की सेना ने उसे फिर जा वेरा। खाली हाथ केवल लोटे से दो-चार सैनिकों की खोपड़ी तोड़ने के बाद नागर गिरफ्तार हो गया।

नागर को जीवन-भर का हिसाब-किताब जोड़ने के बाद अनुभव हुआ कि मेरा जीवन सार्थक है। उसने सन्तोष की साँल ली।

: ५ :

नागर की सज़ा सुनाई जाने के दो दिन बाद जिस रात श्रावण कृष्ण-नवमी का चन्द्रमा उदित हुआ उस समय आकाश मेघाच्छन्न था। अस्पष्ट फीके आलोक में व्यक्ति और वस्तु की सीमा-रेखा तो समझ में आ जाती थी पर वह स्पष्ट दिखाई न देती थी। हलके-फुलके मेघों के दल दूधर-उधर उड़ते फिर रहे थे। आकाश के एक कोने में

एक चमकदार तारा क्लिप्तमिप्ता रहा था। इसी समय गोसाईं जयराम गिरि, भंगड़ भिल्लुक और नागर का एक चेला बिरजू चील्ह गाँव में इक्के पर से उतर नारघाट जाने के लिए नाव में सवार हुए। उन्हें यह खबर न थी कि सुन्दर को नागर के कालेपानी जाने की खबर मिल चुकी है। उन्हें यह भी न मालूम था कि सुन्दर इस समय भी उस पार नारघाट की सीढ़ियों पर बैठ बड़ी गङ्गा के पानी में पैर भुलाए आकाश की ओर एक-टक देख रही है; वह सोच रही है कि तिर पर यह जो नीला आकाश है, आखिर वह है क्या? उसके पार भी क्या इसी प्रकार सुख-दुख और हास्य-रुदन से भरा हुआ पृथ्वी के ही समान कोई स्थान है जो इसी प्रकार फल-फूलों और लताश्रों से रङ्गीन हो रहा है? वहाँ भी क्या ऐसे ही नर-नारी हैं? वहाँ पर भी क्या ऐसे ही तृप्तिहीन, आश्रयहीन गृह हैं? ऐसी ही लांछना है, ऐसा ही अविचार है? नागर से उसका कितना अल्प परिचय था; फिर भी उसने ऐसा व्यवहार किया जैसे वह उसका जन्म-जन्मान्तर का परिचित हो। वही नागर कालेपानी गया। सुन्दर सोचने लगी—‘कालापानी कहाँ है? दूर, बहुत दूर कोई टापू है जहाँ से लौटकर कोई नहीं आता।’ सुन्दर का हृदय भर आया, उसके ओंठ हिले। वह गुनगुनाने लगी—

“अरे रामा, नागर नैया जाला कालेपनियाँ रे हरी।  
 सबकर नैया जाला कासी हो बिसेसर रामा,  
 नागर नैया जाला कालेपनियाँ रे हरी!”

उसका स्वर क्रमशः ऊँचा हुआ। निस्तब्धता की छाती चीर उसकी करुण ध्वनि आकाश में गूँजी। सुने पापाण-तट, चंचल तरंगों और नौका पर सवार नागर के साथी सुनने लगे—

“घरवा में रोवै नागर, माई औ वहिनियाँ रामा,  
 सेजिया पै रोवै बारी धनियाँ रे हरी!  
 खुटिया वै रोवै नागर ढाल तरवरिया रामा,  
 कोनवाँ में रोवै कड़ाबिनियाँ रे हरी!”

भी गेरुए रंग की लुंगी कमर से बाँध रखी थी और शीत ऋतु होते हुए भी उसके शरीर पर गेरुए रंग के जरी के एक दुपट्टे के सिवा और कोई वस्त्र न था। स्नेह-लिक्त भ्रमर-कृष्ण कुञ्चित केश उसके कन्धों पर लहरा रहे थे और इसके साथ ही कानों के ठीक नीचे कटा चौड़ा पट्टा उसके मूँछ-दाढ़ी-सुड़े गोरि मुख-मण्डल पर ऐसा जान पड़ता था जैसे सहस्र पूँछों और दो हाथों वाले सर्प ने किसी कनक-गोलक के दोनों ओर अपना पंजा जमाकर, उससे चिपक अपनी सारी पूँछें पीछे लटका दी हों।

उसके सस्मित ओष्ठोत्थर पान के रस से रंगे थे और नशे से डग-मग उसकी बड़ी-बड़ी मद-भरी आँखों में सुरमे की गहरी वाढ़ थी। दोनों कानों में एक-एक रुद्राक्ष की वाली और गले में स्फटिक का कण्ठा झूल रहा था। चौड़े ललाट पर भस्म का त्रिपुण्ड्र दमक रहा था और त्रिपुण्ड्र के बीच में एक सिन्दूरी टीका था। कन्धे के नीचे चौड़े फल का भीषण कुठार लटक रहा था। उसके पीछे सैकड़ों आदमियों की भीड़ थी।

गन्धियों ने दौड़कर उसको इत्र मत्ता, सालियों ने गजरे पहनाए और सेठ-साहूकारों ने रुपये-पैसे की भेंट दी। वह काशीवासियों की वीर-वृत्ति का प्रतीक था। दाताराम नागर और भंगड़ भिन्नक की जोड़ी नगर में राम-लक्ष्मण की जोड़ी कहलाती थी। छः महीने पहले दाताराम कालेपानी गया और उसी दिन से भिन्नक भी नगर से अन्तर्धान हो गया था। आज भिन्नक के फिर प्रकट होने की बात जो जहाँ सुन्ता, वह वहाँ से उसे देखने के लिए दौड़ पड़ता। शिवाला घाट पर बनी श्रंगेजों की कब्रों भिन्नक के पौरुष की साक्षी थीं और उसी सिलसिले में आज उसकी गिरफ्तारी के लिए डौंडी पीटी जा रही थी।

घरटे-सवा घरटे तक गाते-बजाते हुए समूचा चौक घूम लेने के बाद, बाजार के मध्य में स्थित शिव-मन्दिर के ऊँचे चवूतरे पर भिन्नक चढ़ गया और उसने ऊँची आवाज में कहा—“पंचो, आप सब लोग डौंडी सुन चुके हो। पाँच सौ कलदार कम रकम नहीं है। जिसे इनाम

का हौसला हो सामने आये ।”

भिष्णुक की बात सुनकर उपस्थित लोगों में से कुछ हँस पड़े, कुछ मौन रह गए और शेष सभीत नेत्रों से कचहरी की ओर देखने लगे । चाँदनी चौक के—जिसे आजकल गुदड़ी बाजार कहते हैं—दक्षिणी दरवाजे के ठीक ऊपर उन दिनों कचहरी थी । न जनता में से उसकी ओर कोई बड़ा और न कचहरी से ही किसी ने झाँका । यह देख भिष्णुक के अधरों पर उस भुवन-मोहन मुस्कान की रेख खिंच गई जो यदि पुरुष के मुँह लगती है तो उसे देवता बना देती है और जब नारी के अधर पर खेलती है तो नारी कुलटा कहलाने लगती है । समवेत जनसमूह पर उसी मुस्कान की मोहिनी डालते हुए उसने कहा—“अच्छा, अब चलाता हूँ । कोतवाली जाकर तनिक कोतवाल का भी हौसला देख लूँ ।”

: २ :

पौष की सन्ध्या सिहरने लगी थी । दालमण्डी में अमीरजान तचायक की दिव्य हवेली के दूसरे खण्ड वाले कमरे में तबला ठनकने लगा था । दीवारों पर टँगे शीशे में दीपाधारों में मोमवत्तियों के गुल खिल चुके थे । खिड़कियों के छज्जों में फूलों के गजरे लटकए जा चुके थे । ठेका, सारंगी और मजोरे की सहायता से अमीरजान पीलू पर ‘रियाज’ कर रही थीं—“पपीहा रे, पी की बोली न बोल !”

अमीरजान ‘स्थायी’ समाप्त कर ‘अन्तरा’ पर आ ही रहीं थीं कि उसी गली में हलचल की आहट लगी । उसने देखा कि सामने की खिड़कियों में वेश्याओं का समूह बाहर गला निकाले गली में उत्सुकता-वश कुछ देख रहा है । अमीरजान भी उठकर खिड़की पर आई । उसने देखा कि चूड़े, अपाहिजों और भिखारियों को रुपये-पैसे लुटाता मस्त मन्थर गति से गली में भंगड़ भिष्णुक चला जा रहा है । उसके पीछे-पीछे आदमियों की बड़ी भीड़ है । नगर की प्रसिद्ध सुन्दरी वीरंगनाएँ अपने-अपने झरोखों पर डटी हैं, परन्तु भिष्णुक की दृष्टि चतुर्दिक बचकर

लगाने में ही व्यस्त है; उसे ऊपर देखने का अवसर ही नहीं मिल रहा है। सौन्दर्य का यह अपमान उसे सहन नहीं हुआ। वह स्वयं भी नगर की प्रसिद्ध वेश्या थी। उसके रूप की तूती बोलती थी। सुर ने उसे असुर की शक्ति दे रखी थी और तान ने उसे शैतान बना रखा था। इन्हीं दोनों के बल वह हृदयों पर आधिपत्य जमाती थी और उनके सारे रस का शोषण कर अन्त में उन्हें बरबाद कर देती थी।

औरों की तरह उसने भी भिन्नक को देखा, औरों ही की तरह वह भी उसके रूप पर मुग्ध हुई, किन्तु यह देखकर वह औरों से कहीं अधिक दुःखी हुई कि अशक्तियों के मोल वाली उसकी मुस्कान का मोती भिन्नक की नयन-झोली में न गिरकर सड़क की धूल में लोट रहा है। तब औरों से बढ़कर उसने एक काम किया, अर्थात् पश्मीने का शरबती शॉल अपने शरीर से उतार उसने भिन्नक के ऊपर डाल दिया। भिन्नक ने शॉल नीचे खींचते हुए चौंकर सिर ऊपर उठाया। अमीरजान से उसकी चार आँखें हुईं। विजय-गर्व से भरी झुरी की धार-जैसी तीली मुस्कान अमीरजान के अधर पर खेल गई, किन्तु वह देर तक न बनी रह सकी। भिन्नक ने निशाना साधकर अपने हाथ की रूपयों-पैसों से भरी थैली ऊपर उछाली और वह पूरे जोर से अमीरजान की नाक के सिरे पर तड़ाक से जा बैठी। उसकी नाक से रक्त टपकने लगा मानो किसी लचमण ने पुनः किसी शूर्पणाखा का नासिका-छेदन किया हो। भिन्नक ठठाकर हँस पड़ा।

ठीक उसी समय बगल की मस्जिद से एक कदर्य, कुरूप और बूढ़ी भिखारिन बाहर निकली। वह सैकड़ों पैबन्द-लगा पाजामा पहने थी। उसका कुरता तार-तार हो रहा था और चादर के नाम पर उसके पास एक चीथड़ा-मात्र था। उसने भी वेश्या-भिन्नक-काण्ड देखा। उसके झुरियों से भरे पोपत्ते मुँह से एक विचित्र ध्वनि निकली, जिसे हँसी भी कह सकते हैं और खौंसी भी। हाथ की लठिया पर सारे शरीर का भार देकर वह तन गई और अपनी गन्दी अँगुलियों से भिन्नक का

चिन्तुक खूती हुई बोली—“बारी जाऊँ बेदा, शाबाश !” लोगों को आशंका हुई कि क्रुद्ध भिन्तुक कहीं बूढ़ों को ढकेल न दे, परन्तु भिन्तुक ने दृष्टि और वाणी दोनों ही में कौतुक भरकर कहा—“माई, तू कहाँ ? अच्छा, आ ही गई तो कुछ लेती जा ।” और उसने शीत से थरथर बूढ़ी की जर्जर काया पर अमीरजान की शॉल डाल दी । बूढ़ी बदले में दुआ तक न दे पाई थी कि भिन्तुक आगे बढ़ा ।

...और कोतवाली आ गई । भिन्तुक के पीछे चलने वालों की संख्या अब तक हजार के ऊपर पहुँच चुकी थी । सभी उत्सुक थे कि देखें कोतवाली चलकर कैसे निपटती है । भिन्तुक के बल और जीवट, शस्त्र-कौशल और शास्त्र-ज्ञान, कुशती की निपुणता और संगीत की साधना आदि का हाल बनारस का बच्चा-बच्चा जानता था । साथ ही नये अंग्रेज़ी राज्य के कायदे-कानूनों की हृदयहीन पाबन्दी का स्वाद भी काशी की जनता को अल्प समय में ही मिल चुका था । उस जनता का विश्वास पूरा था कि आज अद्भुत विराट् और ‘अबलि देखिए देखन जोगू’-जैसी कोई बात होकर ही रहेगी । स्वभाव से ही तमाशबीन काशी के नागरिकों को उत्कण्ठा जाग गई थी । परन्तु जब कोतवाली सामने आ गई तो कोरे तमाशबीन कतराने लगे, कायर छितराने लगे ।

वर्तमान चौक थाने के सामने जहाँ आज सवारियाँ खड़ी होती हैं, एक कुआँ था और कुएँ के चतुर्दिक मैदान । तत्कालीन काशी में गोल-गप्पे-कचालू की एकमात्र दूकान नित्य शाम उसी कुएँ पर लगती । थाने के दक्षिण ठीक सामने सड़क की पटरी पर कोतवाली थी । भिन्तुक ने कुएँ की ऊँची जगत पर खड़े हो कोलवाली की ओर मुँह उठाकर आवाज लगाई—“हुजूर कोतवाल साहब ! भिन्तुक ड्योड़ी पर आया है । क्या हुकुम होता है ?”

कोतवाल साहब मिनके तक नहीं और जो दो-एक बरकन्दोज कोतवाली के फाटक पर थे, वे भी भीतर चले गए । भिन्तुक ने भैरव विषाण के घञ्जनाब के समान भयंकर अट्टहास किया । एकत्र जनसमूह का कौतू-



हल शान्त हो गया था। लोगों ने भान लिया कि सरकार भिन्नक से पराजित हो गई। उन्हें अचरज न हुआ। वे जानते थे कि सदा से ही सरकार भिन्नकों से हार मानती चली आई है और अविष्य में हार मानती जायगी। भिन्नक पर उनकी श्रद्धा और बढ़ गई। भिन्नक भी धीरे-धीरे दो-चार घनिष्ठ साथियों के साथ कूचा अजायबसिंह (वर्तमान कचौड़ी गली) पार करता हुआ अपने पंचगंगा घाट वाले अड्डे की ओर चला।

: ३ :

भिन्नक का तन थकावट से चूर और मन चिन्ता से जर्जर हो रहा था। वह गंगा-तट की एक मढ़ी पर जा बैठा। उसके साथी सब्जवाग की सैर का डौल लगाने लगे। कल दोपहर से वह दराघर चल रहा था। सोने की बात ही क्या, उसे बैठने तक का अवसर न मिला था। वह पूरब की ओर मुँह करके लेट रहा।

शिशिर की सन्ध्या थी। पौष पूर्णिमा का हिमश्वेत चन्द्र नैशविहार के लिए निकल पड़ा था। उधर पानी से उठता हुआ कुहासा क्रमशः दिगन्तव्यापी होने का प्रयत्न कर रहा था। प्रतीत होता था कि आकाश-गंगा के तट पर बैठी चन्द्रमुखी ने पार्थिव गंगा के ऊपर अपना सघन केश-जाल लटक दिया है। इस पार से उस पार की कोई वस्तु दिखाई न पड़ती थी, परन्तु भिन्नक उसी ओर देखना चाहता था।

वह देखना चाहता था उस काली चादर के पीछे छिपे एक कच्चे दो-मंजिले भवलगृह को और वह देखना चाहता था उस भवलगृह में आलोक-शिखा-सी स्थित भवल सौन्दर्य की स्वामिनी मंगला गौरी को। मंगला गौरी ने कल उसे बाल-बाल बचा लिया था। उसने उसे देखते ही पहचान लिया था, परन्तु भिन्नक ने उसे तब पहचाना जब उसने अपनी आम की फाँक-जैसी आँखों से अश्रुरस उलीचते हुए गद्गद् करण से पूछा था—“क्या गौरी की तपस्या अब भी पूरी नहीं हुई?” और तब

वह उसे पहचानकर पुनः दूसरी रात आने का वचन दे बैठा। तभी से उसके मन में एक ही प्रश्न चक्कर काट रहा था कि क्या त्यागी हुई वस्तु पुनः ग्रहण की जा सकती है।

मंगला गौरी उसको पत्नी थी। परन्तु उसने उसका मुख जीवन् में दो ही बार देखा था—एक विवाह की रात और दूसरे तेरह वर्ष बाद पिछली रात। भिक्षुक ने अलवरक एक ऐसे चारण कुल में जन्म लिया था जिसकी जीविका का साधन कड़वा-पाठ न होकर असिंवालय था। उसे जन्म से ही व्यायाम और शस्त्र-संचालन की शिक्षा मिली थी। तेरह वर्ष की आयु में उसका विवाह जैसलमेर में हुआ। श्वसुर राज-स्थान के प्रसिद्ध चारण थे। कितने ही राजाओं ने 'लाखपसाव' और 'कोड़पसाव' से उनका सम्मान किया था। उत्तर वयस में उन्होंने नाथ-द्वार जाकर कण्ठी बंधवा ली थी। उसके बाद ही कन्या के रूप में उनके घर में प्रथम सन्तान ने जन्म लिया। कन्या पिता की आँखों की पुतली हो गई। अनजाने ही पुत्री पर भी पिता का रंग चढ़ने लगा। पिता पूजा करते और पुत्री गोविन्दलाल की प्रतिमा के समक्ष नाचती हुई तोतली बोली से गाती—“मैं तो गिरधर आगे नाचूँगी !”

भिक्षुक को विवाह की रात की वह घटना याद आई जब सप्तदी समाप्त होने पर ससुराल की स्त्रियों ने उसको कविता और दोहा सुनाने के लिए कहा और वह मौन रह गया था। कारण तब तक उसे अपना नाम चन्द्रचूड़ को चनरचूर बताने का अभ्यास था। उसके लुप रह जाने पर महिलाओं का भर्ष स्वर उसके कानों में धनुष्टंकार की भाँति गूँज उठा—“मूर्ख है।” चतुर चतुरानन की चातुरी वहाँ भी चल गई। नैश जागरण से नींद में माती, भागवत के सैकड़ों कण्ठस्थ रखनेवाली मंगला के भी भुख से प्रतिध्वनि की तरह निकल पड़ा—“मूर्ख है।”

वह अपढ़ था, परन्तु अज्ञानी नहीं। और मूर्ख यदि बलवान हुआ तो फिर उसके स्वाभिमान की सीमा नहीं रह जाती। वह उठ खड़ा हुआ और महिला-मण्डल को ढकेलता बाहर निकल आया। रात की

अन्धेरी में अपने को छिपाता वह जंगल में भागा और मरुभूमि में महीनों का मार्ग पारकर वह काशी आ पहुँचा। यहाँ उसने विद्या पढ़ी, विद्वान् भी हुआ, पर फिर घर लौटकर नहीं गया।

भिष्णुक की विचारधारा में बाधा पड़ी। उसके एक साथी ने आकर कहा—“गुरू, तैयार हो गई।”

“बढ़ा जाड़ा है, आज तो पञ्चरत्नी छानूँगा,” भिष्णुक ने कहा।

“अच्छा तो अभी तैयार हुई जाती है,” साथी ने कहा।

नागबच्छ और धतूरे के बीज के साथ सिल पर संखिया की दो लकीर खींच भिष्णुक के हिस्से की भाँग पुनः पीसी गई। गोला तैयार होने पर उसके पेटे में थोड़ी अफीम रख दी गई और तुलू-भर जल के सहारे भिष्णुक ने वह गोला अपने उदर में उतार लिया। आकाश को अपनी तान से गुँजाते हुए वह उठ खड़ा हुआ। गंगा की लहरों ने प्रतिध्वनि की—

“विष रस पीने का मज़ा कण्ठ से नीलकण्ठ के पूछो !”

: ४ :

दस बजे रात गंगा में ११ डुबकियाँ लगाकर जब भिष्णुक बाहर निकला तो उसे ऐसा प्रतीत हुआ कि शीत के प्रहार से उसका नशा उखड़ गया है। उसके संगी-साथी विदा हो गए थे। उसने बदन पोंछते हुए घाट के किनारे स्थित अपनी महीनुमा खोह में प्रवेश किया। दीवट पर मृत्प्रदीप जल रहा था और भूमि पर बाघम्बर पड़ा था। उसी पर बैठ गाँजे की दम लगाते हुए वह विचार करने लगा। अभी तक वह इस प्रश्न की सीमांसा न कर पाया था कि जिसका त्याग कर दिया उसका पुनर्ग्रहण उचित है या नहीं। विधि और निषेध दोनों पहलू उसके सामने आते थे। ‘व्यागी हुई वस्तु उच्छिष्ट है, मानो उसे ग्रहण नहीं करते। नारी साधना-पथ का अन्तराय है, मैं साधक हूँ।’

पुनः दूसरे ही क्षण वह सोचता—‘गौरी मेरी सहधर्मिणी है। वह

जैसी सुन्दरी है वैसी बुद्धिमती भी । उससे मुझे कर्तव्यपालन में सहायता ही मिलेगी । उसका मैंने पाणिग्रहण किया है । उसका भरणपोषण करना मेरा कर्तव्य है । मैं उसे वचन दे आया हूँ, वह मेरी प्रतीक्षा करती होगी ।' प्रश्न के इस सामाजिक पहलू ने निर्णय कर दिया । वह अभिभूत-सा धीरे-धीरे खोह के बाहर निकला । एक नाव खोली । उस पर बैठ उसने उसे धारा में छोड़ दिया और स्वयं भी विचारधारा में वह चला । उसके हाथ यन्त्रवत् नाव खे रहे थे । वह सोच रहा था कि यदि वह न होती तो सिपाही मुझे अवश्य पकड़ लेते । मैं खाली हाथ थका-माँदा और पैदल था; वे हथियारबन्द, घोड़े पर सवार थे । न जाने कैसे पहचान लिया दुष्टों ने ! अलीनगर से कटेसर तक दौड़ा मारा । पर उन्हें पता भी चल गया होगा कि आज किसी से पाला पड़ा है । सब तो पीछे रह गए, परन्तु वह ससुरा हवलदार, उसने अन्त तक पीछा न छोड़ा ।

नाव किनारे लग गई । भिन्नक उस पर से उतरा । रेती में खूँटा गाड़कर उसने नाव उसी में बाँध दी और स्वयं गाँव की ओर चला । फीकी चाँदनी में शृगाल चन्द्रमा की ओर मुँह उठा-उठाकर चीत्कार कर रहे थे । गाँव में पहुँचते ही कुत्ते उसके पीछे-पीछे भौंकते चले । मंगला गौरी के ओसारे के सामने पहुँच भिन्नक ने देखा कि ओसारे में काठ की चौकी पर बैठा वही हवलदार सूँछों पर हाथ फेरता हुआ बड़े स्वर से रामायण की चौपाइयाँ उड़ा रहा है—

“हे खगमृग हे मधुकर श्रेणी ।  
 कहुँ देखी सीता मृगनैनी ॥  
 तुम आनन्द करहु मृग जाये ।  
 ये कञ्चन-मृग हेरन आये ॥”

भिन्नक सामने नाँद के पीछे, जहाँ वह पिछली शाम छिपा था, आकर खड़ा हो गया । कल शाम वह यहीं बैल बाँधने के खूँटे से ठोकर खाकर तृषातुर गिर पड़ा था । गौरी वहीं खड़ी नाँद में बैलों के

लिये सानी दे रही थी। उसके गिरते ही वह पास आई थी। उसे देखते ही वह चौंकी थी और बगल से आती धोड़ी की टाप की आवाज सुनकर नाँद की ओर झँगुली उठाकर उसने भरे गले से कहा था—“वहाँ, नाँद के पीछे।” और वह कठिनाई से नाँद के पीछे छिप पाया था कि धोड़े पर चढ़ा यही हवलदार आया। उसने पूछा था—“गौरी, इधर से कोई आदमी अभी भागा है?” और गौरी ने क्षण-भर का भी विलम्ब किये बिना उत्तर दिया था, “नहीं तो, मैं आज दरवाजे पर दो घण्टे से हूँ।” इस पर हवलदार ने कहा था कि ‘अच्छा, थोड़ा पानी पिला।’

यह बात याद आते ही भिन्नक ने देखा कि सामने का दरवाजा खुला और गौरी अपने हाथ में दूध-भरा कटोरा लिये निकली। उसने हवलदार से कुछ कहा। हवलदार ने मुस्कराकर कटोरा उसके हाथ से ले अपने मुँह लगाया। भिन्नक की पीठ पर जैसे कोड़ा पड़ा। वह वहाँ से सरपट भागता हुआ गंगा-तट पर आया, नाव खोलकर उस पर बैठ गया और उसे खेते हुए मन-ही-मन अपने को धिक्कारने लगा—‘ओह, मैं पढ़-लिखकर भी मूर्ख ही रहा। मैं अपनी कामुकता को कर्तव्य का चोला पहना रहा था। रूप के क्षणिक आकर्षण में मैं अपनी आजन्म साधना नष्ट करने जा रहा था। मैंने एक बार भी यह न सोचा कि ‘जैसलमेर की यह गोरेड़ी’ यहाँ कैसे चली आई और फिर यहाँ वह एक पुरुष के साथ रहती है, उससे मुस्कराकर बात करती है, उसे कटोरा भर-भर दूध पिलाती है!’

भिन्नक के हाथों में डौड़ा और विचार में उधेड़-बुन चल रहा था। तरी के पुष्ट वायु की तरावट से जब उसका मस्तिष्क कुछ ठण्डा हुआ तो विचारों की धारा भी दूसरी ओर बूमी। आत्म-निन्दा के भाव ने विपरीत दिशा में जोर बाँधा। भाव-सबलता के कारण उसके अँठ हिल उठे और मन के विचार बड़बड़ाहट के रूप में निकल पड़े—बिना समझे-बूझे निरर्थक यही कहलाता है। केवल अनुमान के आधार पर मैं ‘यत्परोनास्ति’ चिन्ता में पड़ा हूँ। हो सकता है, हवलदार उसका कोई निकट सम्बन्धी

हो। उससे मिलकर पूछ लेने में ही क्या बुराई थी ? पर बात यह है कि सब साध्य साधना करने पर भी मेरा मन साधारण जन की ही तरह अब भी ईर्ष्या-द्वेषग्रस्त है। विवाह की रात की तरह ही अब भी मेरे षड्रिपु जाग रहे हैं, अन्यथा मेरे नाम से डौंडी पिट रही है, यह सुनकर मुझे नगर में निकल पड़ने और दिन-भर घूमते रहने की क्या जरूरत थी। मेरे साथ बड़ी भोड़ थी, इन्की से मेरे सामने आने की किसी ने हिम्मत न की। नहीं तो पकड़े जाने पर जो-कुछ होगा वह मुझसे छिपा नहीं है। नगर कालापानी गया, मैं फाँसी जाऊँगा। अपनी जलन के कारण मैं गौरी के प्रति दूसरी बार अन्याय करने जा रहा था।

और आधी गंगा पार कर लेने पर भी उसने अपनी नाव पुनः कटेसर वाले पुल की ओर घुमा दी। नाव घुमते ही उसने चकित होकर देखा कि उससे थोड़ी ही दूर पर राजघाट की ओर से २०-२५ नावों पर सवार गोरे सैनिक उसी की नाव की ओर बढ़े आ रहे हैं। उसने जल्दी से नाव घुमाई और सैनिकों को अपनी ओर बन्दूक छतियाते देखा। गोलियाँ छूटने के पहले ही वह पानी में कूद पड़ा। यथासम्भव अधिकाधिक डुबकी लगाता हुआ वह किनारे पर पहुँचा और हँकवे में फँसाए सिंह के समान तीर की तरह वह अपनी गुफा में घुस गया। सैनिक भी नावों से उतर खोह के दरवाजे पर खड़े हो गए।

: ५ :

सैकड़ों कण्डों से उठी उल्लास-ध्वनि गंगा की लहरों पर लुढ़कती, रेंती पर दौड़ती और चने के खेतों पर से उड़ती जब यदुनाथ हवलदार के दोमंजिले मकान में घुसकर भूमि पर सोई मंगला गौरी के कर्ण-पुटों से टकराई तो उसकी आँखें खुल गईं। उसने ध्वनि का अनुसरण करते हुए पश्चिमी दीवार में बने हुए गवाक्ष से बाहर झाँका। वनश्याम तरु-राज के अन्तराल से उसने देखा कि श्यामल शस्य-क्षेत्रों और बालू-भरी भूमि के बाद गंगा पर क्रमशः ऊपर उठती धूम्रराशि माधवराव के धर-

हरे के कंगूरे पर विराट अजगर-सी कुण्डली बाँध रही है ।

आज गौरी ने रात आँखों में काटी थी । निरथ भूमि पर शयन का नियम रखते हुए भी उसने आज शय्या बिछाई थी और उस पर सुवि-कार्य-खचित आस्तरण भी डाला रखा था । पर जिसे उस शय्या पर शयन करना था, वह आया ही नहीं । सारी रात प्रतीक्षा करने के बाद जब भोर में दक्खिनी वायु चली तो उसकी पलकें झप गईं । और अब उठने पर देख रही है कि उसके नयन और मन में ही नहीं गंगा-पार भी आग लगी है । सहसा किसी ने दरवाजा खटखटाया; गौरी के किवाड़ खोलते ही एक पड़ोसी की चंचल और हँसोड़ पुत्री गेंदा तूफान की तरह कोठरी में घुसी और गौरी के गले में हाथ डाल फूलों के हार-सी झूलती हुई उसने कहा—“जीजी, कब से तुम्हें बुला रही हूँ । चिछाते-चिछाते गला बैठ गया । तुम क्या कर रही थीं ?”

“सबेरे-सबेरे मुझसे तेरा कौनसा काम अटक रहा था, गेंदा ?” गौरी ने उससे अपना गला छुड़ाते और मुस्कराते हुए कहा । तेरह वर्ष की अलहड़ छोकरी गेंदा को गौरी से कोई काम न था । वह केवल उसे यह समाचार देने आई थी कि उस पार नगर में आग लगी है । सो उसने कहा—“काम तो कुछ नहीं था, जीजी ! उस पार आग लगी है । गाँव-भर देखने गया है । मैं भी किनारे तक गई थी ।”

“अच्छा !” गौरी ने विस्मय का अभिनय करते हुए कहा ।

“अच्छा क्या ? सोचा था तुम्हें भी साथ लेती चलूँ । खिड़की के नीचे खड़ी होकर कितना चिछाई । रोज तो तुम चार बजे भोर से ही उठकर क्या-क्या गाया करती थीं । आज तुम्हारी आहट ही नहीं मिली । हाँ, वह गीत तो गाओ जीजी—‘म्होंने चाकर राखो जी, गिरधारी लाला ।’ ” यह कहकर गेंदा खिलखिलताकर हँसी । फिर तत्काल संयत होकर बोली—“अच्छा जीजी, ये सब गीत तुमने सीखे कहाँ ?”

अलहड़ गेंदा प्रश्न-पर-प्रश्न करती जा रही थी, बिना यह खयाल किये कि उसके प्रश्न गौरी के हृदय पर हथौड़े की चोट कर रहे हैं । फिर

भी गौरी ने कहा—“हलमें बसाने की क्या बात है ? मेरे बाप श्री गोविन्द-लाल के उपासक थे न ! उन्हीं से यह सब सीखा है । उनके गोलोक-धाम जाने पर जब दामादों ने मेरी सब सम्पत्ति छीन ली तो मैं अपने मामा के पास चली आई । मामा ने जब कार्शिराज की सेना में नौकरी की तो मैं भी यहाँ चली आई ।”

“अच्छा, एक गीत गाओ जीजी ! मुझे बड़ा अच्छा लगता है,” गेंदा ने कहा ।

“इस समय चित ठिकाने नहीं है गेंदा, फिर कभी गाऊंगी ।”

“नहीं मेरी अच्छी जीजी ! दो ही एक कड़ो सुना दो,” गेंदा ने बच्चों की तरह मचलते हुए कहा । अन्त में गौरी को गेंदा के हठ के सामने झुकना पड़ा । उसने शून्य-शय्या की ओर देख गुनगुनाना आरम्भ किया—

“एरी मैं तो दरद-दिवाणी,  
मेरी दरद न जाने कोय ।  
सूली ऊपर सेज पिथा की  
केहि बिधि मिलना होय !”

“किससे केहि बिधि मिलना होय, जीजी ! उससे तो नहीं जो परसों साँझ को नाँद के पीछे छिपा था ?” फिर खिलखिलाकर गेंदा ने पूछा ।

“आ मर कलसुहीं !” गौरी ने कहा और साथ ही सुना कि उसके मामा नीचे खड़े पुकार रहे हैं—“गौरी, गौरी ! अभी तक नीचे नहीं उतरती, बात क्या है ?”

सीढ़ी पर मामा के चढ़ने की आहट मिली । वह कहीं कोठरी में न आ जायँ इसलिए गेंदा के साथ वह स्वयं बाहर निकल आई और सामना होते ही पूछ बैठी—“क्या है मामा ?”

“अपना अभाग है बिटिया ! कम्बखत आज कुत्ते की मौत मारा गया । कहीं परसों ही गिरफ्तार हो गया होता तो पाँच सौ कलदार



मेंरे हाथ लगता,” यदुनाथ हवलदार ने कहा । सुनते ही गौरी को जैसे काठ मार गया और उसके चेहरे पर हवाई उड़ने लगी । उसने कठोर संयम से काम लिया और उसके सुँह से आह तक न निकली । गेंदा ने यदुनाथ से पूछा—“कौन कुत्ते की मौत मारा गया काका !”

“अरे वही नागर गुण्डे का साथी भंगड़ भिच्छुक ! लेकिन बिटिया वह रहा बड़ा बहादुर । जिस गौरे ने उसकी खोह में घुसने के लिए भीतर सिर डाला उसका सिर भीतर ही रह गया । पाँच-सात गौरों के कटते ही सेना ने लकड़ियों से खोह को तोपकर उसमें आग लगा दी । देख न, कितनी लपटें उड़ रही हैं !”

गौरी और गेंदा दोनों पश्चिम की ओर अग्नि-ताण्डव देखने लगीं । गौरी ने देखा कि अशहीरी आत्मा की लोल लोलिहान अंगुलियों के समान लपलपाती लपटें आकाश कूने के लिए उचक रही हैं । उनके ऊपर उड़ती हुई धुँएँ की रेखा ने सूली का आकार धारण कर रखा है और उसी सूली की नोक पर बैठा हुआ भिच्छुक क्रमशः ऊपर उठता जा रहा है । उसने कुछ सोचा और गेंदा से कहा—“तू नीचे चल, मैं अभी दरवाजा बन्द करके आई ।”

गेंदा नीचे उतर गई । गौरी फिर कोठरी में घुसी । उसने भीतर से द्वार बन्द कर दिया । कोने में रखा निष्प्रभ दीप अब भी मन्द-मन्द जल रहा था । उसने दीपक उठाया और उसकी लौ शय्या पर बिछे बिछौने से लगा दी । क्षण-भर में ही शय्या जलने लगी । वही दीपक अपने आँचल के तले रख, उसने बारह वर्ष बाद शय्या पर पैर रखा । आँचल को भी आग पकड़ चुकी थी । पल-भर में ही गेंदा और यदुनाथ को भी ज्ञात हो गया कि गौरी की कोठरी में आग लगी है । गेंदा दौड़कर सीढ़ी चढ़ी और दरवाजा पीटते हुए चिल्लाई—“जीजी, जीजी, यह क्या ?”

भीतर से चयडी के अट्टहास की तरह गौरी का शब्द सुनाई पड़ा—  
“गेंदा, सूली ऊपर सेज पिया की, एहि विधि मिलना होय !” और फिर काठ-कबाड़ तथा जलते माँस की दुर्गन्ध बाहर निकलने लगी ।

## आये, आये, आये

• • • • •

: १ :

उस दिन ज्ञानवापी की आलमगीरी मस्जिद के मुअज्जिन ने भिनसहरी रात नमाजियों को जगाने के लिए मीनार पर चढ़कर अजान नहीं दी, गंगा-स्नान करके नवस्थापित विश्वनाथ मन्दिर में जाने वाले दर्शनार्थियों ने 'हर हर महादेव शम्भो' की ध्वनि से नीचे गली नहीं गुँजाई, पहरेदार ने भी 'जागते रहो, चार बजा है' चिल्लाकर सुहत्ले का फाटक खुलवाने के लिए अन्तिम रौंद नहीं लगाया, परन्तु मस्जिद के सामने वाले दोमंजिले मकान के बरामदे में टेंगा हुआ तोता प्रतिदिन के अभ्यासव्रश ठीक समय पर बोल उठा—“राधेश्याम, राधेश्याम !”

पिंजरे के ठीक नीचे पड़ी तीन पैर की चारपाई पर बिछी जीर्ण कन्था पर लेटे वृद्ध और अन्धप्राय चित्रकार रामदयाल की ऊँघती आँखें कीर कृजन से खुल गईं। उसने मुँह के आगे हाथ लगाकर जमुहाई ली और फिर चुटकी बजाते हुए स्वयं भी बोल उठा—“राधेश्याम, राधेश्याम !”

उसे फिर जमुहाई आई। मुँह बाएँ और उस पर हथेली लगाए ही उसने अस्पष्ट शब्दों में कहा—“आज भी अमीरन न आई तो...” और जमुहाइयों का क्रम अटूट-सा हो गया।

टिकियावाली बुढ़िया अमीरन का गत तीन दिनों से पता न था, इसलिये उसके ग्राहक घबरा उठे। जाड़ा हो, गरमी हो, बरसात हो, टिकियावाली अमीरन बिना नागा अपने गिने-चुने ग्राहकों के लिए

छोटो-सो टोकरी में टिकिया और अम्बरी तम्बाकू लेकर नगर की प्रद-  
क्षिणा करने सूर्य के साथ ही निकल पड़ती। उसकी ताजी कुरकुराती  
टिकियों और खुशबूदार नशीली तम्बाकू के बाहक हाथ में चिलम और  
टिकिया धराने के लिए चिलम में रखा अंगारा फूँक से जिलाते हुए  
टिकियावाली की प्रतीक्षा में अपने घरों से निकल आए रहते।

टिकियावाली भी सुँघनी रंग का चूड़ीदार पाजामा और हरे रंग  
का कुरता पहने, सिर पर गेरुए रंग की चादर डाले, एक हाथ से  
लठिया टेकते और दूसरे हाथ से कमर के सहारे टोकरी सँभाले अपनी  
जर्जर जूतियाँ चटकाती आती। आतुर ग्राहक के सामने पहुँच हाँफते  
हुए लाठी पर टेक देकर खड़ी हो जाती, चबूतरे या सीढ़ी पर टोकरी रख  
देती और कानों में पड़ी चाँदी की छोटी-छोटी आध दर्जन बालियों में  
प्रभाती पवन के कारण उलझे श्वेत केशों को चाँदी के ही छल्लों से  
गूँथी कम्पित और शीर्ण अँगुलियों से सँवारती हुई क्षण-भर दम  
लेती। फिर सिल पर कूँचकर मुँह में जमाया जर्दापान जीभ से गाल  
की ओर हटा देती, खखारकर गला साफ करने का प्रयत्न करती और  
हँसकर चुटकी बजाते हुए फूटे परन्तु सधे गले से गा उठती—

“पिया आवन की भई बेरिया

दरवजवाँ लागि रहूँ !”

तरपश्चात् कौड़ी-दो कौड़ी की टिकिया बेच आगे बढ़ जाती। उसकी  
इन मुद्राओं पर उसके ग्राहक मुस्करा देते। कभी-कभी कोई उसी जैसा  
बुड्ढा ग्राहक यह भी कह बैठता—“बीबी, अब तो तुम्हारी वह उमर  
नहीं रही, नहीं तो लोगों को कुछ और ही शक हो जाता।” डाँटने का  
अभिनय करती हुई अमीरन जवाब देती—“मियाँ बुड्ढे हुए, लेकिन  
अकल न आई। सच तो यह है कि जिनकी शक के लायक उमर नहीं  
रही उन्हीं पर सबसे ज्यादा शक करना चाहिए।” इस पर कोई और बोल  
उठता—“यह कानून बनाओगी तो तुम भी शक से रिहाई न पा  
सकोगी।” वह उसे भी चमकाती हुई कहती—“हमारी फिकर न करो।

हम औरतों को शक का रास्ता बचाकर चलने का अभ्यास होता है।” और इस जवाब के बाद सिवा भँपकर हँसने के बात आगे बढ़ाने का रास्ता न रह जाता। उसके चले जाने के बाद वहाँ एकत्र लोगों में निम्न-छिपू कहते—“बेहया है,” अधेड़ कहते—“बेलौस है,” बुद्धे कहते—“जोगिन है” और स्वयं अमीरन पूछने पर कहती—“मैं क्या थी, यह भूले जुगों बीत गए। अभी आगे चलकर क्या हो जाऊँगी यह अल्लाह ही जानता है। अलबत्ता मैं इतना ही जानती हूँ कि मैं इस बखत क्या हूँ।” इस पर भी यदि कोई कहता कि ‘अच्छा यही बताओ कि तुम इस वक्त क्या हो,’ तो उसके मुखमण्डल पर विचित्र गम्भीरता छा जाती। वह धीरे-धीरे कहती—“मैं घर-घर अलख जगाने वाली भैरवी हूँ।”

: २ :

बरामदे से संलग्न कोठरी में चित्रकार की पत्नी कृष्णप्रिया भी जाग चुकी थी और बिछौने पर लेटे-ही-लेटे गुनगुना रही थी—“जागिए ब्रजराज कुँवर पंछी सब बोले।”

सबेरा हो चुका था। रामदयाल को भ्रम हुआ कि कोई उसका दरवाजा खटखटा रहा है। उसने अपनी पत्नी को पुकारा—“अजी सुनती हो, उठो दरवाजा खोलो। शायद अमीरन आ गई।”

“तुम तो जैसे रात-भर अमीरन का ही सपना देखते रहे हो,” कहते-कहते कृष्णप्रिया उठी और बरामदे में आकर उसने गली में नीचे झाँका। किसी को न देख उसने कहा—“क्या अमीरन को अपनी जान भारी पड़ी है कि वह इस खून-खराबी में घर से बाहर निकले?”

“वही तो,” बूढ़े चित्रकार ने कहा, “परन्तु क्या करूँ? अमल बुरी चीज़ है। देखो, कोने अन्तरे में अगर थोड़ी-बहुत तम्बाकू पड़ी हो तो मुझे दे दो।”

“जो-कुछ था सब समाप्त हो गया, अब तुम्हीं खोजो,” उसने कहा और फिर भुनभुनाने लगी—“दंगे का दिन है, अड़ोसी-पड़ोसी भी

भाग गए हैं नहीं तो उन्हीं से सबेरे-सबेरे भीख माँगती ।”

असहाय रामदयाल ने पत्नी के वचन सुने और यह जानते हुए भी कि अभीपिसल वस्तु मिलने वाली नहीं उसने एक कोने में हाथ बड़ा टटोलना आरम्भ किया । वह जो-कुछ खोज रहा था वह तो हाथ न लगा, परन्तु उसका हाथ अपनी ही बनाई हुई एक तलवीर पर पड़ गया । चित्र पर हाथ पड़ते ही उसकी हथेली एक बार पुनः वैसे ही जलने लगी जैसे २७ वर्ष पूर्व यही चित्र चुराने के अभियोग में अग्नि-परीक्षा के अवसर पर जलते हुए लौह गोलक से वह जली थी । उसने तत्काल चित्र पर से हाथ खींच लिया, परन्तु बुझी आग धधक चुकी थी । उसने स्मृति के धुपूँ में स्पष्ट देखा—

जमुना का किनारा है और किनारे काली मिट्टी के एक टीले पर फूस से छाई हुई एक झोंपड़ी । झोंपड़ी की चूना-पुती भीत पर कोयले के छोटे से टुकड़े से बारह-तेरह वर्ष का एक बालक एक बालिका का चित्र बनाने के प्रयत्न में तल्लीन है । लड़का गत बारह छठे से भूखा है परन्तु चित्र-रचना के आगे उसे जुधा भी भूल गई है । उसकी पीठ पर तीखी धूप पड़ रही है, परन्तु उसे इसकी चिन्ता नहीं । उसी समय उसी की तरह धुन की पक्की सात-आठ वर्ष की एक लड़की एक हाथ में मट्टे से भरा लोटा और दूसरे में पत्ते में लपेटा नमक, मिर्च और मोटी-मोटी दो रोटियाँ लिये, बालू में झुलसते पैरों की ओर से सर्वथा लापरवाह जल्दी-जल्दी वहाँ आई । लड़के के पीछे खड़ी होकर आदेश के स्वर में उसने कहा—“हस्, पहले इसे खा ले, चित्र पीछे लिखना !”

लड़का चौक पड़ा । लड़की को देखकर बोला—“काका देख लेंगे तो बिना पीठे न छोड़ेंगे ।” किंकिनी खिलखिलाकर हँसी । उसने कहा—“काका तो खा-पीकर चौपाल में पड़े नागलीला याँच रहे हैं । मैं देखकर लय आई हूँ । विरथा परिश्रम काहे करते हो ? तुमसे मेरी तलवीर न बन सकेगी ।” और उसने लोटा तथा पत्ते सहित रोटी उसके सामने रख दी । पुनः तत्काल ही प्रश्न किया—“तुम काका से इतना डरते

क्यों हो ?”

“बप्पा कह गए हैं कि गरीबों को अमीरों से डरना चाहिए,” हंस ने कहा ।

किंकिनी फिर हँसी । उसने पूछा—“इसी से तुम मेरे घर कभी नहीं आते ?” “हाँ,” सिर झुकाये हुए हंस ने कहा और लहसा अपनी चमकीली आँखें किंकिनी के चेहरे पर जमाकर बोला, “मैं तुम्हारी तसवीर जरूर बनाऊँगा ।” “अच्छा, पहले खा लो !” किंकिनी बोली । हंस खाने लगा । किंकिनी ने वार्ता आगे बढ़ाई ।

“अच्छा जब मेरा व्याह हो जायगा और मैं अपने घर जाऊँगी तब तुम वहाँ आना । आओगे न ?”

हंस ने कहा—“हाँ”

किंकिनी कहती गई—“तुम्हारे बप्पा के मर जाने के बाद यहाँ तो अब तुम्हारा कोई और रहा नहीं । वहाँ तुम्हें बड़े सुख से रखूँगी । ऐसे ही नदी-किनारे कोठेदार घर होगा । सामने अमराई होगी । पीछे फूलों का बगीचा होगा । वहाँ मैं दौड़-दौड़कर तितली पकडूँगी । तुम बैठकर मेरी तसवीर बनाना । अच्छा, बप्पा ने तुम्हें मेरे यहाँ आने से मना क्यों कर दिया ?”

किंकिनी की प्रत्येक बात पर हंस ‘हूँ,’ ‘हूँ’ करता जाता था । इस प्रश्न पर भी उसे यही करना पड़ा । कारण, उसे ज्ञात न था कि उसके कथावाचक पिता ने यह जानकर कि मैं स्वयं पुत्र का नाम परमहंस रख देने के सिवा उसे और कुछ न दे जा सकूँगा, वंश-गौरव के बल पर नम्बरदार से उसकी बेटी माँगी थी और धनमत्त नम्बरदार ने अपमानपूर्वक प्रस्ताव ठुकरा दिया था । उसके घर से लौटकर आत्मग्लानि में गले पिता भगवती ने स्वप्न में भी नम्बरदार की देहली न लाँघने का आदेश पुत्र को दे दिया ।

हंस का भोजन समाप्त हो गया । वह नदी पर जाकर पानी पीने और लोटा माँजने के लिए उठ खड़ा हुआ, किन्तु किंकिनी ने पहले ही

लोटा उठा लिया और वह नदी की ओर दौड़ चली। उसने बालू से रगड़कर लोटा मँजा, पानी भरा और लौटने के लिए घूमि कि पास ही खड़ी एक-मात्र नाव पर से एक लम्बा-चौड़ा बलवान व्यक्ति किनारे कूदा। उसने एक हाथ से किंकिनी का मुँह बन्द कर दिया और दूसरा हाथ उसकी कमर में डाल उसे उठाकर वह नाव में चला गया। किंकिनी के हाथ से कूटा लोटा लुढ़ककर पानी में जा गिरा। पाँच-सात मिनट बाद नाव खुल गई।

हंस टीले पर खड़ा किंकिनी-हरण देखता रहा। सहसा उसे अपने पीछे कुछ लोगों के आने की आहट लगी। उसने सुना कि नम्बरदार अपने पियादे से कह रहा है—“रामदयाल, पैर पर ऐसी लाठी मारना कि सदा के लिए लंगड़ा हो जाय। बालक समझकर तरह मत दे जाना।” रामदयाल की क्रूरता से परिचित हंस जल्दी से पार्ववर्ती पलाशवन में भागा। भागते-भागते कई कोस निकल गया। थककर एक स्थान पर गिर पड़ा। घण्टे-भर पड़े रहने के बाद एक पथिक ने उसे उठाकर उससे उसका नाम पूछा। नशे में चूर आदमी की तरह हंस ने कहा—“हैं, मेरा नाम ? मेरा नाम रामदयाल है।”

इसके बाद उस गाँव में किंकिनी का शब्द फिर कभी न सुनाई पड़ा। हंस तो सदा के लिए उड़ ही गया।

: ३ :

“कोने में आँख फाड़-फाड़कर क्या देख रहे हो ?” चित्रकार की पत्नी ने पूछा।

“कुछ नहीं,” अपनी भावना में खोये हुए चित्रकार ने उत्तर दिया, परन्तु उसने अपनी आँखें कोने की ओर से नहीं हटाईं। उसकी स्मृतियाँ उसके मानस-चक्षु के सामने विचित्र-विचित्र चित्र प्रस्तुत कर रही थीं और जन्मजात चित्रकार उन चित्रों की ये खूबियाँ बारीकी से निहार रहा था—

नवाब अस्करी मिर्जा का दरबार नित्य की तरह गुलों-बुलबुलों से महक-चहक रहा था। अस्करी मिर्जा एक मसनद पर टेक दिये अध-लेटे-से थे। उनके गोरे-गोरे हाथ-पाँवों में कलापूर्ण ढंग से मंहदी सजाई हुई थी। छल्लेदार जुत्फें मसनद पर बिखरी पड़ी थीं। सामने अफीम की पीनक में झूमते-वैठते ख्वाजा फसीह एक शेर का मतला माँजते जा रहे थे। उन्हीं के पार्श्व में मिरजई पहने और सिर पर भारी पगड़ी बाँधे 'दिव्य' कवि डँटे थे। उन्होंने हाथ बाँधकर कहा—“खुदाबन्द ! श्रीमती नई बेगम साहिबा के रूप की परसंसा में मैंने एक सबैया रची है, मरजी होय तो अरज करूँ ।”

“अभी नहीं। यह मुसव्विर रामदयाल हैं। इन्हें मैंने दिल्ली से बुलाया है,” मिर्जा ने कहा और चित्रकार से पूछा—“सफर में तकलीफ तो नहीं हुई ?”

यथोचित उत्तर-प्रत्युत्तर के बाद नवाब ने कहा—“मैंने अपनी नई बेगम की तसवीर बनाने के लिए आपको बुलाया है। आपने भी शायद उनका नाम सुना हो। बनारस में क्या, दूर-दूर तक उनके नाचने-गाने की धूम थी।” नवाब बात समाप्त भी न कर पाए थे कि एक मुसाहब खे उड़े; बोले—“तलवार की धार पर वह नाचे, बताशे पर फिरकी की तरह वह घूमे, सिर पर पानी-भरी थाली रख छमा-चौकड़ी मचाए और क्या मजाल कि एक वृँद भी छलके।”

“अच्छा, बकिए मत,” नवाब ने मुसाहब को डाँटा और खड़े होकर मुसव्विर से कहा—“आप मेरे साथ आइए।” मुसव्विर और नवाब साथ-साथ जनाने महल में जा रहे थे और नवाब कह रहे थे—“बेगम को आपकी कलम बहुत पसन्द है। उन्हीं की जिद थी कि तसवीर बनवाऊँगी तो उस्ताद रामदयाल से ही।”

एक बाहरी आदमी के साथ नवाब को महल के भीतर आते देख बाँदियाँ आश्चर्यचकित हो गईं। नवाब ने एक दासी से कहा—“बेगम से कहा दो कि उस्ताद रामदयाल आये हैं। गुनियों से क्या परदा !”



वेगम ने सुना तो दौड़ी आई, परन्तु चित्रकार को देखकर स्तब्ध हो गई। उनके मुँह से निकला—“हंस!”

चित्रकार की भी वही दशा थी, उसके मुँह से भी विवश निकल पड़ा—“किंकिनी !” दोनों एक-दूसरे की ओर एकटक देखते रहे। नवाब ने पूछा—“क्या आप लोग एक-दूसरे को पहले से पहचानते हैं ?” रामदयाल चुप रहा।

“हाँ भी, नहीं भी,” वेगम ने प्रकृतिस्थ होकर कहा, “हाँ यों कि हम दोनों एक बार पहले मिल चुके हैं। नहीं इसलिए कि मैं यह नहीं जान पाई थी कि आप ही उस्ताद रामदयाल हैं।”

“हंस-किंकिनी क्या ?”

“एक रागिनी का नाम है,” हँसकर वेगम ने कहा, “उसी से तो हम दोनों ने एक ही बार झुलाकात रहने पर एक-दूसरे को इतनी जल्दी पहचान लिया। मैंने हंस-किंकिनी रागिनी गाई थी। इन्होंने सजाक में कहा था कि हंस के पैर में किंकिनी बाँध दी जायगी तो वह निश्चय शिकारी के तीर का शिकार बन जायगी।”

“ओह !” नवाब ने कहा था।

“ओह !” चित्रकार के मुँह से निकला। उसकी पत्नी जोर से उसका कन्धा हिला रही थी।

“ओह ! मस्जिद के दक्षिण वाला हनुमान जी का मन्दिर मुसलमान तोड़ रहे हैं। इसके बाद वे हम लोगों पर हट पड़ेंगे। मैं पहले ही कहती थी कि घर छोड़कर कहीं हट चलो।”

“इतना इतला क्यों करती हो ?” चित्रकार ने झुत्काकर कहा, “आज सत्ताईस वर्ष से मैं घर के बाहर नहीं निकला। अब आज बाहर निकलकर दुनिया को क्या मुँह दिखाऊँगा ?”

: ४ :

“गोरों और तिलंगों को लेकर जएडैल साहब आ गए। अब जान

बच जायगी,” शान्ति की साँस लेकर चित्रकार से पत्नी ने कहा ।

चित्रकार की पत्नी ने जिरें ‘जण्डैल साहब’ समझा वह वास्तव में बड़ थे । जिला मजिस्ट्रेट मिस्टर बर्ड ने आते ही दंगाइयों को फुर्र से उड़ा दिया । इतने में उसकी निगाह ऊपर बरामदे में खड़े वृद्ध दम्पति की ओर गई । उसने समझा कि ये असहायता के कारण नहीं भाग सके हैं । उन्हें किसी सुरक्षित स्थान पर पहुँचा देना उसने अपना कर्तव्य समझा । बरामदे के नोचे आकर उसने रामदयाल को कुछ दिनों के लिए किसी सुरक्षित स्थान में चले जाने के लिए समझाना आरम्भ किया, परन्तु रामदयाल के पास एक ही जवाब था—“साहब २७ बरसों में मैं एक बार भी घर से बाहर नहीं निकला । इस उम्र में मेरी प्रतिज्ञा भङ्ग न कराइए ।” लाचार होकर बर्ड चला गया । चित्रकार की पत्नी अपने पति पर पुनः हँसने लगी—“क्यों नहीं चले गए ? साहब इतना समझा रहा था । बेमौत मरने से क्या लाभ ?”

“बेमौत कोई नहीं मरता,” चित्रकार ने झटकाकर उत्तर दिया, “बेमौत मरना होता तो मैं मिर्जा अस्करी के ही हाथों कभी का मर चुका होता; २७ बरस से चोरी के कलंक का बोझा न होता ।”

“परन्तु तुमने तो तसवीर नहीं चुराई थी ।”

“बहुत दिनों तक मैं भी यही समझता था कि मैंने तसवीर नहीं चुराई, परन्तु इधर विचार करने पर यही प्रतीत होता है कि जो-कुछ मैंने किया वह मेरी अधमता ही थी ।”

“मुझे तो तुमने कभी कुछ बताया नहीं ।”

“कोई यज्ञ तो किया नहीं था जो तुमसे कहता ! वह सब सोचने से भी दुख होता है ।”

“फिर भी ?”

“चुप रहो ।”

रामदयाल ने पत्नी को चुप करा दिया, परन्तु स्वयं उसका मन चुप न रह सका । वह उससे बार-बार चुपके-चुपके कहने लगा, ‘कह

क्यों नहीं देते कि

‘तम्बाकू में अफीम की पुट देने वाली यह टिकियावाली अमीरन तेरी बाल्यसंगिनी किंकिनी है। यही किसी समय काशी की प्रसिद्ध वेश्या अमीरजान थी। अपने रूप और गुण के बल पर वह नवाब अस्करी मिर्जा को बेगम भी हो गई थी। परन्तु पूस की एक अंधेरी रात में, जब कि बिजली चमक रही थी और मूसलाधार पानी बरस रहा था, वह झाड़ू मारकर नवाब के महल से निकाल दी गई थी। उसका अपराध यही था कि उसने बचपन के एक साथी को पहचान लिया था; उसकी कला पर मुग्ध हो गई थी और पति की वस्तु होते हुए भी उसका बनाया चित्र अपना समझकर तुझे ही पुरस्कार में दे दिया था; तूने उसे स्वीकार कर किंकिनी का दूसरी बार सर्वनाश किया। क्योंकि नवाब ने यह सूचना पाकर भरी महफिल में कहा था, “बेगम बनने पर भी बाजारी बू नहीं गई,” और उन्होंने ऋषीश्वर भट्ट को चित्र का स्वामी बनाकर तुझ पर चोरी का अभियोग लगाया। तेरे दम्भ ने तुझे सत्य का दर्शन न होने दिया। तूने चोरी करना अस्वीकार किया, तेरा हाथ जला और तू सदा के लिए घर में सुँह छिपाकर बैठ रहा। कह दे, अपनी पत्नी से यह सब कह दे। तेरा भी बोक उतर जाय !’

रामदयाल पत्नी की तरह मन को न डौँट सका। उलटे स्वयं अपराधी की तरह उसने बिना बोले ही कहा—‘यह जानता तो दिल्ली से न आता !’ मन ने पुनः टोका—‘यहाँ आने में तूने कोई भूल नहीं की। भूलें की हैं तूने यहाँ आकर। जब तू चित्र बनाकर नवाब के पास गया तो उनके यह कहने पर कि “बेगम का रंग बहुत उजला है, आपने यह रंग क्यों दिया,” तू चुप क्यों नहीं रह गया ? और यदि बोला भी तो यह क्यों कह बैठा कि रंग सफेद नहीं है किन्तु इस भूरे और फीके केसरिया रंग के साथ आकाशीय नील रंग का जो सम्मिश्रण है उसकी शोभा का आनन्द रसिक वैष्णव ही जानते हैं। यह तेरी पहली भूल थी। दूसरी भूल तूने अमीरन से तसवीर लेते समय की।

उमसे वार्ता करने में तूने खयाल न किया कि दरवाजे से कान लगाये नवाब की बड़ी बीबी मुलतानी बेगम एक-एक शब्द सुन रही हैं।'

चित्रकार को वे बातें स्मरण हो आईं। वह बेगम के पास रात्रि के समय प्रथम बार एकान्त में आया था। पूर्व व्यवस्था के अनुसार बेगम उसकी प्रतीक्षा कर रही थी। उसने उसे देखते ही कहा था—

“तुमने तो वास्तव में वही उन्नति की है हंस, याद है तुमने मुझे इसका वचन दिया था ?” कहते-कहते उसका स्वर आई ही उठा था। वह गद्गद् गले से बोली थी—“देखा ! नारी का प्रेम पुरुष को उन्नत बनाता है, परन्तु पुरुष का प्रेम नारी को गिराता है।”

किंकिनी अपूर्व रूपशालिनी थी। वह आदर्श प्रतिमा थी, जिस पर कलाकार जान देते हैं। सौ दीपकों वाले भाङ के उज्ज्वल प्रकाश में हंस किंकिनी को एकटक देख रहा था। उसने उत्तर नहीं दिया, स्वयं एक कदम आगे बढ़ा। दो कदम पीछे हटते हुए किंकिनी बोली—“आगे मत आओ ! पतन की ओर न बढ़ो। मैं लाल-लाल आँखों के पहरे में रहकर अस्पृश्य हो गई हूँ।”

इस बार हंस का मुँह खुला; वह बोला—“ललाई की तलछट को हरियाली कहते हैं।” वह पुनः आगे बढ़ा। बाहर से किसी के ठाकर हँसने की आवाज आई। किंकिनी ने तसवीर उठाकर हंस के हाथों में देते हुए कहा—“इसे लो और जल्दी चले जाओ।” हंस ने चित्र लिया और तत्काल ही चौर-दरवाजे में अदृश्य हो गया।

सोचते-सोचते रामदयाल के समस्त मुलतानी का चित्र खड़ा हो गया।

मुलतानी के शरीर में सौन्दर्य के अनेक उपादान थे, परन्तु मेद-वृद्धि ने उन्हें ढक रखा था। नाक के दोनों ओर स्थूल कपोल और अधरोष्ठ तथा चिबुक के नीचे एकत्र-वसा का स्मरण आते ही रामदयाल ने घृणा से मुँह बिचका लिया और तत्काल ही अत्यन्त आवेश में आ अपनी अँगुलियों के बड़े हुए नखों पर अँगूठा फेरकर उनकी प्रखरता

परखते हुए वह जोर से बोल उठा, “यदि इस समय मुलतानी सामने होती तो अँगुलियों से उसकी आँखें निकाल लेता और नहीं तो मुँह का मांस नोच डालता।”

वैष्णव कलाकार की मुखमुद्रा अत्यन्त हिंस्र और व्याघ्रोचित हो उठी। पत्नी ने २७ वर्ष बाद जावन में दूसरी बार पति का यह स्वरूप देखा। वह डर गई। किसी ने नीचे दरवाजा खटखटाते हुए कहा—  
“दरवाजा खोलो, मैं मुलतानी हूँ।”

: ५ :

मुलतानी रामदयाल के सामने पहुँची। रामदयाल ने देखा कि सामने ११-१२ वर्ष की एक मैली-सी लड़की छोट का गन्दा कुरता-पाजामा पहने रटे हुए तोते की तरह कहती जा रही थी—

“बुआ अमीरन बहुत बीमार हैं। उन्होंने कहा है कि मैं अब कुछ दम की ही मेहमान हूँ। क्या आप मेरे घर कभी न आइएगा? बुआ ने यह भी कहा है कि समझाकर कह देना कि मैं अपने घर की बात कर रही हूँ, उन घरों की नहीं जहाँ से कोई मुझे भगा या उठा ले जा सकता हो।”

“तुम बड़ी बहादुर लड़की हो मुलतानी, दंगे में भी घर से निकल पड़ी हो।”

“इसमें बहादुरी क्या है?” मुलतानी ने कहा, “सड़क पर तो लोग चल-फिर रहे हैं। अलबत्ता, गली-कूचों में कहीं-कहीं लड़ाई हो रही है। मगर मेरा नाम मुलतानी नहीं, रकिया है। मैं नन्हेंलॉ की लड़की हूँ।”

“तुमने तो मुलतानी बताया था?”

“ओहो, वह तो अमीरन बुआ सभी पाजी लड़कियों और औरतों को मुलतानी ही पुकारती हैं। मेरी शरारतों से उन्होंने मेरा नाम मुलतानी रख दिया है,” रकिया उर्फ मुलतानी ने कहा।

रामदयाल चुपचाप उठ खड़ा हुआ। उसने एक चीथड़ा-सा अपने

कन्धे पर डाल लिया, टटोलकर लकड़ी उठा ली और फिर रकिया से कहा—“चल ।”

कृष्णप्रिया चुपचाप बैठी सब देख-सुन रही थी । अब उससे न रहा गया । उसने उठकर पति का हाथ पकड़ लिया और फिर पूछा—“कहाँ जा रहे हो ?”

“अमीरन के यहाँ,” भराए स्वर में रामदयाल ने कहा । कृष्ण-प्रिया ने लृण-भर पति का मुख ध्यान से देख फिर हाथ छोड़ दिया । रामदयाल ने एक हाथ से रकिया का कन्धा पकड़ा और दूसरे से लाठी ठकठकाता हुआ घर से निकल गया ।

वह पग-पग पर ठोकर खाता था, गिरते-गिरते बचता था, फिर भी आतुरतापूर्वक चलता जा रहा था । सहसा ‘दीन, दीन’ के नारों से एक बार उसके कान सुन्न-से हो गए । रकिया सकपकाकर रामदयाल से सट गई । इतने में ही दस-पन्द्रह आदमियों ने दोनों को घेर लिया । रामदयाल ने मन-ही-मन कहा—‘अब सचमुच मौत आ गई । आध घण्टा बाद आती तो प्रसन्नता से स्वागत करता ।’ “मुसलमान की लड़की भगाए लिये जा रहा है । देखते क्या हो, मारो ढेर हो जाय !” एक दंगारू ने कहा । दूसरे दंगारू ने लड़की का हाथ पकड़कर उसे खींच लिया । उसके सहारे खड़ा चित्रकार मुँह के बल जमीन पर आ रहा । नाक और बचे-खुचे दाँत टूट गए । चेहरा रक्तरंजित हो गया ।

सहसा दंगारूओं में भगदड़ मच गई । एक तेजस्वी तरुण ने तलवार से उन पर आक्रमण कर दिया था । लृण-भर तो दंगारू ठहरे, परन्तु तरुण की सहायतार्थ बरकन्दारों की पलटन आते देख वे भाग खड़े हुए । तरुण ने आहत चित्रकार से कहा, “जहाँ कहो, तुम्हें भेज दूँ । मैं काशी-नरेश का भाई प्रसिद्धनारायण हूँ ।”

“भगवान् आपका भला करे,” पुनः पार्श्व में आकर खड़ी रकिया के कन्धे पर हाथ रखते हुए कलाकार ने कहा, “मैं तो इस लड़की के साथ जाऊँगा ।” तरुण चला गया । वे दोनों भी अपनी राह चले ।

सहसा एक झोंपड़ी की चौखट पर चित्रकार को खड़ा करती हुई रकिया ने कहा, “आप इसमें जाइए । बगल में मेरा घर है । मैं अपने घर जाती हूँ ।”

रकिया अपने घर चली गई । दुविधा में पड़ा रामदयाल चौखट पर खड़ा रहा । उसने सुना कि भीतर अमीरन वायु के प्रकोप में गाने का प्रयत्न कर रही है—“मोरे मन्दिर अजहूँ नहिं आये !”

अमीरन के स्वर में तेज का प्रकाश नहीं रह गया था । उसकी जगह करुणा की आर्द्रता आ गई थी । रामदयाल सुनने लगा—

“मैं का हाथ करूँ मोरी आली,  
किन सौतिन बिलमाये !”

उसने आलाप लेने का प्रयत्न किया । गिटकिरी भरना चाहा, परन्तु भीषण हिचकी आई । केवल इतना ही सुन पड़ा—

“आये, आये, आये !”

रामदयाल अब न रुक सका । वह लपककर भीतर हुआ । उसने पुकारा—“किंकिनी !”

परन्तु किंकिनी मौन पड़ गई थी । उसकी आँखें खुली थीं और उसके मुख पर विजय-गर्व की मुस्कान थी ।

कोठरी में स्वर गूँज रहा था—“आये, आये, आये !”

## अल्ला तेरी महजिद अब्बल बनी



राजघाट पर पुराने किले के खण्डहर में पड़ी ब्रिटिश फौज की छावनी में सुबह होते ही तहलका-सा मच गया। सभी भयभीत हो उठे। बात भी असाधारण थी। रात को दस बजे अन्तिम 'राउण्ड' लगाकर स्थानीय सैनिक टुकड़ी के सर्वोच्च अधिकारी मेजर बकले भले-चंगे अपने शिविर में सोने गए। परन्तु सुबह शिविर में अपनी कुरसी पर वह मरे पाये गए।

मेजर बकले अभी बिलकुल तरुण थे और अपने अफसरों तथा मातहतों दोनों के प्रिय पात्र। इस बार झुट्टी में घर जाने पर उनका विवाह भी होने वाला था। ऐसे सुखी आदमी द्वारा आत्महत्या की बात की तो कल्पना ही नहीं थी। इसलिए लोग मेजर की मृत्यु में किसी रहस्य की कल्पना कर रहे थे। उनके शरीर पर किसी प्रकार के अस्त्र-शस्त्र का घाव भी नहीं था। बाहर पहरे पर खड़े सन्तरी का बयान था कि मेजर साहब रात बहुत प्रसन्न थे, प्याले-पर-प्याला चढ़ाए जा रहे थे और भराए गले से 'व्हेन सैली केम इन्टू द गार्डेन' (उपवन में जब सैली आई) गाये जा रहे थे। एक बार बाहर आकर मुझसे कहा कि मैं एक जरूरी पत्र लिखने जा रहा हूँ। तुम राउण्ड लगाने में खड़बड़ करके डिस्टर्ब (अशान्ति) मत करना। फिर वह भीतर जाकर पत्र लिखने लगे। बारह का घण्टा बजने के ठीक बाद ही एक बार भीतर 'क्लैरा, क्लैरा' कहने की आवाज आई और किसी चीज के गिरने



का धमाका हुआ। फिर सब शान्त हो गया। मैंने समझा कि मेजर साहब नशे में शायद कैम्प-बेड (शिविर-शय्या) से गिर पड़े और फिर चुपचाप सो गए।

मेजर के कैम्प में उनके उच्च सहयोगी उनकी लाश के हृद्-गिर्द कुरसियों पर बैठे थे। मिलिटरी सर्जन ने शव-परीक्षण के प्रश्चात् हृदय की गति बन्द हो जाने से मृत्यु की घोषणा कर दी। कप्तान गोवर ने यथा-सम्भव मुखमुद्रा विषाद, मलीन बनाते हुए कहा, “इस ट्रैजेडी (त्रासद दुखजनक घटना) में इतनी ही सन्तोष की बात है कि इसे अपनी वाग्दत्ता के विश्वासघात का कड़वा प्याला नहीं पीना पड़ा।”

लेफ्टिनेण्ट हिल ने अपनी काहिल आँखें गोवर की आँखों से मिलाते हुए आश्चर्य-भरे स्वर से पूछा—“अच्छा!” “हाँ,” गोवर ने कहा, “आज ब्राइटन से मेरे एक मित्र का पत्र आया है। वह एम० पी० (पार्लिमेण्ट का सदस्य) है। उसी ने क्लेरिसा कोटिंग से व्याह किया है।”

“जो चिट्ठी लिखते-लिखते मेजर मरे हैं, उसे पढ़ना चाहिए। शायद हृदय की गति बन्द होने के कारण का पता चल जाय,” फौजी सर्जन ने कहा। गोवर ने भी स्वीकृति दी। हिल ने टेबल पर से चिट्ठी उठा ली और उसे रुक-रुककर पढ़ने लगा—

फोर्ट, राजघाट,

बनारस।

सितम्बर, १८५८

“मेरे हृदय की रानी,

“वेस्ट्लियन मिशन के फादर मोनियर के हाथ तुमने जो चिट्ठी भेजी थी वह मुझे मद्रास में ही मिल गई। परन्तु मुझे उसी वक्त कर्नल नरिल के साथ उत्तरी भारत के लिए रवाना होना पड़ा। तुम्हीं समझो यह मेरा कितना बड़ा दुर्भाग्य था कि तुम्हारा चिर-प्रतीक्षित पत्र मेरे हाथ में हो और मुझे उसे खोलने तक का अवकाश न मिले! फिर भी

मैंने उसे चूमा—बार-बार चूमा। मगर कीटस की तरह मैं भी यह नहीं बतासकता कि चुम्बनों की संख्या फोर (चार) थी या एस्कोर (एक कोड़ी)। फिर इस समय भी पुरवा हवा चल रही है। मैं इसे चूम रहा हूँ। शायद मेरा चुम्बन यह तुम्हारे पास तक पहुँचा दे।

“इस गर्म मुहक में रहने के बावजूद मैं अत्यन्त स्वस्थ और प्रसन्न हूँ।

“गदर बिलकुल दबा दिया गया। अब हम लोग विद्रोहियों को दण्ड देने के बहाने हिन्दुस्तानियों को ऐसी सीख दे रहे हैं कि वे सैकड़ों वर्ष तक सिर न उठा सकेंगे। सचमुच कर्नल नील बड़ा बहादुर आदमी हैं। वह जैसा बहादुर है वैसा ही बुद्धिमान। उसने यहाँ सड़क की दोनों पटरियों पर सैकड़ों ‘टाइबर्न’ (लन्दन में वह स्थान जहाँ उन दिनों मृत्यु-दण्ड प्राप्त अपराधियों की सज़ा सार्वजनिक रूप में कार्यान्वित की जाती थी) बना दिए हैं। वह अपने साथ फौज और रस्सियों के हजारों टुकड़े लेकर चलता है। सड़क पर जहाँ कोई नेटिव (भारत वासी) दिखाई पड़ा कि फिर उसकी खैर नहीं। वह बूढ़ा हो या जवान, तुरन्त पकड़ लिया जाता है। रस्सी के एक टुकड़े से उसका हाथ पीछे बाँध दिया जाता है और दूसरा टुकड़ा उसके गले में बाँधकर सड़क के किनारे किसी वृक्ष की डाली से उसे लटका देते हैं। यह वस्तुतः मजेदार चीज होती है—ऊपर हवा में पाँच मिनट अद्भुत नृत्य होता है और नीचे हम लोग ‘इन आनर ऑव ओल्ड इंगलैण्ड’ (वृद्ध इंगलैण्ड की प्रतिष्ठा के लिए) ‘थ्री चीथर्स’ देते (तीन बार हर्ष-ध्वनि करते) हैं।

“कल्पना करो, और इस दृश्य का मेरी ही तरह आनन्द लो। फौज की एक टुकड़ी के साथ मुझे यहाँ छोड़ कर्नल नील कलकत्ता गया है।

“हम लोग यहाँ एक खण्डहर में रहते हैं, जिसे यहाँ वाले अब तक किला ही कहते हैं। यह शहर भी अजीब है, यहाँ के बहुत पुराने नगरों में है। मुसलमान जिस पूज्य दृष्टि से मक्का, यहूदी फिलस्तीन और ईसाई यरूशलम या रोम को देखते हैं, इस नगर के प्रति हिन्दुओं

की दृष्टि उससे भी अधिक श्रद्धासम्पन्न है। मेरे एक सिविलियन दोस्त ने मुझे बताया है कि यहाँ के लोग बड़े ही 'टर्बुलेण्ट' (दुर्दान्त) हैं; वे गम्भीर बातों पर विज्ञतापूर्ण दृष्टि से मुस्कराते हैं और छोटी-छोटी बात पर लड़ भरते हैं।

“गत सप्ताह की बात है। मेरी रेजिमेण्ट का कार्पोरल बिलस रात में चुपके से शहर चला गया था। यहाँ ब्रिटिश सैनिक प्रायः रात को छावनी से भाग जाया करते हैं। हम अफसर लोग भी इसमें कोई अन्याय या अनीति नहीं समझते। मानव-स्वभाव को कुछ तो छूट देनी ही होगी। खैर, सबेरे बिलस भटककर नगर के 'इण्टीरियर' (भीतरी भाग) में जा पहुँचा।

“यहाँ यह बात जान रखनी चाहिए कि यहाँ की गलियाँ बड़ी ही तंग, गन्दी और बड़ी ही चक्करदार हैं। ऐसी ही एक गली में घुसकर बिलस ने देखा कि एक दूकान पर छोटी-छोटी, गोल-गोल, पीली-पीली कई चक्करवाली कोई मिठाई एक बहुत बड़े बरतन में भरे हुए रस में तैयार हो रही है। एक आदमी लोहे के किसी लम्बे औजार से उन्हें उसमें उलट-पुलटकर बाहर निकाल एक दूसरे बरतन में रखता जाता है।

“बिलस को भूख लगी थी। उसने पैसा निकालने के लिए एक हाथ पैण्ट की जेब में डाला और दूसरा हाथ मिठाई पर। बेचारे के दोनों हाथ फँसे थे। इतने में मिठाईवाले ने उसी गरम रस से सने लोहे के औजार को बिलस के सिर पर मारा। बिलस सिर बचा गया, परन्तु औजार कनपटी पर पड़ा और उसका कान कट गया। कोई नेटिव होता तो घबराकर वहीं 'कलैप्स' कर (ढेर हो) जाता। उसने 'रिट्रीट' (पलायन), इसे रिट्रीट तो नहीं कह सकते, इस प्रकार की 'सार्टी' (कावेयाजी) से काम लिया और गलियों का ब्यूह भेदते हुए छावनी वापस आ गया। परन्तु फिर बाद में वह उस गली को न पहचान सका जहाँ उक्त दुर्घटना हुई थी। नहीं तो हम लोग हलवाई को कच्चा ही चत्रा जाते।

“प्रिये, पत्र लम्बा हुआ जा रहा है, पर क्या करूँ लिखने का अवसर भी तो बहुत कम मिलता है। अब तक मैंने औरों के बारे में लिखा है। अब कुछ अपने बारे में भी लिखूँगा।

“जैसा मैं पहले लिख चुका हूँ यह देश बड़ा विचित्र है और उसमें भी इस बनारस का तो कहना ही क्या ! यहाँ आकर मैं भयंकर उलझन में फँस गया हूँ। हैमलेट में ‘किंग ऑव डेनमार्क’ ( डेनमार्क के राजा ) का प्रेत जैसे अपनी कब्र से निकलता है वैसे ही यहाँ एक बुढ़िया भी गोर से बाहर निकलने के लिए बेचैन है। आधी रात होते ही वह कल कब्र से बाहर निकली थी। जिल छोटी-सी मस्जिद में उसका मजार है वह भी उसकी बनवाई हुई है। दो बजे रात तक मस्जिद के खुले सहन में वह टहलती और गाती रही। सब तो समझ में नहीं आया, लेकिन गीत की पहली पंक्ति स्पष्ट सुन पड़ी—‘अल्ला तेरी मस्जिद अब्बल बनी !’ ( हाउ ग्रैंड इज़ दाह माँस्क, ओ लार्ड ! )

“प्रिय कलैरा, पढ़कर चौकना मत। यह औरत बेतरह मेरे पीछे पड़ी है। यह जानकर डरना भी मत कि मेरे ही हुकम से परसों सुबह छः बजे इसे गोली मारी गई थी। यह बड़ी विचित्र औरत थी। इसकी कहानी मैं तुम्हें सुनाता हूँ। इससे तुम समझ सकोगी कि ‘नेटिव’ (देशी) औरतें ‘लव अफेयर्स’ ( प्रेम-प्रपंच ) में कितनी बुद्धिहीन होती हैं। सच तो यह है कि इन्हें प्रेम करना और उसे निबाहना आता ही नहीं।

“इस औरत का नाम रकिया था और मृत्यु के समय उम्र १८ साल। यह मुलतानी नाम से भी मशहूर है। अपने एक ‘लव इण्डीग’ ( प्रेम-प्रपंच ) में इसे अपनी नाक गँवानी पड़ी थी। इससे इसकी आकृति बड़ी भयावह हो उठी थी। इसके बारे में मुझे जो पता लग सका है उसके अनुसार वह लडकपन में ही किसी को दिल दे बैठी थी, परन्तु वह आदमी इसकी पहुँच से बहुत ऊँचे था। विवाह की तो बात ही क्या, वह उसके सामने भी नहीं पहुँच सकती थी। दूसरी ओर स्वभाव

से अमजन (अण्डी) होने के कारण इसने किसी भी पुरुष से विवाह कर सहचरी का परावलम्बी पद ग्रहण करना स्वीकार नहीं किया। सुनता हूँ उसके पास प्रचुर रूप था। बड़े-बड़े लोग उसे पत्नी का सम्मानित पद देना चाहते थे, परन्तु उसने स्वयंका प्रस्ताव ठुकरा दिया। उसने विवाह करना स्वीकार न किया, परन्तु स्वेच्छा से अनैतिक जीवन बिताती रही।

“तुम्हें सुनकर आश्चर्य होगा कि यह औरत भी शर्सी की रानी की तरह गदर को आज्ञादी की लड़ाई मानती थी। इसीलिए गदर के दिनों में यह फैनैटिक (हिंस्र और कट्टर) हो उठी थी। यद्यपि बनारस में गदर का जोर नहीं था परन्तु कुछ अंग्रेज अधिकारियों की कमजोरी से बड़ी गड़बड़ी मची। अंग्रेजों में भगदड़ पड़ गई। वे नावों पर बैठ-बैठकर लुनार की ओर चले। इस नगर की यह भी एक विचित्रता है कि यहाँ पर हमारा राज्य होते हुए भी एक दूसरा आदमी यहाँ का राजा कहलाता है। सुना है परन्तु सबूत नहीं मिलता कि इसी राजा के बाप ने अपने किले के नीचे नदी में अंग्रेजों से भरी कई नावें डुबा दीं। हम लोगों ने उसे फाँसी दे दी होती, पर जैसा कि कह चुका हूँ, सबूत नहीं मिलता।

“उस घाट पर डूबने वाली अभागी नौकाओं में से एक पर मिस्टर बेंटले नामक एक अंग्रेज व्यापारी का भी परिवार था। बनारस में उन्होंने मुलतानी को अपने बच्चे की आया नियुक्त कर रखा था। उस परिवार की अन्तिम यात्रा में मुलतानी भी उनके साथ थी। नाव डूबी, परन्तु यह बच गई। यह एक बार भी कह देती कि असुक व्यक्ति की आज्ञा से नाव डुवाई गई और तट की ओर तैरने वालों पर गोली चलाई गई, तो हमारा सारा काम बन जाता। लेकिन रकिया बड़ी जिद्दी औरत थी। सभी वैज्ञानिक यन्त्रणाएँ दी गईं, परन्तु उसका एक ही जवाब था— ‘मैं नहीं जानती नाव कैसे डूबी।’

“सुना था उसी नाव पर भालर नाम का एक हिन्दू ‘बलर्जी’ (पुरोहित) भी सवार था। वह बहुत खोज करने पर गिरफ्तार किया जा सका।

यहाँ के हिन्दू क्लर्कों साधारणतया बहुत तगड़े और बात्नी हीते हैं परन्तु क्वालर अत्यन्त दुर्बल और 'इम्बेसाइल' ( मूढ़ ) निकला । उसे यह भी नहीं याद है कि उसकी नाव कभी डूबी भी थी । लाचार होकर उसे रिहा करना पड़ा । लेकिन वह औरत ! उसका रोआँ-रोआँ विद्रोही था ।

“जीवन-भर रकिया समाज-विद्रोह कर जीती रही और अन्त में राज्य-विद्रोह कर मरी ।

“बनारस से होकर जानेवाली विद्रोही सेना के स्वागत में इसने बनियों को भड़काकर कुओं में चीनी-भरे बोरे डाल-डालकर शरबत तैयार कराया था । इतनी ही बात पर इसे सौ बार गोली मारी जा सकती थी । परन्तु बड़ी मछलियाँ हाथ लग सकें, इसलिप् मैंने इसे बहुत समझाया कि राजा के बाप प्रसिद्धनारायणसिंह के बारे में तू जो-कुछ जानती है, सचमुच बता दे मैं तेरी जान बचा दूँगा । मेरी बात सुनकर उसने कोई जवाब नहीं दिया; खड़ी-खड़ी मुस्कराती रही । उसके नाक-कटे मुँह पर वह मुस्कान सचमुच बड़ी भीषण थी । दोपहर का समय था, चारों ओर सशस्त्र सन्तरियों की भीड़ थी । फिर भी एक बार मैं डर गया, तथापि मैंने अपनी बात जारी रखी । आखिर मेरी बात सुनते-सुनते वह तैश में आ गई । अपना शैताना चेहरा और भी भीषण बनाकर उसने कहा—‘कैसी बातें करते हो साहब ! कुछ देर के लिए तुम अपने को औरत समझ लो और फिर सोचो कि जब तुम दस बरस के थे उस समय किसी ने तुम्हारी जान बचाई । उसी दिन तुमने उसे दिल दे दिया; सारी उमर उसी की याद में बिता दी । आखिरी उमर में किसी ने तुमसे अपने माशूक के खिलाफ गवाही देने के लिए कहा । अब तुम्हीं कहो क्या तुम सचमुच बयान दे सकोगे ?’

“अपनी जान सबको प्यारी होती है, उसे बचाना कौन न चाहेगा ?” मैंने कहा ।

‘सात समुन्दर तेरह नदी पार तुम्हारे देश में ऐसा होता होगा,

लेकिन यहाँ तो कोई जहाँगीर भी आये और मेरे माशूक के खिलाफ मुझसे कुछ कहलाकर मुझे नूरजहाँ भी बनाना चाहे तो भी मैं तख्ते-हिन्दुस्तान को ठोकर मार दूँ।’

‘इस बेहूदा और बदसूरत बुढ़िया को अपनी तुलना नूरजहाँ से करते सुनकर मुझे हँसी आ गई। फिर भी मैंने कहा, ‘क्या जान बचाने के लिए भी नहीं?’

‘‘जान-जान क्या करते हो? जान तो एक दिन जायगी ही’ उसने शेरनी की तरह दहाड़ते हुए कहा। मुझे भी उसकी गुस्ताखी पर गुस्सा आ गया।

‘मैंने कहा, ‘तुम्हारी जान कल ही जायगी—सुबह ठीक ६ बजे गोली मारकर। प्राणदान के सिवा और तुम्हारी जो इच्छा हो बताओ, पूरी कर दी जायगी।’

‘‘मेरी कोई इच्छा आज तक पूरी नहीं हुई। कोई कर ही न सका। तब तुम क्या करोगे? फिर भी’ उसने अपनी बनवाई हुई मस्जिद की ओर इशारा करके कहा, ‘अगर तुमसे हो सके तो मुझे जुमेरात तक जीने दो। मैंने यह मस्जिद बड़ी साव से बनवाई, लेकिन कूदमगज मुस्ला ने फतवा दे दिया कि कसब की कमाई से बनी मस्जिद में मुसलमान को नमाज न पढ़ना चाहिए। खैर, कोई बात नहीं। मुझे दो-चार रोज और जीने दो। जुमेरात को मैं वहाँ नमाज पढ़ लूँ। उसी दिन ईद है, अपनी महजिद में मैं खुद रतजगा कर लूँ, फिर सुबह तुम खुशी से गोली मार देना। उसी महजिद में मैंने अपनी कब्र भी तैयार करा रखी है।’

‘‘अब कुछ नहीं हो सकता, हुक्म बदला नहीं जा सकता,’ मैंने कहा। ‘तब तुमने मेरी ख्वाहिश क्यों पूछी? भूटे कहीं के! लेकिन तुम भी इतना जान रखो कि मैं ईद की रात अपनी महजिद में जरूर नमाज पढ़ूँगी और जरूर-जरूर रतजगा करूँगी। तुम मुझे रोक नहीं सकते,’ उसने कहा और इसके बाद हँसते और ‘अस्ला तेरी महजिद अब्वल

बनी' गाते हुए वह सिपाहियों के पहरे में हवालात चली गई ।

“परसों सुबह उसे गोली मार दी गई, उसे मिट्टी भी दे दी गई । फिर भी जैसा कि मैं ऊपर लिख चुका हूँ वह रात में मस्जिद में टहलते और गाते देखी गई । जिस सिपाही ने मुझे पहले यह खबर दी उसे मैंने डाँट दिया । परन्तु अपनी आँख और कान पर मैं कैसे अविश्वास करूँ ?

“प्रिय क़ुरैरा ! आज ही ईद है । मस्जिद के ठीक सामने अपने कैम्प में बैठा हुआ यह चिट्ठी मैं तुम्हें लिख रहा हूँ । रात के बारह बजना ही चाहते हैं । समूचे कैम्प में सन्नाटा छाया हुआ है । हवा साँय-साँय चल रही है । आसमान में चाँद नहीं है, तारे खूब खिले हैं । लो, सन्तरी ने बारह का घण्टा भी बजा दिया, और वह देखो, मस्जिद के सहन में नकटी बुढ़िया ने भी चहलकदमी शुरू कर दी । उसके नकिया-नकियाकर गाने की आवाज मेरे कानों में आ रही है । अरे, आज यह क्या ? वह शैतान मस्जिद से निकलकर मेरे कैम्प की ओर आ रही है । कितनी जल्दी-जल्दी आ रही है वह ! लो, वह दरवाजे पर पहुँच गई । शायद सूअर का बच्चा मेरा सन्तरी लो गया । क़ुरैरा-क़ुरैरा, मुझे बचाओ । मेरी हालत खराब हुई जा रही है । अरे, वह तो कमरे में आ गई ! इसका गाना सुनकर मेरा खून पानी हुआ जा रहा है । बन्द कराओ, बन्द कराओ, मेरा गला घुट रहा है । बन्द कराओ इसका यह गाना—‘अल्ला तेरी महजिद..... !’ ”



## रोम-रोम में वज्रबल



: १ :

रस्सी के अभाव में अपनी धोती से ही फाँसी लगाने के लिए रामरज से रँगी दीवार के ऊपर टँगी बालब्रह्मचारी हनुमानजी की तस्वीर के सामने निर्वसन होने की कल्पना-मात्र से गोदावरी लजा गई। उसे ऐसा करने में आत्महत्या से भी बढ़कर पाप प्रतीत होने लगा। वह चित्र की ओर देर तक एकटक देखती रही और तब निश्चय कर बैठी कि मैं हनुमानजी के सामने नग्न होकर फाँसी नहीं लगा सकती। इससे अच्छा तो छत पर से नीचे गली में कूद पड़ना है।

छत का ध्यान आते ही वह कोठरी के बाहर निकली। मुँडरे पर चढ़कर नीचे झाँकते ही उसे साँझ आने लगी। वह डर गई और उधर से उसने अपना मुँह फेर लिया। मुँह फेरते ही उसे सामने गंगा की धारा बहती दिखाई पड़ी। उसने सोचा कि गंगा में डूबकर भी प्राण दिया जा सकता है। उसे आश्चर्य हुआ कि आत्महत्या का इतना सरल उपाय उसे अब तक क्यों नहीं सूझा था।

अब गोदावरी गंगा में डूबने चली। उसके जीवन में सूनेपन का विष शनैः-शनैः इतना अधिक घुल चला था कि वह प्रत्येक श्वास के साथ कड़वी निराशा पीने और निश्वास के साथ घृणा की दुर्गन्ध चमन करने लगी। वह स्पष्ट अनुभव करती थी कि जिस जीवन में स्नेह, सम्मान, धन आदि में से अहं की तृप्ति का एक भी सम्बल न हो, वह

सचमुच मृत्यु है और जैसे जीवन की मृत्यु ही वास्तविक जीवन । उसकी गिनती उन सुहागिनों में थी जिनका जीवन विधवाओं से भी अधिक दुर्वह होता है । तब उसने आत्महत्या का निश्चय किया । सर्वप्रथम उसने विष खाने की इच्छा की, परन्तु वह उसे मिल न सका; एक गज रस्सी के अभाव में वह फाँसी न लगा सकी; छत से कूदने में उसे भय लगता था; इसलिए वह गंगा में डूबने चली ।

माघ का सबेरा था । आकाश में घोर घटा छाई थी । सूर्य का दर्शन नहीं हो रहा था और तीर की तरह छेदती हुई तीखी हवा चल रही थी । फिर भी गोदावरी गंगा-तट पर पहुँची । शीत की अधिकता के कारण दो-ही-चार स्नानार्थी इधर-उधर घाटों पर दिखाई पड़ रहे थे, घाट भी कम लगे थे, परन्तु और भी एकान्त स्थान की खोज में गोदावरी आगे बढ़ती गई और दत्तात्रेय मन्दिर के नीचे से होती हुई भोसला घाट की सीढ़ियाँ उतरी । यह देखकर कि घाट पर केवल दो आदमी हैं वह आश्वस्त हुई और उनके हट जाने की प्रतीक्षा में वह पानी में पैर लटककर अन्तिम सीढ़ी पर बैठ रही ।

: २ :

गंगा में कमर-भर खड़े जीतू केवट ने पानी में छितनी छान उसमें पड़ा कंकड़-पत्थर सीढ़ी पर उलट दिया और अपनी चपल परन्तु अभ्यस्त अँगुलियों से वह उस ढेरी में टटोलने लगा । धातु-खण्ड का स्पर्श होते ही उसकी संवेदनशील अँगुली क्षण-भर रुकी । दूसरी अँगुली ने उसकी सहायता की और दोनों अँगुलियों ने मिलकर वह टुकड़ा उठा कर जीतू की आँखों को दिखाया । आँखों ने उस धातु-खण्ड का मूल्य आँका और बिचककर मुँह ने कह दिया—“बस, मडूसाही !”

“का भयल जीतू !” ऊनी कनटोप पर चारखाने का अँगोछा कसते और शरीर पर पड़ा कम्बल और भी कसकर लपेटते हुए ननकू घाटिए ने पूछा । मडूसाही कान में खोंसते हुए जीतू ने परम असन्तुष्ट

स्वर में उत्तर दिया—“न जाने केकर मुँह देखकर उठल रहली गुरु ! आज दमड़ी कऽ डौल नार्हीं देखात । जाड़ा-पाला में घण्टा भर तऽ पानी में ँँठत बीत गयल । एहर पेट अइसन चण्डाल हौ कि मानत नार्हीं ।”

“ई तऽ हई हौ ! आज जर-जात्री के आवै कऽ तऽ कौनो लच्छन हौ नार्हीं, हमहूँ घाट उठाय के घरे चल जाइत लेकिन बाबू सिबनाथ सिंघ के आसरे बैठल हई । ऊ गंगा नहाये कऽ नेमी हउअन । रोज हमरै घाट पर नहालन । लेकिन अब तोहऊँ पानी में से निकर्स आवऽ । बदरी कऽ हावा बेकार करी ।” ननकू ने सहानुभूति-भरे स्वर में जीतू को समझाया । परन्तु जीतू पूरब की ओर से आते हुए एक बजड़े को बड़े ध्यानपूर्वक देख रहा था । बजड़ा लहरों पर तिनके की तरह नाच रहा था । स्पष्ट जान पड़ता था कि वह कर्णधारों के कानू के बाहर हो गया है, फिर भी वे जी-जान से उसे किनारे लगाने का प्रयत्न कर रहे हैं । बजड़े पर निगाह जमाये हुए ही जीतू ने उत्तर दिया—“अब तऽ ओखरी में मूड़ पड़ी गैल हौ, मूसर के चोट से कहाँ तक डेराब ?” जीतू की बात के जवाब में ननकू कुछ कहने ही जा रहा था कि जीतू की अष्टवर्षीया पुत्री मल्लिया की आवाज सुन पड़ी—“हे बाबू, मूँड़ी हम खाब ।” ठीक उसकी आवाज का पीछा करते हुए उसके बेटे किंगवा का स्वर सुन पड़ा—“नार्हीं बाबू, मूँड़ी हम खाब !” और आगे-आगे मल्लिया तथा उसके पीछे किंगवा दोनों ही भागते हुए आकर बाप के पास ऊपर सीढ़ी पर खड़े हो गए ।

बजड़े की ओर से निगाह हटाकर जीतू ने अपने बेटे-बेटी की ओर मुँह किया और कहा—“घरे रहीं तऽ तू लोगन कऽभाई करेजा खाय । बहरे रहीं तऽ तू लोग मूँड़ चबाये दौड़ल आवऽ । हमार जान तऽ बड़ी सांसत में हौ भाई !”

जीतू की आँख में कौतुक नाच रहा था, परन्तु उसके स्वर की कठोरता से किंगवा डर गया और उसका चेहरा उतर गया । उधर

मञ्जिया की आँखों ने पिता की आँखों में विनोद का संकेत देखा। वह हँस पड़ी और अपनी आँचल में से एक बड़ी-सी रोहू मछली निकालकर दिखाते हुए उसने कहा—“तोहार मूँड़ी नाहीं बाबू, रोहू कऽ मूँड़ी खाब !”

रोहू देखकर जीतू के मुँह में भी पानी भर आया। उसने पूछा—  
“एतनी बड़ी रोहू तैं कहाँ पाय गइली मञ्जिया ?”

“भम्मा के धरे से आइल हौ,” मातुल-गृह के गर्व से गल्लकर मञ्जिया ने उत्तर दिया। जीतू ने भी सन्तुष्ट होकर आदेश दिया—  
“लेजो ! अपने माई से कह दे कि एकर रसा बनावै। जो !”

मञ्जिया और भिंगवा दोनों चले गए। लहरों पर उछलता हुआ बजड़ा घाट के समीप आ रहा था। जीतू ने ननकू से कहा—“खायेक जुगुत त बइठ गयल गुरू ! अब एक सूकी मिल जाय तऽ पियहू कऽ ठेकाना हो जात !”

इतने में बजड़ा किनारे लगा। उस पर सवार एक बंगाली यात्री ने पूछा—“भालर ठाकुर का घर कहाँ है ?”

: ३ :

गोदावरी घाट खाली होने की प्रतीक्षा करते-करते ऊब गई। घुटने तक उसके दोनों पैर पानी में थे। शरीर में सरद हवा लग रही थी, परन्तु उसके हृदय में जो आग जल रही थी उसकी आँच ज्यों-की-त्यों थी। उसने ननकू और जीतू की बातचीत सुनकर इतना समझ लिया कि दोनों ही अभाव-पीड़ित हैं। उनकी पीड़ा से उसे यह सोचकर एक प्रकार का सन्तोष हुआ कि विश्व में मैं ही अकेली अभावग्रस्त नहीं हूँ।

जीतू और मञ्जिया की वार्ता से उसकी सन्तोष-भावना कुचिठत हो गई। पति-पुत्र से भरे गार्हस्थ्य जीवन का मनोरम चित्र उसकी आँखों के सामने खिंच गया। उसके हृदय में टीस-सी उठी और जिस समय

जीतू ने स्नेह-गद्गद् कण्ठ से अपनी पत्नी की चर्चा चलाई तो उस अज्ञात केवट-कामिनी के सौभाग्य पर गोदावरी का मन ईर्ष्या से तिल-मिला उठा। उसने उस घाट से उठ और भी एकान्त गंगातट खोजने का विचार किया। वह अपना विचार कार्यान्वित करने जा ही रही थी कि उसने एक बजड़ा किनारे लगते और उस पर सवार एक परदेशी को अपने पति का नाम लेते सुना। वह चुपचाप बैठी रह गई। उसने सुना कि जीतू परदेशी से कह रहा है—“भालर ठाकुर नाहीं, भालर महाराज।” “माँझी ठीक कहत हौ जीतू। बंगालिन में पण्डा के ठाकुर कहल जाला। तू जनतऽ नाहीं?” ननकू घाटिये ने कहा। “बाहरे, हम नाहीं जानित! लडकइयों में भालर गुरु के संघे हम गुतली-डण्डा खेलले हई, अउर हमहीं ओन्हें नाहीं जानित? खूब कहलऽ गुरु!” अपनी जानकारी पर आक्षेप हुआ समझकर जीतू ने ननकू को कुछ गरमाकर जवाब दिया। नवागन्तुक यात्री ने जीतू से फिर पूछा—“भालर उपाध्याय ठाकुर को क्या जानता?”

“का नाहीं जानता? सब जानता?” कहकर जीतू ने भालर उपाध्याय की हुलिया बताना आरम्भ किया—“सिर की ज़ैसन हाथ गोड़ रहल, रूखा-सूखा चेहरा। ...”

जीतू के मुँह से अपने पति की आकृति का निरूपण सुनकर गोदावरी को स्मरण हो आया कि उसके पति कितने भोलेभाले और दुर्बल थे। अपने भोलेपन और दुर्बलता के कारण वह समूचे समाज की परिहास-वृत्ति के आलम्बन थे। उन्हें लोग अनायास चपत जमा देते। वह बेचारे सिर खुजलाते हुए इधर-उधर देखकर चुप हो जाते। उन्हें राह चलते कोई अड़ंगी देकर गिरा देता। वह धूल झाड़कर चुपचाप घर लौट आते। घर में भी पुरुष उनका अपमान करते और स्त्रियाँ उपेक्षा। गोदावरी को सुना-सुनाकर लोग भालर की मूर्खता, शक्तिहीनता और अक्षमता पर व्यंग्य करते और गोदावरी मन-ही-मन जलती। आज जीतू के मुख से भी वही बात सुनकर उसके हृदय का सूखा घाव हरा हो

गया। उसने सुना कि बंगाली यात्री जीतू से कह रहा है—“नहीं, नहीं, हमारा ठाकुर दुर्बल नहीं, बड़ा बलशाली है।” “अरे ऊतऽ हनुमानजी कऽ दरसन पडले के बाद न। हम पहिले कऽ हाल कहत हई,” जीतू बोला।

उधर फिर बिना रुके श्रद्धा-विगलित स्वर में ननकू भी बोल चला—“फाल्गुन महाराज का नियम था कि वह बिना संकटमोचन हनुमान का दर्शन किये अन्न नहीं ग्रहण करते थे। दो साल हुए साधन के महीने में सूर्यग्रहण पड़ा। यजमान यात्री के चक्कर में उस दिन फाल्गुन को हनुमानजी के दर्शन का ध्यान न रहा। दिन-भर के थके-माँदे फाल्गुन रात नौ बजे घर आये। नहा-धोकर भोजन के लिए आसन पर बैठे। परन्तु ज्योंही उन्होंने पहला ग्रास उठाया कि उन्हें स्मरण पड़ गया कि आज हनुमानजी का दर्शन नहीं किया। बस वहीं हाथ रोक उन्होंने अपनी माँ से कहा—“माँ, मेरी थाली देखती रह, मैं दम-भर में दर्शन करके लौटा आता हूँ। माँ ने उन्हें मना किया, परन्तु उन्होंने नहीं माना और घर से निकलकर संकटमोचन का रास्ता पकड़ा। जानते हो बाबू, संकटमोचन का मन्दिर नगर से डेढ़ कोस दूर है। दिन-दोपहर भी वहाँ कोई अकेले जाने की हिम्मत नहीं कर सकता। बीच में रामपुरा है जहाँ तीरकमानधारी डोम दिन-दहाड़े बटपारी करते हैं। मन्दिर के चारों ओर घना जंगल है जिनमें भयंकर जंगली जानवर ही नहीं, बड़े-बड़े जहरीले साँप-बिच्छू भी रहते हैं। रास्ते में अस्सी का विकट नाला है। बरसात में तो उसकी यह दशा हो जाती है कि यदि उसमें हाथी भी पड़े तो चीथड़ा होकर बह जाय। खयाल करो बाबू, उसी मन्दिर की ओर भरी बरसात अमावस की रात में दुर्बल ब्राह्मण अकेला चल पड़ा। बादल धिरे थे, बूँदें पड़ रही थीं, रह-रहकर विजली चमक उठती थी। और उसी के प्रकाश में ब्राह्मण अश्वमेध के घाँड़े की तरह निर्द्वन्द्व दौड़ा चला जा रहा था। जहाँ उसे डर लगता वह जोर से चिल्ला उठता—

“खल दल बन दावा अनल,

राम स्याम घन मीर ।  
 रोम्-रोम में वज्रबल,  
 जय केलरी किसोर !”

और फिर दूने वेग से अपने मार्ग पर अग्रसर हो जाता। हल्क प्रकार दौड़ते-दौड़ते जब भालर नाले के किनारे पहुँचे तो उन्होंने देखा कि नाला उमड़कर समुद्र हो रहा है। उसे पार करने का कोई साधन न देख उन्होंने धोती और हुपट्टा उतारकर एक पेड़ की डाल पर रख दिया। लंगोट के ऊपर अँगोछा कसकर कूदने के लिए उछले। परन्तु आगे न बढ़ सके। उनका हाथ पकड़कर किसी ने पीछे से खींच लिया। अपना हाथ छुड़ाने के लिए झटका देते हुए जब वह धूमे तो उन्होंने देखा कि एक हट्टे-कट्टे आदमी ने उनका हाथ कसकर पकड़ रखा है। उन्होंने दयनीय मुद्रा से उसकी ओर देखा। उसने भालर से पूछा—  
 “क्या आत्महत्या करना चाहते हो ?”

“नहीं, मैं हनुमानजी का दर्शन करने जा रहा हूँ,” भालर ने उत्तर दिया। नाले की प्रखर धारा की ओर इशारा करते हुए उस अज्ञात व्यक्ति ने भालर से कहा—“इस धारा में हाथी भी अपना पैर नहीं जमा सकता। तुम्हारी तो हड्डी का भी पता न लगेगा।”

“अब चाहे जो हो, मैं तो संकटमोचन का दर्शन किये बिना अन्न नहीं ग्रहण कर सकता। यही मेरा नेम है,” अत्यन्त विनीत स्वर में भालर ने आगन्तुक को समझाया।

“तब तुम समझ लो कि तुम्हें संकटमोचन का दर्शन हो गया और लौट जाओ,” अज्ञात व्यक्ति ने कहा। यदि भालर को अबसर मिला होता तो वह अब तक उस व्यक्ति के पास से भाग निकलते, परन्तु उसने तो उनका हाथ पकड़ रखा था। दिन-भर के परिश्रम से तो वह परेशान थे ही, उधर उनके उदर में लुधा ने भी लंकादहन मचा रखा था। अतः स्वभाव के प्रतिकूल आज वह कुल्ल कड़े पड़ गए और झट्लाकर बोले—  
 “तुम्हारे कहने से समझ लूँ कि दर्शन हो गया। यहाँ हनुमानजी

कहाँ हैं ?”

परम दुर्बल और निरीह झालर को गरमाते देख वह व्यक्ति मुस्कराया और धीरे-धीरे बोला—“समझ लो मैं ही हनुमानजी हूँ।” इस पर झालर एकदम बिगड़ उठे। उन्हें जीवन में पहली बार क्रोध हो आया। उन्होंने दाँत पीसते हुए कहा—“सभी ऐरे-गैरे हनुमानजी बनने लगें तो हो चुका ! तुम हनुमानजी हो तो प्रमाण दो।”

“क्या प्रमाण लो ?”

“यदि तुम हनुमानजी हो तो मुझे वही रूप दिखाओ जो उन्होंने सीताजी को दिखाया था। वही रूप—‘कनक भूधराकार सरीरा, समर भयंकर अति बल बीरा।’” कुछ सोचकर झालर ने कहा।

“डरोगे तो नहीं ?”

“नहीं।”

“अच्छा, तो देखो,” उस व्यक्ति ने कहा और सहसा उसका शरीर लगा बढ़ने। ऐसा जान पड़ा मानो उसका सिर आकाश छू लेगा। झालर उपाध्याय ने भयवश आँखें मूँद लीं और घिघियाकर उस व्यक्ति के चरण पर गिर पड़े।

जब उन्होंने आँखें खोलीं तो देखा कि वही पहले वाला आदमी उनके सामने खड़ा है। उस आदमी ने फिर कहा—“बोलो, तुम मुझसे क्या चाहते हो ? जो माँगोगे वही पाओगे।”

झालर को उसी दिन दोपहर की वह घटना स्मरण पड़ी जिसमें एक पशु ने झापड़ मारकर उनसे रकम छीन ली थी, और वह सदा की भाँति दुम दबाकर वहाँ से हट गए थे। यह ध्यान आते ही उनके मुँह से सहसा निकला—“आप अपनी कानी अँगुली का बल मुझे दे दीजिए।”

हनुमानजी फिर मुस्कराए और उन्होंने कहा—“तुम्हारा कलियुगी कलेवर इतना बल सह न सकेगा। तुम अपना मुँह ऊपर उठाकर खोल दो।”



स्वाति के प्यासे पपीहे की तरह झालर ने अपना शुक्ति-मुख ऊपर उठाया। हनुमानजी ने भी अपना रोआँ तोड़कर उनके मुख में डाल दिया। मुँह में रोआँ पड़ते ही झालर के शरीर में बिजली-सी दौड़ गई और वह वायु-वेग से दौड़ते हुए घर वापस आये। आते ही वह चौके में घुस पड़े और थाली में रखा भोज्य-पदार्थ दोनों हाथों से उठा-उठाकर मुँह में ठूँसने लगे। थाली का सामान समाप्त होने पर उन्होंने चौके में बचे सामान में हाथ लगाया और जब वह भी समाप्त हो गया तो 'भूख-भूख' चिल्लाते हुए वह भण्डार में घुस गए और आटा, दाल, चावल जो भी चीज सामने आई सब भक्षण करने लगे।"

ननकू की बात सुनते-सुनते गोदावरी को उस रात की घटना स्मरण हो आई। झालर के उस अद्भुत आचरण से लोगों को 'ऊपरी फेर' का भ्रम हो गया। लोगों ने उन्हें भण्डार में घुसा देख बाहर सिक्की लगा दी थी और झालर रात-भर भण्डार में अन्न-ध्वंस करते रहे थे। उधर ननकू कहता जा रहा था—

“हाँ बाबू, सबेरा होने पर झालर इसी घाट पर वह जो टेढ़ी मढ़ी खड़ी है उसी पर हाथ टेककर खड़े हो गए। यह मढ़ी तब बिलकुल सीधी थी। लोगों ने समझा कि यह वही रोने वाले झालर हैं। कोई-कोई बोली भी काटने लगे। एक ने कहा—‘गुरु, तनी संभार के, कहीं तोरे धक्का से मढ़ी न लोट जाय।’ उस बखत झालर महाराज तो आपे में थे नहीं। सो उन्होंने गरजकर कहा—‘ई बात!’ और मढ़ी पर जो उन्होंने अपने शरीर का दबाव दिया तो मढ़ी अररा-कर झुक चली। देखने वाले लोग ‘बाप, बाप’ चिल्लाकर भागे। यह देख झालर महाराज बड़े जोर से हँसे और पत्थर का एक टुकड़ा उठाकर उन्होंने मढ़ी के नीचे रख दिया। मढ़ी उसी पर आज तक रुकी खड़ी है। इसके बाद उन्होंने किलकिलाकर विकट ध्वनि की ओर उड़ल-कर गंगा की वाढ़ में कूद पड़े। इसके बाद फिर वह क्या हुए और कहाँ गये यह कोई नहीं जानता।”

“इसके बाद वह कहाँ गये यह मैं जानता हूँ।” आगन्तुक बंगाली बोला।

“आप जानते हो?” आश्चर्य से ननकू ने कहा। उधर गोदावरी भी अपने प्रत्येक लौमकूप को कान बनाकर आगन्तुक बंगाली का उत्तर सुनने के लिए आतुर हो गई। आगन्तुक भी कहने लगा—

“मेरे बड़े भाई सुशिवाबाद के राजा के दीवान हैं। राजा साहब भी झालर ठाकुर के यजमान हैं। यही दो वर्ष पहले सावन का महीना था। सबेरे का दरबार लगा था कि झालर ठाकुर पानी से तर केवल एक श्रंगोष्ठा पहने दरबार में घुस पड़े और राजासाहब से कहा कि ‘मैं भूखा हूँ।’ राजा ने ही नहीं, हम सभी ने यही समझा कि ठाकुर का मस्तिष्क विकृत है। परन्तु उन्हें कष्ट न होने पाए यही सोचकर हमने उनके निवास और रसद का प्रबन्ध कर दिया। थोड़ी ही देर में भण्डारी ने आकर सूचना दी कि ठाकुर ने केवल आटा ही डेढ़ मन ले लिया है और उपले की देरी में आग दहकाकर उसी आटे का मोटा-मोटा लिट्टे बना उसमें सिद्ध कर रहे हैं। यह सुनकर हम सबको निश्चय हो गया कि ठाकुर पागल हो गए। परन्तु राजासाहब को न जाने क्या सूझी कि उन्होंने अपने मुसलमान महावत को बुलाकर कहा कि वह हाथी लेकर ठाकुर की ओर जाय और वह उधर न आने के लिए चाहे जितना कहें, उनकी एक न माने।

“महावत ने तुरन्त आदेश पालन किया। वह हाथी लेकर ठाकुर की ओर बढ़ा। ठाकुर उस समय भोजन कर रहे थे। वह हाथी उधर न लाने के लिए हाथों के इशारों से बार-बार ‘हूँ-हूँ’ करने लगे, परन्तु जब हाथी न रुका तो उन्होंने लिट्टी का एक बड़ा टुकड़ा तोड़कर उसी से हाथी को मारा। हाथी ‘पें-पें’ करता हुआ उलटे पैर भागा। जब महावत ने राजा साहब को इसकी सूचना दी तो वह ठाकुर के पास गये और उनसे निवेदन किया कि मेरे उद्यान में कहीं से गैंडा आ निकला है। हम लोगों ने उसे उसी में साल-भर से बन्द कर रखा है। उसके कारण

मेरा सुन्दर उद्यान नष्ट-भ्रष्ट हो रहा है। आप हमारा यह संकट दूर कर दें। ठाकुर ने राजा की प्रार्थना स्वीकार कर ली। हम सब लोग महल में से होकर उद्यान के ऊपरी खण्ड में जा बैठे। ठाकुर ने उद्यान का साल-भर से बन्द दरवाजा एक ठोकर मारकर तोड़ गिराया और भीतर प्रवेश कर गैडे को ललकारा। गैडा भी उद्यान में मानुस-गन्ध पाकर बफरता हुआ सामने आया। उसके सामने आते ही ठाकुर ब्रिजली की तरह उस पर झपटे। उसका एक पिङ्गला पैर उन्होंने अपने पाँव से दबाकर दूसरा पैर हाथ से ऊपर उठाया और जैसे बजाज कपड़े का थान फाड़ता है वैसे ही उसे कर से चीरकर दो-टुक कर दिया। तत्पश्चात् वह बैठकर गैडे का रक्त चुल्लू में भरकर वेदमन्त्रों से अपने पितरों का तर्पण करने लगे। उन्होंने राजासाहब को भी उसी से तर्पण कराया और इसके पश्चात् वहाँ से बिदा हो गए। हम लोग समझते थे कि वह काशी लौट आए।”

आगन्तुक बंगाली की बात सुनकर जीतू और ननकू दोनों ही स्तब्ध हो उठे। गोदावरी की निस्तेज आँखों में भी चमक आ गई। इतने में आगन्तुक ने पुनः पूछा—“ठाकुर का कोई लड़का नहीं है ?”

“नहीं ! उनकी धर्मपत्नी हैं,” ननकू ने उत्तर दिया।

“धन्य है, धन्य है ! मैं उस साध्वी का ही दर्शन करूँगा जिसे ऐसा देवता पति मिला।” अद्धा-विगलित होकर यात्री ने कहा।

गोदावरी की छाती गर्वस्फीत हो उठी। उसके भूखे अहं को भोजन मिला और वह पानी में से पैर निकाल उठ खड़ी हुई और घर लौटने के लिए सीढ़ियाँ चढ़ने लगी।

## सिवनाथ-बहादुरसिंह वीर का खूब बना जोड़ा



ऊपर पीपल के विशाल वृक्ष पर कौए बोलने लगे ।

नीचे प्रायः पाँच सौ व्यक्तियों का समूह गाने-बजाने में मस्त भूम रहा था । रात के दस बजे से लावनी की जो ललकार आरम्भ हुई वह अब तक जारी थी । झँझरुक्त चंग की आवाज पर पाँच आदमी एक साथ गाते थे—

“सिवनाथ बहादुर सिंह  
वीर का खूब बना जोड़ा  
सम्मुख होकर लड़े  
निकलकर मुँह नहीं मोड़ा”

और तब एक आदमी अत्यन्त सुरीले स्वर से अकेले ही चहकता—

“दो कम्पनी पाँच सौ  
चढ़कर चपरासी आया  
गली-गली औँ कूचे-  
कूचे नाका बँधवाया  
मिर्जा पाँचू ने कसम  
खाय के कुरान उट्टाया”

इसी समय फेंकू ले बगल में बैठे रूपचन्द्र का हाथ दबाकर उससे

धीरे से कहा—“अब चलना चाहिए।”

काशी में नीलकण्ठ महादेव के मन्दिर के उत्तर की ओर जहाँ आजकल दरभंगा-नरेश का शिवाला है, सदा की भाँति होली के ठीक पाँच दिन पूर्व उक्त मजलिस आरम्भ हुई थी। सबेरा हो जाने पर भी गायन-वादन का क्रम हटता न देख फेंकू का धोरज छूट गया। दो दिन पूर्व मीरघाट पर लाठी लड़ने में उसका सिर फूट गया था। उस पर अब भी पट्टी बँधी हुई थी। रात-भर के जागरण से उसके सिर में ही नहीं, सिर के घाव में भी दर्द हो रहा था। उधर रूपचन्द की आँखें भी उनींदी हो गई थीं। अतः रूपचन्द ने फेंकू का प्रस्ताव तत्काल स्वीकार कर लिया और धर चलने के लिए उठ खड़ा हुआ। दक्षिण की ओर चार कदम चलकर दोनों दाहिनी ओर मुड़े और रूपचन्द ने सामने स्थित चौरे की ओर उंगली उठाकर कहा—“देखो भाई, वही जगह है जहाँ रात मेरे हाथ से मलाई का पुरवा झटक लिया गया।”

रूपचन्द १६-१७ वर्ष की उम्र का बालक-मात्र था। अभी-अभी पंजाब से काशी आकर गढ़वासी टोले में बस गया था। पड़ोस में जो गाने-बजाने का सार्वजनिक आयोजन सुना तो रात को दूकान से लौटकर नहीं गया, वरन् आधा पाव मलाई लेकर सीधे नीलकण्ठ जाने के लिए ब्रह्मनाल की ओर से चौरी की ओर मुड़ा। चौरी के पास पहुँचते ही किसी ने झपटकर पुरवा उड़ा लिया। चतुर्दिक निगाह दौड़ाने और रात त्वाँदनी रहने के बावजूद भी कोई नजर न आया।

उक्त घटना स्मरण आते ही उसके रोपें इस समय भी भरभरा उठे। उसके साथी वीसवर्षीय तरुण पहलवान फेंकू ने विज्ञ की भाँति सिर हिलाया और कहा—“हूँ।” रहस्य का रङ्ग और गाढ़ा हो गया।

सुबह का रङ्ग भी और अधिक निखर आया था। शाक-भाजी खरीद और गङ्गा-स्नान कर लोग उस रास्ते लौटने लगे थे। कुछ दूढ़ी स्त्रियाँ चौरे पर अरुद्धत फूल भी फेंक रही थीं। उन्होंने रूपचन्द की बात सुनी, उसकी विवरण विकृति देखी और कुछ स्मरण कर स्वयं भी

काँप उठीं। बगल से गुजरते हुए पुरुषों ने सुना; वे भी सिहर उठे।

फेंकू यह सब देख मुस्कराने लगा। एक वृद्ध ने कहा—“बेटा, हँसने की बात नहीं है; यह बड़े वीर का चौरा है।”

“अरे ठाकुर सिवनाथसिंह का न ? अपने राम को भी सब विदित है। इसी महल्ले में पैदा हुए और पले,” फेंकू ने गर्व से कहा।

रूपचन्द कभी उस वृद्ध और कभी अपने साथी की ओर देख रहा था। उसने पूछा—“क्यों, बात क्या है ? आप लोग बताते क्यों नहीं ?”

फेंकू ने कहा—“चलो घर, वहाँ बता देंगे।” बालकों की तरह मचल्लते हुए रूपचन्द ने कहा—“नहीं-नहीं, पहले यह बताओ कि सिवनाथसिंह कौन थे और यह चौरा क्यों बना ?” “इतनी उतावली थी तो वहाँ बैठकर पूरी लावनी ही क्यों न सुन ली ?” फेंकू ने डाँटा। “गाना-वाना मेरी समझ में नहीं आता। पण्डितजी आप, कहिए, सिवनाथसिंह कौन थे।”

वृद्ध पण्डित ने उत्तर दिया—“सिवनाथसिंह क्षत्रिय थे और थे नगर के विख्यात गुण्डे। चौबीसों घण्टे डङ्के की चोट सोलह पगी का नाच कराते थे—छमाछम। ६ और १ की ध्वनि से उनका घर गूँजता रहता था। खुली कौड़ी पड़ती थी। ‘न अण्टी न लासा, सफा खेल खुलासा,’ वाला मामला था उनका। नाम सुनकर लोगों का नख सरद होता था और वह खुद ऐसे तपते थे जैसा जेठ की दुपहरिया में सूरज तपता है। जैसे सूरज का जवाब चन्द्रमा है वैसे ही बाबू बहादुरसिंह सिवनाथसिंह के जोड़ीदार थे। उन्हीं की तरह बहादुर, उन्हीं की तरह शेर ! कहावत है कि घोड़े की लात घोड़ा ही सह सकता है। सो सिवनाथसिंह का बल बहादुरसिंह और बहादुरसिंह का तेज सिवनाथसिंह ही सह सकते थे। सागिरदों की ‘धड़क’ खोलने के लिए उन्हें दो दलों में बाँट दोनों फागुन-भर धर्मयुद्ध करते थे। वह धर्मयुद्ध ही था। पिता-पुत्र लड़ते थे और भाई-पर-भाई वार करता था। आजकल की तरह बुराई नहीं निकाली जाती थी, जिसमें वे सिर तुड़ाए बैठे हैं।”

वृद्ध ने जिस समय फेंकू की ओर उँगली उठाकर कहा उस समय फेंकू ने रूपचन्द का हाथ दबा रखा था और उसके ताकने पर कनखी से घर चलने का इशारा कर रहा था। वृद्ध ने यही देख उस पर व्यंग किया था।

उधर रूपचन्द वृद्ध की एक-एक बात सुन नहीं, पी रहा था। उसने फेंकू के इशारे की उपेक्षा कर दी। वृद्ध पुनः कहने लगा—“सौ बरस की बात है। बनारस में नया-नया अंग्रेजी राज हुआ था। तब पुलिस नहीं थी बरकन्दोज थे। तब ज़नानापन नहीं चलता था, मरदाने-पन की इज्जत थी। सुकदमा बनाया नहीं जाता था, सूँझों की गुर्रें-बाजी के कारण स्वयं बनता था। अंग्रेजी राज्य में देसी ढंग से जुआ खेलने और देसी शराब पीने को रोक थी; आज भी है। परन्तु सिवनाथसिंह के घर के आँगन में दो फड़ों पर कौड़ो फेंकी जाती थी और एक-एक फड़ के सामने सिवनाथसिंह और बहादुरसिंह एक हाथ में नङ्गी तलवार खींचे दूसरे हाथ से नाल की रकम उतारकर सामने रखी पेटों में डालते जाते थे। दरवाजा चौबीसों बघटे खुला रहता था, पर क्या मजाल कि पंछी पर मार सके !”

वृद्ध ने रुककर साँस ली। रूपचन्द आश्चर्य के समुद्र में उभ-चुभ हो रहा था। उसके ऊपर भय की भयावनी लहरें उठ-बैठ रही थीं। वृद्ध वक्ता मुस्कराया और फिर कहने लगा—“उस समय मिर्जा पाँचू शहर-कोतवाल थे। वह अपने को दूसरा लाल खँ समझते थे। बरकन्दोजों की पूरी पहचान लेकर गश्त के लिए निकलते थे। पाँच बार नमाज पढ़कर अपने ‘मजहबी’ होने का प्रचार किया था। सिवनाथसिंह के कारण उनकी बड़ी किरकिरी होती थी। मिर्जा पाँचू और उनके बरकन्दोजों ने सिवनाथ और बहादुर से टक्कर ली, लेकिन जैसे चट्टान से टकराकर लहर सौ टुकड़े होकर पीछे लौट जाती है, वे भी पहले तो प्रशस्त और मस्त लेकिन बाद में परास्त और त्रस्त होकर रह गए।

“अन्त में सिवनाथ और बहादुर के विनाश के लिए मिर्जा पाँचू ने

कुरान उठाकर कसम खाया और एक-दो कम्पनी याने पाँच सौ सिपाही लेकर सिवनाथसिंह का घर घेर लिया। सिवनाथसिंह बाहर गये थे, बहादुरसिंह मौजूद थे। परन्तु उनके हाथ-पाँव फूल गए। जुआरियों की मण्डली भी बबराई।

“सर्वाधिक चपल, साथ ही सर्वाधिक चालाक एक जुआरी ने उड़लकर द्वार बन्द कर लिया। बन्दूकों के कुन्दों से सिपाही फाटक पर चोट देने लगे। प्रहार दरवाजे पर नहीं, सिवनाथसिंह की शान पर ही रहा था। बहादुरसिंह ने उठने का प्रयत्न किया तो जुआरियों ने उन्हें बैठा दिया। इतने में बाहर भगदड़ मची। लोगों ने खिड़की के बाहर झाँककर देखा कि सिपाही हथियार फेंक-फेंककर भाग रहे हैं, दस-पाँच छुटपटा रहे हैं और दो-चार ठण्डे पड़े हैं। वहीं ठाकुर सिवनाथसिंह खड़े हैं—खून से लथपथ, क्रोध से आँठ चबाते और मानसिक चंचलता दबाने पाने के कारण तलवार नचाते।

“खिड़की से यह दृश्य देख बहादुरसिंह बहुत लजाए, दरवाजा खुलवा दिया, परन्तु सिवनाथसिंह ने कहा कि जिसने दरवाजा बन्द कर मेरा अपमान कराया है उसका सिर काट लेने के बाद ही अब मैं घर में प्रवेश करूँगा। ठाकुर की बात सुनकर सब एक-दूसरे का मुँह देखने लगे। अपराधी हाथ जोड़कर सामने आया। उसे देखते ही सिवनाथसिंह के मुँह से निकला—‘अरे पण्डित तुम !’

“‘हाँ धर्मावतार’, सिर झुकाये हुए जुआरियों की चिलम भरने-वाले ब्राह्मण ने कहा। कुछ सोचकर ठाकुर ने कहा—‘अच्छा, सामने से हट जाओ ! अब कभी मुँह न दिखाना।’

“पण्डित वैसे ही नतमस्तक वहाँ से हट गए। ठाकुर सिवनाथसिंह भी घर में गये। स्नान कर क्रोध की ज्वाला कुछ बुझाई और तब आँगन में आकर बैठ गए। सामने ही बहादुरसिंह भी बैठे थे। न वह इनकी ओर देखते थे और न यह उनकी ओर। इतने में वही ब्राह्मण पुनः दौड़ता हुआ आया और हँफते हुए बोला—‘सरकार, दो कम्पनी



फौज आई है। उसमें फिरंगी भी हैं। मिर्जा पाँचू ने कुरान उठाकर कसम खाई है कि मरेंगे या मारेंगे।’

“सिवनाथसिंह की भृकुटि में बल आ गया। वह उठे, दरवाजे की ओर चले, फिर कुछ सोचा और पण्डित से कहा—‘दरवाजा बन्द कर दो।’

“पण्डित ने मन-ही-मन मुस्कराते हुए द्वार बन्द कर दिया। इतने में फौज आ पड़ी। मकान घेर लिया गया। गोरे गाली देने और गोली चरसाने लगे।

“कुछ देर यह क्रम चला। सहसा बहादुरसिंह तलवार लिये उठे और झपटकर लिङ्की से नीचे कूद पड़े। अब सिवनाथसिंह भी बैठे रह न सके; वह भी कूदे। फिर क्या कहना था! दोनों ने तलवार के वह हाथ दिखाए कि शत्रु मुँह के बल आ रहा। उसी समय किसी गोरे की किर्च बहादुरसिंह के कलेजे में पार हो गई। एक दूसरे गोरे की गोली ने भी उसी समय उनकी कपाल-क्रिया कर दी। अब तो सिवनाथसिंह को और भी रोष हो आया। वह जी तोड़कर लड़ने लगे। इतने में एक तिलंगे की तलवार का ऐसा सच्चा हाथ उनकी गरदन पर पड़ा कि सिर छटककर दूर जा गिरा। एक बार तो सिपाही प्रसन्न हो उठे, परन्तु दूसरे ही क्षण यह देखकर उनका छक्का छूट गया कि कबन्ध वैसे ही तलवार चलाए और उनका नाश किये जा रहा है।”

कहते-कहते ब्राह्मण रुककर और फिर तीव्र स्वर में रूपचन्द की ओर उँगली उठाकर बोला—“जहाँ आप खड़े हैं, वहाँ एक तमोली की दूकान थी। सिवनाथसिंह वहाँ प्रायः पान खाते थे। कबन्ध भी तलवार घुमाते वहाँ पहुँचा जहाँ चौरा है और अभ्यासवश खड़े होकर उसने एक हाथ तमोली की ओर पसारा। ‘अरे बप्पारे’ चिल्लाकर तमोली बेहोश हो गया। कबन्ध भी लड़खड़ाकर गिर पड़ा।”

रूपचन्द का चेहरा फीका पड़ गया। उसे बेहोशी आती जान पड़ी। फँकू ने कहा—“तब से वहाँ रात-बिरात खाने-पीने की चीज

लेकर आने वालों के हाथ से ठाकुरसाहब झीन लेते हैं।”

रूपचन्द पूरा बेहोश हो गया। फेंकू को डकार आई और अधपकी मलाई की खट्टी-सी हल्की दुर्गन्ध वायु में व्याप्त हो गई। उधर गली के नुककड़ पर लावनीवाले गाए जा रहे थे—‘सिवनाथ बहादुरसिंह धीर का खूब बना जोड़ा !’

## एही ठैयाँ भुलनी हेरानी हो रामा !



: १ :

महाराष्ट्रीय महिलाओं की तरह धोती लपेटे, कच्छ बाँधे और तंग चोली कसे दुलारी दनादन दण्ड लगाती जा रही थी। उसके शरीर से टपक-टपककर गिरी बूँदों से भूमि पर पसीने का पुतला बन गया था। कसरत सप्ताप्त करके उसने चारखाने के अँगोछे से अपना बदन पोंछा, वैधा हुआ जूड़ा खोलकर सिर का पसीना सुखाया और तल्पश्चात् कद-आदम आईने के सामने खड़ी होकर पहलवानों की तरह गर्व से अपने भुजदण्डों पर मुग्ध दृष्टि फेरते हुए प्याज के टुकड़े और हरी मिरच के साथ उसने कटोरी में भिगोया हुआ चना चबाना आरम्भ किया।

उसका चणक-चर्बण-पर्व अभी समाप्त भी न हो पाया था कि किसी ने बाहर वन्द दरवाजे की कुण्डी खटखटाई। दुलारी ने जल्दी-जल्दी कच्छ खोलकर वाक्यादे धोती पहनी, केश समेटकर करीने से बाँध लिया और तब दरवाजे की खिड़की खोल दी।

बगल में बण्डल-सी कोई चीज दबाए दरवाजे के बाहर टुन्नु खड़ा था। उसकी दृष्टि शरमीली थी और उसके पतले ओठों पर रूँप-भरी फीकी मुस्कराहट थी। विलोल बेहयापन से भरी अपनी आँखें टुन्नु की आँखों से मिलती हुई दुलारी बोली—“तुम फिर यहाँ आये टुन्नु ? मैंने तुम्हें यहाँ आने के लिए मना किया था न ?”

टुन्नु की मुस्कराहट उसके ओठों में ही विलीन हो गई। उसने

गिरे मन से उत्तर दिया—“साल-भर का त्यौहार था, इसलिए मैंने सोचा कि...” कहते हुए उसने बगल से बगडल निकाला और उसे दुलारी के हाथों में दे दिया। दुलारी बगडल लेकर देखने लगी। उसमें खदर की एक साड़ी लपेटی हुई थी। दुन्नू ने कहा—“यह खास गांधी आश्रम की बनि है।”

“लेकिन इसे तुम मेरे पास क्यों लाये हो?” दुलारी ने कड़े स्वर से पूछा। दुन्नू का शीर्षवदन और भी सूख गया। उसने सूखे गले से कहा—“मैंने बताया न कि होली का त्यौहार था।” दुन्नू की बात काटते हुए दुलारी चिल्लाई—“होली का त्यौहार था तो तुम यहाँ क्यों आये? जलने के लिए क्या तुम्हें कहीं और चिता नहीं मिली जो मेरे पास दौड़े चले आए। तुम मेरे मालिक हो या बेटे हो या भाई हो; कौन हो? खैरियत चाहते हो तो अपना यह कफन लेकर यहाँ से सीधे चले जाओ।” और उसने उपेक्षापूर्वक धोती दुन्नू के पैरों के पास फेंक दी। दुन्नू की काजल-लगी बड़ी-बड़ी आँखों में अपमान के कारण आँसू भर आए। उसने सिर झुकाये हुए आर्द्रकण्ठ से कहा—“मैं तुमसे कुछ माँगता तो हूँ नहीं। देखो, पत्थर की देवी तक अपने भक्त द्वारा दी हुई भेंट नहीं ठुकराती; तुम तो हाड़-मांस की बनी हो।”

“हाड़-मांस की बनी हूँ तभी तो कुत्तों के मारे नाकौदम हो रहा है,” दुलारी ने कहा।

दुन्नू ने जवाब न दिया। उसकी आँखों से कज्जल-मलिन आँसू की बूँदें नीचे सामने पड़ी धोती पर टप-टप टपक रही थीं। दुलारी कहती गई—“अभी तुम्हारे दूध के दाँत भी नहीं टूटे और मजनुपन सिर पर सवार हो गया। बाप दिन-भर घाट अगोर कौड़ी-कौड़ी जुटाकर गृहस्थी चलाता है और बेटा आशिकी के घोड़े पर सवार सरपट दौड़ रहे हैं। तुम्हारे ही भले के लिए कहती हूँ। यह गली तुम जैसों के लिए नहीं है। और फिर आशिक भी होने चले तो मुझ पर जो शायद तुम्हारी माँ से भी उमर में बरस-भर बड़ी है।”

दुन्नू पाषाण-प्रतिमा बना हुआ दुलारी का भाषण सुनता जा रहा था। उसने इतना ही कहा—“मन पर किसी का बस नहीं; वह रूप या उमर का कायल नहीं होता।” और कोठरी से बाहर निकल वह धीरे-धीरे सीढ़ियाँ उतरने लगा। दुलारी भी खड़ी-खड़ी उसे देखती रही। उसकी भौं अब भी बक थी, परन्तु नेत्रों में कौतुक और कठोरता का स्थान करुणा की कोमलता ने ग्रहण कर लिया था। उसने भूमि पर पड़ी धोती उठाई; उस पर काजल से सने आँसुओं के धब्बे पड़ गए थे। उसने एक बार गली में जाते हुए दुन्नू की ओर देखा और फिर उस स्वच्छ धोती पर पड़े धब्बों को वह बार-बार भूमि पर लगी।

: २ :

दुलारी के जीवन में दुन्नू का प्रवेश हुए अभी कुल छः मास हुए थे। पिछले भादों में तीज के अवसर पर दुलारी खोजवां बाजार में गाने गई थी। दुककड़ पर गानेवालियों में दुलारी की सहती ख्याति थी। उसे पद्य में ही सवाल-जवाब करने की अद्भुत क्षमता प्राप्त थी। कजली गाने वाले बड़े-बड़े विख्यात शायरों की उससे कोर दबती थी। इसीलिए उसके मुँह पर जाने में सभी घबराते थे। उसी दुलारी को कजली दंगल में अपनी ओर से खड़ा कर खोजवां वालों ने अपनी जीत सुनिश्चित समझ ली थी, परन्तु जब साधारण गाना हो चुकने पर सवाल-जवाब के लिए दुककड़ पर चोट पड़ी और निपत्त से १६-१७ वर्ष का एक लड़का गौनहारियों की गोल में सबके आगे खड़ी दुलारी की ओर हाथ उठाकर ललकार उठा—“रनियाँ लऽ परमेसरी लोट !” (प्रामिसरी नोट) तब उन्हें अपनी विजय का पूरा विश्वास न रह गया।

बालक दुन्नू बड़े जोश से गा रहा था—

“रनियाँ लऽ परमेसरी लोट !

दरगोड़े से घेवर बुँदिया

दे माथे मोती कऽ बिंदिया  
अउर किनारी में सारी के  
टाँक सोनहली गोट । रनियाँ...”

शहनाई वालों ने दुन्नू के गीत को बन्द बाजे में दोहराया। लींग यह देखकर चकित थे कि बात-बात में तीरकमान हो जानेवाली दुलारी आज अपने स्वभाव के प्रतिकूल खड़ी-खड़ी मुस्करा रही है। कण्ठ-स्वर की मधुरता में दुन्नू दुलारी से होड़ कर रहा था और दुलारी सुग्ध खड़ी सुन रही थी।

दुन्नू के इस सार्वजनिक आविर्भाव का यह तीसरा या चौथा अवसर था। उसके पिता घाट पर बैठकर और कच्चे महाल के दस-पाँच घर यजमानी में सत्यनारायण की कथा से लेकर श्राद्ध और विवाह तक कराकर कठिनाई से गृहस्थी की लौका खे रहे थे। परन्तु पुत्र को आचार्यों की संगति में शायरी का चस्का लगा। उसने भैरोहेला को अपना उस्ताद बनाया और शीघ्र ही सुन्दर कजली-रचना करने लगा। वह पद्यात्मक प्रश्नोत्तरी में भी कुशल था और अपनी इसी विशेषता के बल पर वह बजरङ्गीहा वालों की ओर से बुलाया गया था। उसकी ‘शायरी’ पर बजरङ्गीहा वालों ने ‘वाह-वाह’ का शोर मचाकर सिर पर आकाश उठा लिया। खोजवां वालों का रंग उत्तर गया। दुन्नू ने दुलारी के पके जामुन-जैसे काले रंग की ओर इशारा करके पद्य में कहा—

“तुम्हें दुनिया नारी क्यों कहती है। तुम तो सचमुच कोकिल हो। रंग भी तुम्हारा कोकिल-जैसा ही है। कण्ठ भी उसकी कूक को मात करता है। कोकिल को कौण्ड की मादा पालती है; तुम्हारा भी पोषण दूसरों द्वारा हुआ है। कोयल की आँखें लाल-लाल होती हैं। वह कभी भी पूरी हुआ चाहती है। मेरा गाना सुनकर तुम्हारे नेत्र भी लाल होते जा रहे हैं।”

दुन्नू ने भूल की। दुलारी की आँखें क्रोध से नहीं गाँजे की आग से लाल हो रही थीं। वह दुन्नू का यह आक्षेप सुनकर जोर से हँस

पड़ी। दुन्नू का गीत भी समाप्त हो गया।

पुनः दुवकड़ पर चोट पड़ी। शहनाई का मधुर स्वर गूँजा। अब दुलारी की बारी आई। उसने अपनी दृष्टि मद-विह्वल बनाते हुए दुन्नू के दुबले-पतले परन्तु गोरे-गोरे चेहरे को भर-आँख देखा और उसके कण्ठ से छल-छल करता स्वर का सोता फूट निकला—

“कोढ़ियल मुँ हवैँ लेब बकोट  
तोरे बाप तऽ घाट अगोरलन  
कौड़ी-कौड़ी जोर बटोरलन  
तैं सरबउला वोख जिन्नगी में  
कव देखले लोट ? कोढ़ियल...”

अब बजरडीहा वालों के चेहरे हरे हो चले, वे बाहवाही देते हुए सुनने लगे। दुलारी गा रही थी—

“तुम्हे लोग आदमी व्यर्थ समझते हैं। तू तो वास्तव में बगुला है। बगुले के पर-जैसा ही तेरे शरीर का रंग है। वैसे तू बगुलाभगत भी है। उसी की तरह तुम्हे भी हंस की चाल चलने का हौसला हुआ है। परन्तु कभी-न-कभी तेरे गले में मड़ली का काँटा जरूर अटकेंगा और उसी दिन तेरी कलाई खुल जायगी।”

इसके जवाब में दुन्नू ने गाया था—

“जेतना मन मानै गरिआवऽ  
अइसैँ दिल्कऽ तपन बुभावऽ  
अपने मनकऽ बिथा सुनाइब  
हम डंके के चोट। रनियाँ...”

इस पर सुन्दर के ‘मालिक’ फेंकू सरदार लाठी लेकर दुन्नू को मारने दौड़े। दुलारी ने दुन्नू की रक्षा की।

यही दोनों का प्रथम परिचय था। उस दिन लोगों के बहुत कहने पर भी दोनों में से किसी ने भी गाना स्वीकार नहीं किया। मजलिस बंदमज़ा हो गई।

दुन्नू को विदा करने के बाद जब दुलारी प्रकृतिस्थ हुई तो सहसा उसे खयाल पड़ा कि आज दुन्नू की वेश-भूषा में भारी अन्तर था। आबरवी की जगह खदर का कुरता और लखनवी दोपलिया की जगह गांधी टोपी देखकर दुलारी ने दुन्नू से उसका कारण पूछना चाहा था। परन्तु उसका अवसर ही नहीं आया। उसने धीरे-धीरे जाकर अपने कपड़ों का सन्दूक खोला और उसमें बड़े यत्न से दुन्नू द्वारा दी गई साड़ी सब कपड़ों के नीचे दबाकर रख दी।

उसका चित्त आज चंचल हो उठा था। अपने प्रति दुन्नू के हृदय की दुर्बलता का अनुभव उसने पहली ही मुलाकात में कर लिया था। परन्तु उसने उसे भावना की एक लहर-मात्र माना था। बीच में भी दुन्नू उसके पास कई बार आया। परन्तु कोई विशेष बातचीत नहीं हुई। कारण, दुन्नू आता, घण्टे-आध घण्टे दुलारी के सामने बैठा रहता, पूछने पर भी हृदय की कामना प्रकट न करता, केवल अत्यन्त मनो-योग से दुलारी की बातें सुनता और फिर धीरे से झुआ की तरह खिसक जाता। यौवन के अस्ताचल पर खड़ी दुलारी दुन्नू के इस उन्माद पर मन-ही-मन हँसती। परन्तु आज उसे कृशकाय और कच्ची उमर के पाण्डुमुख बालक दुन्नू पर करुणा हो आई। पतित जीवन की अंधेरी घाटियों में पच्चीस वर्ष लगातार चक्कर लगा लेने के बाद अब दुलारी को यह समझने में देर न लगी कि उसके शरीर के प्रति दुन्नू के मन में कोई लोभ नहीं है। वह जिस वस्तु पर आसक्त है उसका सम्बन्ध शरीर से नहीं, आत्मा से है। उसने आज यह भी अनुभव किया कि आज तक उसने दुन्नू की जितनी उपेक्षा दिखाई है वह सब कृत्रिम थी। सच तो यह है कि उसके हृदय के एक निश्चल कोने में दुन्नू का आसन दृढ़ता से स्थापित है। फिर भी वह यह तथ्य स्वीकार करने के लिए प्रस्तुत नहीं थी। वह सत्यता का सामना नहीं करना चाहती थी। वह घबरा उठी; विचार की उलझन से बचने लगी। उसने चूल्हा



जलाया और रसोई की व्यवस्था में जुट पड़ी। त्योंही धोतियों का एक बगडल लिये फेंक सरदार ने उसकी कोठरी में प्रवेश किया। दुलारी ने धोतियों का बगडल देख धर से दृष्टि फेर ली। फेंक ने बगडल उसके पैरों के पास रख दिया और कहा—“दिखो तो, कैसी थकिया धोतियाँ हैं !”

बगडल पर ठोकर जमाते हुए दुलारी ने कहा—“तुमने तो होली पर साड़ी देने का वादा किया था।”

“वह वादा तीज पर पूरा कर दूँगा। आजकल रोजगार बड़ा मन्दा पड़ गया है,” फेंक ने समझाते हुए कहा।

“जुए के रोजगार में तो सुना है, हमेशा नालची को ही फायदा रहता है,” दुलारी ने कहा।

“रोजगार का भार-पेंच तुम क्या समझोगी ? पचास रुपया रोज कोतवाल साहब को देना पड़ता है। वहीं दस-बीस रुपया रोज हलके की पुलिस को चटाने में उड़ जाता है। तीज पर तुम्हें बनारसी साड़ी जरूर पहना दूँगा,” दुलारी को आश्वासन देता हुआ फेंक बोला।

दुलारी फेंक को उत्तर देना ही चाहती थी कि जलाने के लिए विदेशी वस्त्रों का संग्रह करता हुआ देश के दीवानों का दल औरवनाथ की संकरी गली में घुसा और ‘भारतजननि तेरी जय तेरी जय हो’ गीत की ध्वनि से उभय पार्श्व में खड़ी इमारतों की प्रत्येक कोठरी गूँज गई। एक बड़ी-सी चादर फैलाकर चार व्यक्तियों ने उसके चारों कोनों को मजबूती से पकड़ रखा था। उसी पर खिड़कियों से धोती, साड़ी, कमीज़, कुरता, टोपी आदि की वर्षा हो रही थी।

सहसा दुलारी ने भी अपनी खिड़की खोली और मैचैस्टर तथा लङ्काधायर के मिलों की बनी बारीक सूत की मखमली किनारेवाली नई कोरी धोतियों का बगडल नीचे फैली चादर पर फेंक दिया। चादर सँभालने वाले चारों व्यक्तियों की आँखें एक साथ खिड़की की ओर उठ गईं; कारण, अब तक जितने वस्त्रों का संग्रह हुआ था वे अधिकांश

फटे-पुराने थे। परन्तु यह जो नया बण्डल गिरा उसकी धोतियों का वह तक न खुला था। चारों व्यक्तियों के साथ जुलूस में शामिल सभी लोगों की आँखें बण्डल फेंकने वाली की तलाश खिड़की में करने लगीं, त्योंही खिड़की पुनः धड़के से बन्द हो गई। जुलूस आगे बढ़ गया।

जुलूस में सबके पीछे जाने वाले खुफिया पुलिस के रिपोर्टर अली-सगीर ने भी यह दृश्य देखा। अपनी फर्माटी सूँझों पर हाथ फेरते हुए सज्जग नेत्रों से मकान का नज़र दिगाग में नोट कर लिया। इतने में ही ऊपर खिड़की का एक पल्ला फिर खुला और तुरन्त ही पुनः धड़के से बन्द भी हो गया। परन्तु इसी बीच अलीसगीर ने देख लिया कि क़िवाड़ दुलारी ने खोला था और एक पुरुष ने झटके से उसका हाथ क़िवाड़ के पल्ले पर से हटा दिया और दूसरे हाथ से पल्ला बन्द कर दिया। उस पुरुष की आकृति में पुलिस के मुखयिर फेंकू सरदार की उड़ती झलक देख पुलिस-रिपोर्टर के रौधीले चेहरे पर मुस्कान की क्षीण रेखा क्षण-भर के लिए खिंच गई। उसने तनिक हटकर चबूतरे पर बैठे वेनी तमोली के सामने एक दुश्मनी फेंक दी।

: ४ :

फेंकू सरदार की चौड़ी और पुष्ट पीठ पर शपाशप झाड़ू झाड़ती तथा उनके पीछे-पीछे धमाधम सीढ़ी उतरती दुलारी चिल्लाई—“निकल, निकल, अथ मेरी देहरी डौंका तो दाँत से तेरी नाक काट लूँगी।”

उसकट क्रोध से दुलारी का आँचल खुल पड़ा था, उसके नथने फूल गए थे, अधर फड़क रहा था, आँखों से ज्वाला-सी निकल रही थी और स्नेहसिक्त जूड़ा बिखरकर उसके निर्बसन वक्ष का लज्जा-निवारण कर रहा था। फेंकू के गली में निकलते ही उसने दरवाजा बन्द कर लिया। उधर पुलिस-रिपोर्टर से आँखें चार होते ही भेपने के बावजूद लाचार-सा होकर फेंकू उसकी ओर बढ़ा और इधर धीरे-धीरे दुलारी आँगन में लौटी। आँगन में खड़ी उसकी संगिनियों और पड़ोसियों ने उसकी ओर

कुत्तल-भरी दृष्टि से देखा, परन्तु दुलारी ने उनकी ओर आँख तक न उठाई। सीढ़ी चढ़कर उपेक्षा से झाड़ू अपनी कोठरी के द्वार पर फेंकती हुई वह अपनी कोठरी में जा घुसी। चूल्हे पर बटलोही में दाल चुर रही थी। उसने पैर की एक ठोकर से बटलोही उलट दी। सारी दाल चूल्हे में जा गिरी। आग बुझ गई।

परन्तु दुलारी के दिल की आग अब भी भट्टी की तरह जल रही थी। पड़ोसियों ने उसकी कोठरी में आकर वह आग बुझाने के लिए मीठे वस्त्रों की जल-धारा गिराना आरम्भ किया। फलस्वरूप वह ठण्डी भी होने लगी कि इसी बीच फेंक की पुरानी रचिता बिट्टो के मुँह से निकल पड़ा—“हाँ दुलारी! भरद-मानुस के ऊपर तुमने झाड़ू कैसे उठा लिया? फिर उसके ऊपर जिसने तुम्हें रानी की तरह रख छोड़ा है?” और दुलारी फिर उबल उठी। नियमित व्यायाम से पुष्ट अपनी भुजाओं को अभिमानपूर्वक देखते हुए उसने कहा—“रानी बनाकर रखा है तो कौनसा जग जीत लिया। मैंने भी क्या अपनी अनभोल इज्जत उसे नहीं सौंप दी? नारी के प्राण्य सहज सम्मान से वंचित होने की कीमत क्या इतनी भी नहीं?”

दुलारी को पुनः भड़कते देख कुन्दन ने कहा—“ठीक कहती हो बहन! पैसे के बल पर तन खरीदा जा सकता है, मन नहीं। लेकिन आज बात क्या हुई जो.....?”

कुन्दन की बात काटती हुई दुलारी बोली—“जरतुहा है, और क्या? तुम्हीं लोग बताओ, कभी दुन्नू को यहाँ आते देखा है?”

“यह तो हम आधी गंगा में खड़े होकर कह सकते हैं कि दुन्नू यहाँ कभी नहीं आता,” मींगुर की माँ ने कहा। वह यह बात बिलकुल ही भूल गई थी कि उमने कुल दो घण्टा पहले दुन्नू को दुलारी की कोठरी से निकलते देखा था। मींगुर की माँ की बात सुनकर अन्य स्त्रियाँ ओठों में ही मुस्कराईं, परन्तु किसी ने प्रतिवाद नहीं किया। दुलारी पुनः शान्त हो चली। इतने में कन्धे पर जाल डाले नौ वर्षीय

बालक श्रीगुरु ने आँगन में प्रवेश किया और आते ही उसने ताजा समाचार सुनाया कि दुन्नू महाराज को गोरे सिपाहियों ने मार डाला और लाश भी उठा ले गए।

और कोई दिन होता तो दुलारी इस समाचार पर हँस पड़ती, दुन्नू को दो-चार गालियाँ सुनाती, परन्तु आज वह संवाद सुन स्तब्ध हो गई। उसने यह भी न पूछा कि घटना कहाँ और किस तरह हुई। कभी किसी बात पर न पसीजने वाला उसका हृदय कातर हो उठा और सदैव मरुभूमि की तरह धू-धू जलने वाली उसकी आँखों में मेघ-माला घिर आई।

उसने पड़ोसियों की निगाह से अपने आँसुओं को छिपाने का कोई प्रयत्न नहीं किया। पड़ोसिनें भी कर्कशा दुलारी के हृदय की यह कौमलता देख दङ्ग हो गईं। प्रायः वे सभी पतिता थीं और सच्चे पतिता का पहला लक्षण हृदयहीनता ही होता है। उन्होंने दुलारी के इस आचरण को वारवनिता-सुलभ अभिनय मात्र समझा। बिट्टो ने दिल्लगी भी की। उसने कहा—“हम लोगों का जो रोजगार है उसमें तो रंडापे का दुख सबसे ज्यादा छिपाया जाता है।”

“मुझे लुकाछिपी फूटी आँख नहीं सुहाती। मैंने तो आज तक जो-कुछ भी किया, सब डंके की चोट,” दुलारी ने कहा। वह उठी और सबके सामने ही सन्दूक खोल उसमें से दुन्नू की दी हुई आँसुओं के काले धब्बों से भरी सहर की धोती निकाल उसने पहन ली। उसने श्रीगुरु को बुलाकर पूछा—“दुन्नू कहाँ मारा गया?” श्रीगुरु ने बताया—“टाउनहाल।” और जब वह टाउनहाल जाने के लिए घर से बाहर निकली तो दरवाजे पर ही थाने के मुंशी के साथ फैंक सरदार ने आकर कहा कि दुलारी को थाने जाना होगा; आज अमनसभा द्वारा आयोजित समारोह में उसे गाना पड़ेगा।

रिपोर्ट की कापी मेज पर पटकते हुए प्रधान संवाददाता ने अपने सहकारी को डाँटा—“शर्माजी, आप तो अखबार की रिपोर्टरी छोड़कर चाय की दुकान खोल लेते तो अच्छा होता। संवाद-संग्रह तो आपके बूते की बात नहीं जान पड़ती।” भयभीत शर्माजी ने गड्ढे में कौड़ी खेलती हुई अपनी आँखों पर से चश्मा उतारकर उसे कुरते से पोंछते हुए पूछा—“क्यों, क्या हुआ ?”

प्रधान संवाददाता ने खीसकर कहा—“यह जो आप पन्ने-पर-पन्ना अलिफलैला की कहानी से रँग लाथे हैं, वह कहाँ छुपेगा और कौन छुपेगा, इस पर भी आपने कुछ विचार किया है ? आपने जो लिखा है उसका आपके सिवा कोई और भी गवाह है ? आज आपकी रिपोर्ट छाप दूँ तो कल ही अखबार बन्द हो जाय; सम्पादकजी बड़े घर पहुँचा दिए जायँ।”

अपने सम्बन्ध में चाली होती सुनकर सम्पादकजी भी सजग हुए। उन्होंने पूछा—“क्या बात है ?”

“यही शर्माजी की रिपोर्टिंग पर झूल रहा हूँ; और क्या ?” प्रधान संवाददाता ने कहा।

“पढ़िए,” सम्पादक ने आदेश दिया। प्रधान संवाददाता ने रिपोर्ट की कापी शर्माजी की ओर बढ़ाते हुए कहा—“लीजिए, आप ही पढ़ सुनाइए। वह शीर्षक भी पढ़ दीजिएगा जो आपने संवाद पर लगाया है। क्या शीर्षक है ?”

“एही ठैयाँ झुलानी हेरानी हो रामा,” भैंप-भरी सुद्रा में शर्माजी ने कहा और फिर धीरे-धीरे वह रिपोर्ट पढ़ने लगे—

“कल ६ अप्रैल को नेताओं की अपील पर नगर में पूर्ण हड़ताल रही। यहाँ तक कि खोमचे वालों ने भी नगर में फेरी नहीं लगाई। सबेरे से ही जुलूसों का निकलना जारी हो गया, जो जलाने के लिए विदेशी वस्त्रों का संग्रह करता जाता था। ऐसे ही एक जुलूस के साथ नगर का

प्रसिद्ध कजली-गायक दुन्नू भी था। उक्त जुलूस जब टाउनहाल पहुँचकर विवटित हो गया तो पुलिस के जमादार अलीसगीर ने दुन्नू को जा पकड़ा और उसे गालियाँ दीं। गाली का प्रतिवाद करने पर जमादार ने उसे बूट की ठोकर मारी। चोट पसल्लो में लगी। वह तिल-मिल्लाकर जमीन पर गिर गया और खुँह से एक चिस्लू खून निकल पड़ा। पास ही गारे सैनिकों की गाड़ी खड़ी थी। उन्होंने दुन्नू को उठाकर गाड़ी में लाद लिया। लोगों से कहा गया कि अस्पताल ले जा रहे हैं। परन्तु हमारे संवाददाता ने गाड़ी का पीछा करके पता लगाया है कि वास्तव में दुन्नू मर गया। रात के आठ बजे दुन्नू का शव वरुणा में प्रवाहित किये जाते भी हमारे संवाददाता ने देखा है।

“इस सिलसिले में यह भी उल्लेख है कि दुन्नू का दुलारी नाम्नी गौनहारिन से भी सम्बन्ध था। कल शाम अमन सभा द्वारा टाउनहाल में आयोजित समारोह में भी, जिसमें जनता का एक भी प्रतिनिधि उपस्थित नहीं था, दुलारी को नचाया-गवाया गया। उसे भी शायद दुन्नू की मृत्यु का संवाद मिला चुका था। वह बहुत उदास थी और उसने खहर की एक साधारण धोली-मात्र पहन रखी थी। सुना जाता है कि उसे पुलिस जबरदस्ती ले आई थी। वह उस स्थान पर गाना नहीं चाहती थी जहाँ कुल ८ घण्टे पहले उसके प्रेमी की हत्या की गई थी। परन्तु विवश होकर उसे गाने के लिए खड़ा होना पड़ा। कुख्यात जमादार अलीसगीर ने मौसमी चीज गाने की म्फरमाहश की। दुलारी ने फीकी हँसी हँसकर गाना आरम्भ किया। उसने कुछ अजीब दर्द-भरे गले से गाया—‘एही ठैयाँ झुलनी हेरानी हो रामा, कासों में पूछूँ ?’

“पास ही में कम्पनी बाग के फूलों की खुशबू से वायुमण्डल आमो-दित हो उठा था। चारों ओर सन्नाटा छाया हुआ था जिसे भेदकर दुलारी की स्वरलहरी गूँज उठी—

‘एही ठैयाँ झुलनी हेरानी हो रामा,  
कासों में पूछूँ ?’

“बूट की ठोकर खाकर दोपहर दुन्नू जिस स्थान पर गिरा था उसी स्थल पर दृष्टि जमाये हुए दुलारी ने दोहराया—‘एहि ठैयां झुलनी हेरानी हो रामा’ और फिर चारों ओर उद्भ्रान्त दृष्टि घुमाते हुए उसने गाया—‘कासों में पूछूँ ?’ उसके अधरप्रान्त पर स्मिति की एक क्षीण रेखा-सी खिंची । उसने गीत का दूसरा चरण गाया—

‘सास से पूछूँ, ननदिया से पूछूँ

देवरा से पूछत लजानी हो रामा !’

“‘देवरा से पूछत’ कहते-कहते वह बिजली की तरह एकदम घूमी और जमादार अलीसगीर की ओर देख उसने लजाने का अभिनय किया । उसकी आँखों में आँसू की बूँदें छहर उठीं, या यों कहिए कि वे पानी की कुछ बूँदें भी जो वरुणा में दुन्नू की लाश फेंकने से झिटकीं और अब दुलारी की आँखों में प्रकट हुईं । वैसा रूप पहले कभी न दिखाई पड़ा था—आँधी में भी नहीं, समुद्र में भी नहीं, मृत्यु के गम्भीर आविर्भाव में भी नहीं ।”

“सत्य है, परन्तु छप नहीं सकता,” सम्पादक ने कहा ।

## राम-काज छन भंगु सरौरा

• • • • •

: १ :

“श्री सीताराम का मन्दिर टूटा, महन्त सीताराम ने गोहार लगाई और बाबू सीताराम लुट गए।”

चूने में दही मिलाकर उसे छानने में व्यस्त बेनी तमोली के मस्तिष्क में खण्डहर की भिखारिन के उक्त शब्द गूँजते रहे। गत रात पहली ही सुलाकात में उस भिखारिन ने बेनी के मन पर गहरा प्रभाव डाला था। उसकी बातों से उसे बड़ी शान्ति मिली थी। वह बार-बार सोचता था कि भिखारिन की यह बात कितनी सच है कि मन की आग तिल-तिल जिगर जलाने से ठण्डी होती है।

इधर चूना भी तैयार हो गया। कथा, चूना और सुपारी के मृत्पात्रों को पान की दौरी में करीने से सजाकर और दौरी कमर पर रखे बेनी घर से बाहर निकला। नित्य की भाँति जब वह दुलारी के घर के सामने वाले चबूतरे पर आया तो उसने देखा कि उसके स्थान पर आज पुलिस ने कब्जा कर रखा है। उस सँकरी गली में जन-समुद्र उमड़ आया है। जनता के चेहरे पर कौतूहल और आतंक की छाया है और पुलिस-कर्म-चारियों के मुखमण्डल पर अवसरजनित महत्त्व से मण्डित गुरुता-पूर्ण गम्भीरता की माया।

बेनी एक ओर दीवार से सटकर खड़ा हो गया और आँखों से ही वे चिह्न टटोलने लगा जिनसे उस घटना पर प्रकाश पड़ सके, जिसके



कारण गली में इतनी भीड़ हो गई। बेनी जानता था कि दुलारी की गणना बदनाम औरतों में है। साथ ही वह यह भी मानता था कि नासवर मर्द और बदनाम औरत को देखने का कुतूहल सभी को होता है। अतः दुलारी के घर पुरुषों की भीड़ लग जाना कोई असाधारण बात नहीं। अचरज की बात इतनी ही है कि पुलिस क्यों आई है।

जितने मुँह उतनी बातें थीं। परन्तु सबका निष्कर्ष यही था कि छत की कड़ी में धोती बाँधकर दुलारी ने फाँसी लगा ली। लारा अब भी वैसे ही लटक रहा है। घटना आत्महत्या की है, इसमें किसी को सन्देह न था। प्रश्न केवल एक था कि दुलारी ने आत्महत्या की क्यों? इस प्रश्न का उत्तर केवल बेनी के पास था, परन्तु घटना जान खेने के बाद बेनी बगल में पान की दौरी दबाए भीड़ में से निकला जा रहा था।

गली के मोड़ पर स्थित नल पर पानी भरने के लिए कुछ औरतें एकत्रित थीं। उन्हीं के बीच खड़ा दसवर्षीय बालक भीगुर नेताओं की तरह भाषण कर रहा था और औरतें बड़ी तन्मयता से उसका वाग्मिलास सुन रही थीं। भीगुर को यह महत्त्व प्राप्त होने का कारण केवल यह था कि वह भी उसी कोठरी के नीचे वाली कोठरी में अपनी माँ के साथ किराये पर रहता था जिसमें दुलारी ने आत्महत्या की थी। कन्धों पर विरूपात सिर रखने वाले के पैरों की धूल भी माथे चढ़ाई जाती है। बालक भीगुर बड़े प्रौढभाव से कह रहा था—“हमें सब मालूम है कि ई कसबिन काहे जान दे देखस। दुनुआं के मामिले में फेंकू से विगड़ गइल। बस अब बुढ़ौती में के पृछी, यही सोच में ऊ मर गइल।”

कच्चे मुँह पक्की बातें सुनने में औरतों को रस मिलता है, पुरुष सिद्धि जाते हैं। वही बात यहाँ पर भी हुई। बालक भीगुर की बात पर जवान औरतें मुँह में आँचल ठूसकर हँसने लगीं, बूढ़ियों ने गम्भीरता से मुस्कुराने के प्रयत्न में अपना पोपला मुँह और भी विकृत बनाते हुए केवल इतना ही कहा—“ठीक कहत हो।” परन्तु आसपास खड़े

मदों को भींगुर को छोटे सुँह बड़ो बात नहीं सुहाई । दो-चार ने ताच्छील्यपूर्ण स्वर में कहा—“भाग, भाग, आपन काम देख ।” बेनी ने भी भींगुर की बातें सुनीं और घृणा से सुँह फेर आगे बढ़ गया । उसके पैर राजघाट किले के खण्डहरों की ओर बढ़े जा रहे थे ।

मछोदरी पर राजघाट वाले रास्ते का मोड़ मिला । ठीक मोड़ पर बनी एक दूकान के चबूतरे की ओर बेनी ने देखा और उसका मन विषाद से भर उठा । कुल बारह घण्टे पड़ले रात को आठ बजे किले के खण्ड-हर से लौटते समय थककर दुलारी इस चबूतरे पर दस मिनट बैठी थी और अब इतनी दूर चली गई कि खयाल भी उसके पास तक जाते थकता है । विषाद-विशीर्ण रहने पर भी बेनी मानव-मन और तन की सुकुमारता और नश्वरता पर मुस्कराया और चबूतरे की ओर से आँखें मोड़ आगे बढ़ा । वह सोचता जा रहा था कि पिछली साँझ कितनी विचित्र थी । वह उस साँझ को गंगा के किनारे-किनारे लहरों से यह पूछने चल पड़ा था कि ‘बोलो, तुमने मेरी नवोढा पत्नी को कहाँ छिपा लिया है ।’ उसने आदिकेशव के घाट पर पहुँचकर यह भी विचार किया था कि उसका पता लगाने के लिए मैं स्वयं गंगा में कूद पड़ूँ । वह मदी पर से कूदने के लिए सीढ़ियाँ चढ़ ही रहा था कि उसने देखा कि दुलारी घाट की अन्तिम सीढ़ी पर बैठी अपनी ही धोती से अपने हाथ-पैर बाँध रही है । वह ऊपर रुककर देखने लगा कि दुलारी अपने हाथ-पैर लपेटने के बाद पानी में लुढ़क गई । बेनी ने भी छलाँग मारी और वह जब उतराया तो उसके हाथ में दुलारी की चोटी थी ।

दुलारी को बन्धन-मुक्त कर सीढ़ी पर लिटा देने के बाद बेनी उससे जरा हटकर बैठ रहा । तत्काल पानी से निकाल ली जाने के कारण दुलारी भी शीघ्र ही स्वस्थ होकर उठ बैठी और बेनी से उसने तुरन्त प्रश्न किया—

“का ही बरई ! तूँ हमें काहे निकसलऽ ?”

“त कउनोँ गुनाह नाही कहली दुलारी, डूबै में बड़ा कस्ट होला ।

हमार मेहररुआँ डूव के गायब हो गइल,” बेनी ने जवाब दिया ।

“अच्छा नाहीं कहलऽ ! करेजे में बड़ी आग हौ, ठण्डी हो जात,”  
दुलारी ने हसरत-भरे स्वर में कहा । बेनी भी जवाब में कुछ कहने जा  
ही रहा था कि किसी ने ऊपर से कहा—“यह आग पानी से नहीं, तिल-  
तिल जिगर जलाने से ठण्डी होती है ।”

दुलारी और बेनी दोनों ने एक साथ आँखें ऊपर उठाईं, देखा कि  
चार-पाँच सीढ़ी ऊपर बड़े ही मैले-कुचैले परिधान में एक प्रौढ़ा नारी  
खड़ी है । उसकी वयस २३-२४ वर्ष थी; अब भी उसके रूप में तेज  
था । तन कुश होने पर भी चेहरे पर लकीरें बहुत कम थीं अर्थात् आग  
शायद जल्दी जली थी, इसलिए धुआँ कम उठा था । दोनों ही उस  
अपरिचिता नारी की ओर एकटक देखते रह गए । उसने पुनः कहा—  
“अगहन की साँझ है, भीगा रहना ठीक नहीं । मेरे साथ आओ ।”

उसके स्वर में आदेश की गूँज थी । बेनी और दुलारी उसकी  
उपेक्षा न कर सके और उसके पीछे-पीछे चलकर खण्डहर के जंगली  
भाग में एक भूइंधरे के भीतर घुसे । भूइंधरा भीतर से बहुत प्रशस्त  
था । कोने में एक कब्र बनी थी । कब्र थी तो कच्ची पर उस पर चूना  
पुता हुआ था और फूल बिखरे थे । सिरहाने एक दिया भी टिमटिमा  
रहा था । बेनी और दुलारी दोनों चिन्नवत् खड़े रहे । खूँटी पर टँगे  
झोले में से एक धोती निकालकर दुलारी को देते हुए अपरिचिता नारी  
ने कहा—“देखते क्या हो ? यह उस बहादुर का मजार है जो सुहृदवत  
को खुदा समझता था और जिसने खुदा के नाम पर समर में अपनी  
जान दे दी ।”

दुलारी और बेनी दोनों के सिर अपने-आप कब्र के सामने झुक  
गए ।

: २ :

रास्ता चलते बेनी की आँखों के आगे भूइंधरे में रातवाला दृश्य

घूम गया। उसने सोचा कि खखडहर की भिखारिन कितनी पढ़ी-लिखी है। बात-बात में सैर (शेर) कहती थी। दुलारी के धोती बदल लेने के बाद उसने दोनों से जो प्रश्न किया था वह भी सैर में ही। उसने पूछा था—

“जिन्दगी से इस कदर बेजार क्यों हो ?

डूब मरने के लिए तैयार क्यों हो ?”

यदि बेनी भी शायर होता या उसकी वाणी भी शिक्षित होती तो उसने निश्चय ही उत्तर दिया होता कि

“मौत का एक दिन मुअय्यन है

नींद क्यों रात-भर नहीं आती ?”

और यदि दुलारी का भी बौद्धिक स्तर काफी ऊँचा होता और प्रश्न करने वाली की भाँति वह भी शोशायरी में माहिर होती तो सम्भवतः यही जवाब देती कि

“झिन तुम्हारे मैं जी गई अब तक

तुमको क्या, खुद मुझे यकीन नहीं !”

परन्तु यह क्षमता न रहने से बेनी ने केवल इतना ही कहा था कि “मेरी फुलवारी गंगा की लहरों ने लूट ली।” और दुलारी केवल साँस भर-कर मौन रह गई थी। इस पर भिखारिन ने फिर पूछा था कि “क्या तुम्हें अपने आशिको-माशूक खोकर उनकी कोई ऐसी निशानी हाथ न लगी जिसे तुम अपने प्यारों के पवज़ प्यार कर सकते, उसे ही देखकर मरे के नाम पर जी सकते ?” इस पर बेनी ने बताया था कि “डूबी पत्नी की खोज करने में मैं एक गाय पा गया” और दुलारी ने कहाथा कि “मेरा प्रेमी मरने के पहले खहर की एक धोती मुझे दे गया।”

यह सुनते ही वह वृद्धा नारी बड़ी कड़वाहट से बोल उठी थी—  
“तब तुम दोनों ही भारी बुज़दिल हो। ऐसी नायाब चीज़ें पास रहते भी जिन्दा नहीं रह सकते ?” दुलारी ने दबी जबान से उसे जवाब दिया था कि “दुख में जिन्दगी बिताना बहुत ही मुश्किल है” और प्रौढ़ा ने इस

जवाब पर बिगड़कर कहा था—“गलत, बिलकुल गलत ! दुनिया में सबसे सहल काम है सुख में भी दुख से मर जाना और सबसे सुरिकल काम है दुख में भी सुख से जिन्दगी बिताना ।” प्रौढ़ा की बात पर दुलारी को हँसी आ गई थी । उसने कहा था—“ये सब कहने की बातें हैं; दुनिया में कौन ऐसा है जिसने दुख में भी सुख से जिन्दगी बिताई हो ?”

दुलारी की इस बात पर प्रौढ़ा जल उठी थी और उसने जवाब दिया था—“दूर कहाँ देखने जाओगी ? मुझे ही देखो ! किले का इतना बड़ा खण्डहर मेरे सिवा और किसका है ? जब चाहती हूँ, कहीं भी घूमती हूँ, कोई रोकने वाला नहीं । जब चाहे सोऊँ, जब चाहे जागूँ, कोई टोकने वाला नहीं । सुबह मुँह पर नकाब डाल और हाथ में कासा लेकर भीख माँगने निकल पड़ती हूँ । जो भी मिल जाता है, खुशी-खुशी खा लेती हूँ और उसी कम्र की बगल में बिस्तरा जमाकर अपने यार की याद के मजे लेती हूँ । और जो मेरा दुख देखना चाहो तो मेरी राम-कहानी सुनो । सुनोगे ?”

बेनी और दुलारी दोनों के सिर हिलाकर आग्रह प्रकट करने पर प्रौढ़ा ने यों कहना आरम्भ किया था—

“बयौँ ख्वाब की तरह जो हो रहा हो

वह किस्सा है तब का जब आतिश जवाँ था ।

“श्री सीताराम का मन्दिर टूटा, महन्त सीताराम ने गुहार मचाई और बाबू सीताराम लुट गए । बनारस में दो दिनों के लिए भूकम्प आ गया, कितने ही नौनिहाल मिट्टी में मिल गए । अड़तालीस घण्टे ऐसी आग जली कि मेरे सुहाग का चमन जल गया, मेरे अरमानों के फूल राख हो गए । उस बवाल को, उस जवाल को, उस तवारीखी हावसे को बनारस में रामहल्ला कहते हैं ।”

बेनी और दुलारी ‘राम हल्ला’ शब्द से परिचित थे, परन्तु वह घटना पूरी-पूरी नहीं जानते थे जो बनारसियों की पिछली पीढ़ी की

दृष्टि में एकदम ताजा थी। उनको उत्सुकता बढ़ी और प्रौढ़ा कहती गई—

“मेरे बाप शाह अताउल्ला एक दरगाह में गद्दीनशीन थे। माँ हिन्दुआनी थीं जो किसी वजह से अपनी जात से निकाली जाने पर मुसलमान हो गई थीं। बाप ने मेरा नाम रखा था आसमान तारा। माँ पुकारती थीं सितारा, लेकिन मैं होश सँभालने पर खुद अपने को जमीन का चाँद समझती थी। चैत के महीने में मैं पैदा हुई थी, चैत के महीने में ही मेरी शादी हुई और उसी चैत के महीने में मैं बेवा हो गई। अम्माजान कहा करती थीं कि इसी चैत के महीने में राम जी पैदा हुए थे।”

समय का आवरण जैसे भेदकर भूतकाल को प्रत्यक्ष-सा देखते हुए भिखारिन कहती गई थी—“हाँ, तो चैत के महीने में ही जबकि मेरी उम्र पूरी पन्द्रह साल थी, मेरी शादी हुई मेरे शौहर शाह शहाबुद्दीन से। कल्ले-ठल्ले के जवान थे कि जो उन्हें देखता देखता ही रह जाता। वह मेरी शादी का पहला दिन था। कमरे में अपने सूरज शौहर के पास चाँद-सी दुलहन बनी बैठी थी। सड़क पर किसी के चिल्लाने की आवाज आई। एक कुन्दन-बदन जवान हाथ-सर लम्बी शानदार दाढ़ी बढ़ाये दौड़ता जाता था और कहता जाता था कि बनारस के हिन्दुओं और मुसलमानों, सुनो, अस्सी पर पानीकल बैटाने के लिए श्री सीताराम का प्राचीन मन्दिर तोड़ा जा रहा है। आज मन्दिर टूट रहा है, कल मस्जिद टूटेगी। बचाओ, बचाओ, बचाओ!”

इतना कहने के बाद भिखारिन ने साँस ली थी और फिर कहना आरम्भ किया था—

“उस आदमी की, जिसका नाम मुझे बाद में मालूम हुआ कि महन्त सीताराम था, दिलकश आवाज सुनकर हम सभी तड़प उठे। अम्माजान दौड़ी हुई आईं, बोलीं बेटा शहाब, देखो तो क्या बात है? मेरे शौहर, जिन्हें मैंने प्यार में शाह शबाब कहना शुरू किया

था, फौरन ही बाहर चले गए। अम्माजान मुझसे कहने लगीं, 'बेटी, सितारा, यह बात बहुत बुरी हुई। राम भी तो खुदा का ही नाम है और सच पूछो तो इश्को-मुहब्बत को ही खुदा कहते हैं।' माँ की बात सुनकर मेरे बाप ने भी हँसते हुए उनकी तार्किकी की और कहा 'अल्लाह भी मजनु को लैला नजर आता है।' मेरे शाह शबाब भी गली से लौटकर चौखट पर खड़े ये बातें सुन रहे थे। उन्होंने सिर्फ इतना ही पूछा कि 'अम्माजान, इजाजत है न?' बाबा और अम्मा ने फौरन कहा, 'हाँ बेटा, यह खुदा का काम है' और दोनों कमरे से बाहर निकल गए। शाह शबाब ने भीतर आकर मुझसे पूछा, 'तुम्हारी भी इजाजत है न?' एक बार तो मैं उनका सवाल सुनकर सन्न हो गई और फिर हिम्मत बाँधकर इतना ही कहा—'मेरा ठिकाना?' शौहर ने अपने गले में पड़ी गुलाब की माला मेरी गरदन में डाल दी और खुद चले गए।"

वह कहते-कहते भिखारिन की आँखों में आँसू भर आए थे। उसने टपटपी साँस ली थी और फिर कहा था—

“फिर क्या था? बनारस के हिन्दुओं और मुसलमानों ने अस्सी घाट पर रखी बड़ी-बड़ी मशीनें उठाकर गेन्द की तरह गंगा में फेंक दीं। उसके बाद लूट होने लगी। लोगों ने समझा कि मन्दिर तुड़वाने में भद्वैनी के रईस बाबू सीताराम का हाथ है। भीड़ तो भेड़ होती ही है; लोग उनके मकान पर दूट पड़े। उस वक्त मेरे शौहर ने कहा कि भाई लूट में हम शामिल नहीं और सभी मुसलमानों को लेकर वह वहाँ से हटने ही वाले थे कि खुदा जाने किसने गोली चला दी। वह गोली मेरे शौहर को लगी। भीड़ भाग निकली, मगर वह किसी तरह गंगा-किनारे पहुँचे और वहीं गिर पड़े। उसी रात मैं उन्हें खोजने निकली—बिना माँ-बाप से पूछे। दरिया-किनारे उन्हें बेहोश पड़ा पाया। किसी तरह उन्हें उठाकर एक नाव पर लाद दिया और उन्हें इस भूढ़ंधरे में ले आई। बहुत चाहा कि उन्हें बचा लूँ। लेकिन थकसोस

उसी रात उन्होंने दम तोड़ दिया । वह रामनौमी की रात थी । सारी रात जागकर मैंने अपने हाथों उनकी कब्र बनाई । देखो !”

भिखारिन की यह बात सुनकर बेनी और दुलारी की निगाह कब्र की ओर उठ गई थी, जिस पर भिखारिन ने हँसकर कहा था—“वह नहीं, यह देखो ।” और अपने गले में लटकते हुए डोरे में बँधी एक डिविया दिखाई । उसे खोला । उसमें फूलों का चूर पड़ा था । भिखारिन ने उसमें से वह सूत निकाला जिसमें कभी वे फूल गूँथे गए थे । उसे दिखाते हुए उसने दुलारी से कहा था—“देखो, इस सूत के बल पर मैंने अपनी दुखी जिन्दगी सुख से बिताई और तुम्हारे पास तो समूची धोती है ।”

रास्ता चलते हुए बेनी ने मन-ही-मन कहा, “सचमुच दुलारी ने धोती का उपयोग फाँसी लगाने में खूब किया !”



## एहि पार गङ्गा ओहि पार जमुना



: १ :

गङ्गा उस भोली छोकरी का नाम था जिसने मुहल्ले वालों की आहों पर चलना और निगाहों पर चलना स्वीकार नहीं किया था, जिसको एक उपेक्षित चितवन के भिखारी मुहल्ले के 'बादशाह' राय साहब साधूराम से लेकर मुहल्ले-भर के नौकर सिधुआ कहार तक प्रायः सभी लोग थे। यदि राय साहब उसे अपने कारखाने की मजदूरनियों का मेट बनाने को तैयार थे तो सिधुआ भी उसे अपने हृदय की रानी बनाकर पूजना चाहता था। बूढ़े और जवान, जवानी की ओर पैर बढ़ाने वाले छोकरे और जवानी से विदा लेने को तैयार अधेड़, सभी 'गंगा-लाभ' करना चाहते थे। गंगा की आँखों में विलायती अँगूरी भी थी और देसी ठर्रा भी। यही कारण था कि प्याले वाले अपना प्याला और चुक्कड़ वाले अपना चुक्कड़ एक-एक बूँद बटोरकर भर लेना चाहते थे।

गंगा जब सवेरे-शाम काली धोती पहन और मिट्टी की कलसी कमर पर रखकर नल की ओर चलती तो शृङ्गारी कवियों और शायरों का भाग मानो जाग जाता। उनकी कविताओं की आवृत्ति आरम्भ हो जाती। गंगा बूढ़ों की जवानी पर हँस देती, जवानों के लड़कपन पर झुँझलाती और अपना रास्ता लेती। देखने वालों के कथनानुसार उसके झुँझलाने में भी एक खास रस था।

गंगा अहीर की लड़की थी। बाप-भाई से विहीन और पति द्वारा

व्यक्ता । घर में वह थी और उसकी माता । गंगा की माँ ने गंगा से सगाई कर लेने को कितनी ही बार कहा, किन्तु गंगा का एक चुद्र 'ना' उसकी माँ के अनुरोध और क्रोध पर भी 'हाँ' न हो सका । प्रायः 'सगाई प्रकरण' को लेकर माँ-बेटी में एक झड़प हो जाती । उस दिन तो इस अभिनय का आरम्भ सोकर उठते ही हुआ । गंगा आँगन में झाड़ू लगाने चली और उसकी माँ दही मथने । दोनों अपने-अपने काम में व्यस्त थीं, एकाएक गंगा की माँ ने पुकारा—“गंगा !” गंगा ने उत्तर न दिया; वह अपने मन के बने अन्धकार में प्रकाश का कण खोज रही थी । उसकी माँ ने पुनः पुकारा—“गंगा !” गंगा ने फिर भी अनसुना कर दिया । उसकी झाड़ू से उड़ती हुई धूल के साथ-साथ प्रकाश-कण भी उड़ा जा रहा था । इस बार गंगा की माँ का धैर्य छूट गया । उसने चिल्लाकर पुकारा—“गंगिया, बहिरी है क्या ? सुनतो काहे नहीं ?”

मन की व्यथा को दबाती हुई गंगा ने चकित भाव से कहा—  
“क्या तुमने मुझे पुकारा है अम्मा ?”

“और नहीं तो कौन खसम तेरा यहाँ बैठा हुआ है, तुझे पुकारने वाला ?”

गंगा ने करुणा से भरी हुई आँखें अपनी माँ की ओर उठाईं मानो उससे पूछ रही हो, क्या यही कहने के लिए पुकारा था ?

गंगा की माँ ने झिड़कते हुए कहा—“टुकुर-टुकुर देखती क्या है ? ले यह दूध और दही । दे आ रायसाहब के यहाँ, मेरी तबियत आज ठीक नहीं ।”

“मैं तो वहाँ न जा सकूँगी,” लण-भर ठहरकर गंगा ने धीरे से उत्तर दिया ।

“ठीक है, तू वहाँ कैसे जा सकती है ? तू ठहरी रानी-महारानी ! इतना छोटा काम भला कैसे करेगी ? हाँ, मुहल्ले-भर से नजारा मारने को हो तो अभी तैयार !”

“क्या झूठ-मूठ बकती हो ? जरा भगवान् से डरो !”

“भगवान् से डराती है रे हरामजादी ? वृध देने जायगी नहीं, काम-काज कुल्ल करेगी नहीं, फिर भेरे तन में भी तो अब पौरुख नहीं रहा । अब काम करने वाला और कौन है तेरा यहाँ ? कहती हूँ सगाई कर ले । लेकिन सगाई का नाम लिया कि तुझे जूड़ी चढ़ी । अरे, तू कौन ठाकुर बामन है कि सगाई करने से तेरी जात चली जायगी !”

“कै बार तो तुमसे कह दिया अम्मा, अपना-अपना मन ही तो है !”

“तो तू ऐसी अपने मन की हो गई है ? मैं कहती हूँ तुझे अपनी सगाई करनी पड़ेगी । और नहीं तो रायसाहब के यहाँ नौकरी ही कर । एक तो वे राजा आदमी और न जाने कितनी बार मुँह खोलकर कह चुके ।”

“क्या सगाई-सगाई हल्ला करती हो ! मैं न सगाई करूँगी, न रायसाहब के यहाँ नौकरी । हाँ किसी दूसरी जगह नौकरी लगा दो, कर लूँगी ।”

“तेरे लिए नौकरी रखी है न कि और कहीं लगा दूँ ! हूँ, अहीर की लड़की और सगाई नहीं करेगी !”

“तो तुम भी अहीर ही की लड़की हो तुम्हीं ने क्यों नहीं...”

“क्या कहा रे कुतिया कलमुहीं !” कहते-कहते गंगा की माँ ने मथानी फेंककर मारी । मथानी गंगा के सिर में लगी । आँख में आँसू और मस्तक पर रक्त-बिन्दु छलछला उठे । गंगा तड़पी और तूफानी विचार की तरह उठकर भ्रुपटी, किन्तु दूसरे ही क्षण उन आँखों की तरह बैठ गई जिनकी ज्योति में घना अन्धकार लहराता है ।

: २ :

गंगा के अर के सामने बेनी का बरोठा था । सूरज की पहली किरन बेनी के मुँह पर पड़ी और उसने आँखें खोल दीं । उसने हाथों से आँखों को मला, फिर हथेलियों को चूमकर हलकी-सी अँगड़ाई ली

और उठ बैठा। उठते ही उसकी निगाह गंगा के आँगन पर पड़ी। उससे गंगा और उसकी माँ की बातें सुनीं, गंगा की दीनता और उसकी माँ का क्रोध देखा और अन्त में देखा गंगा के माथे का रक्त और उसकी आँख का आँसू। दया, घृणा, क्रोध और शायद स्नेह की भी एक धारा उसके मानस-उपकूल के मध्य से होकर बह गई। उसने सुना, बुढ़िया चित्ला-चित्लाकर कह रही है—“हूँ, समझाते-समझाते जवान हूट गई। ऐसी भी कोई जिद है! बच्चा हो तो कोई समझाये भी। अरे मुझे अब क्या करना है, आज मरे कल दूसरा दिन। जो कहती हूँ तेरे भले के लिए। लेकिन कौन सुने, कौन समझे, करम में तो लगी हुई है आग। तेरे ही लिए मैंने रायसाहब से कहा, रो-धोकर, हाथ जोड़-जोड़ कर विनती की। भगवान भला करे उसका, दूध-पूत से घर भरे, बेचारे ने तुरन्त कहा—“गंगा की माँ घबराती काहे है? जब जो मैं आए उसे मेरे यहाँ पहुँचा जा। घर में बाल-बच्चे हैं, नौकर-मजदूरिन हैं, कायदे से रहेगी। उसकी भी जिन्दगी कट जायगी।”

बेनी ने देखा कि गंगा ने कुछ जवाब नहीं दिया। वह थोड़ी देर चुपचाप बैठी रही। फिर उठी, मस्तक का घाव पानी से धो डाला और कलसी उठाकर आँखें पोंछती हुई घर से बाहर हो गई। बेनी की आँखें गंगा का अनुसरण कर रही थीं।

गली के चबूतरे पर जंगलेदार कोठरी में पण्डितजी गीता-पाठ कर रहे थे—“असंशयं महाबाहो मनो दुर्निग्रहं चलम्।” इतने में एक परिचित ध्वनि ने उनके दुर्निग्रह मन को ग्रहण कर लिया। उन्होंने देखा कथई साड़ी में गंगा को—उषा की छाया में तिरोहित होतो हुई लणदा की छवि को। उनके मुख से निकला था “हे कौन्तेय” और वाक्य की पूर्ति हुई “कुसुम्भारुणं चारु चैलं वसाना” कहते हुए। गंगा आगे बढ़ गई। गीता-पाठ उस दिन स्थगित रहा।

मुन्शीजी—साठ बरस के मुन्शीजी—कानों पर एक अद्द कलम खोले और स्याही के घडबों में भरा हुआ बस्ता बगल में दबाए घर से

निकले । चौखट ढाँकते ही उनकी निगाहों ने रूप की चट्टान से टकराकर टोकर खाई । सामने से गंगा आ रही थी । मुन्शीजी चमककर ठमक गए । गंगा और समीप आ गई थी । मुन्शी जी ने टोका—“कहो गंगा, क्या हाल-बाल है ? कुत्तू और भी सुना ? रायसाहब तुम्हारी सगाई की फ़िक्र में हैं । मगर हम तो तुम्हें अच्छी तरह जानते हैं । इसी से हमने भी साफ-साफ़ कह दिया—‘राय साहब ! वह मुहल्ले की लड़की है, भली है, शादी नहीं करना चाहती तो आपसे मतलब ? मुहल्ले के ही आदमी अगर एक-एक टुकड़ा दे देंगे तो बेचारी को जिन्दगी कट जायगी, और भाई मैंने तो तुमसे कह ही रखा है कि मेरे न बाल हैं न बच्चे, आकर दो रोटियाँ तुम्हीं खिला दिया करो । मेरे बाद तो सब तुम्हीं लोगों का है । नहीं तो सरकार ले लेगी । क्यों ?”

गंगा ने उत्तर न देकर प्रश्न ही किया —“बाबा ! अभी तुमने अपने कफन का इन्तजाम किया कि नहीं ?”

मुन्शीजी का चेहरा उतर गया पर मुस्कराकर बोले -- “शायर का कलाम है ‘कफन बाँधे हुए सिर से...!’”

शायर का कलाम गंगा की समझ में न आया, वह और आगे बढ़ी । बेनी ने आँखों को दूरबीन बनाकर उक्त दृश्य देखा और कानों में मानो बेतार का तार लगाकर उसकी बातें सुनीं । बेनी की आँखें भीग गईं, कर्णमूला लाल हो उठे । इसी समय आँगन से एक गुरु गम्भीर ध्वनि ऊपर उठी—“माँ!” बेनी की चेतना लौट आई । उसने उत्तर दिया—“जमुना, अभी आया,” और धड़धड़ाता हुआ नीचे उतर गया ।

: ३ :

जमुना आदमी नहीं, जानवर थी—चार पैर, दो सींग, एक पूँछ वाला पशु जिसे हिन्दू बड़े प्रेम से गऊ-माता पुकारता है । बेनी के परिवार में दो ही प्राणी थे—एक वह स्वयं और दूसरी जमुना । बेनी तमोली था और खाता-पीता खुशहाल । ऊपर रहता था और नीचे दूकान करता

था। बेनी जब से पैदा हुआ तब से उसके घर में दो ही प्राणियों का निवास होला आया था। पहले इस घर में बेनी के माँ और बाप रहते थे। बेनी को जन्म देने के दो घण्टे बाद उसकी माँ ने परलोक का पथ पकड़ा। घर में बेनी और उसके बाप रहने लगे। बाप ने माँ का काम भी किया, बेनी को पाला-पोसा, बड़ा किया। बेनी की शादी देहात में ठीक हुई। बाप बड़े धूम-धाम से बारात ले गया। शादी हुई, बारात लौट आई, पर रास्ते में बेनी के बाप को साँप ने काट लिया। जहर के नशे में बेनी का बाप घर का रास्ता भूल परलोक के रास्ते पर चल पड़ा। घर में रहने लगे बेनी और उसकी पत्नी।

श्रावण का एक सोमवार था। बेनी और उसकी पत्नी गङ्गा नहाने गये। बरसाती गङ्गा का वेग बेनी की पत्नी को बहा ले चला। नावें लूटतीं। ६-७ घण्टे निरन्तर परेशान होने के बाद भी बेनी को अपनी पत्नी का शव तक न मिल सका; मिली एक वहती हुई गाय। बेनी ने पत्नी खोकर गाय पाई। तभी से उस घर में बेनी और उसकी गाय जमुना दाँनों एक साथ रहते थे। बेनी जमुना की सेवा प्राणपण से करता था। उसे जमुना की सेवा करने में एक आनन्द, एक रस का अनुभव होता था। गरमियों में रात को दूकान बढ़ाने के बाद बेनी गाय को गली में खोल लाता, स्वयं एक चबूतरे पर बैठ जाता और गाय को पंखा झलते-झलते एक करुण हृदय-विदारक स्वर में गा उठता—“मितवा मडैया सूनी कर गैला।” मुहल्ला-भर आराम से सोता, पर बेनी का यह गीत गंगा की नींद हराम कर देता। वह प्रयत्न करने पर भी सो न पाती। बेनी के गीत की प्रतिध्वनि गंगा के मुँह से गूँजती—“मितवा मडैया सूनी कर गैला।” इस प्रकार आधी रात बीत जाती। बेनी आँगन में गाय को बाँध स्वयं ऊपर सोने चला जाता; सुबह नल पर उसे नहलाकर तब स्वयं स्नान करता।

उस दिन भी जमुना की आवाज पर बेनी नीचे उतरा और उसे खोलकर नल पर ले चला। नल पर गंगा खड़ी थी। बेनी ने पूछा—

“कहो गंगा, मजे में हो न ?”

“दिन कट रहा है और क्या ?”

“सो तो हुई है !” बेनी जमुना को मल-मलकर नहलाने लगी। गंगा ने कहा—

“बेनी, तुम जैसी सेवा जानवर की करते हो वैसी तो कोई आदमी की भी काहे को करता होगा ?”

“कौन सेवा करता हूँ गंगा ! आदमी को कुछ-न-कुछ करना ही पड़ता है। न करे तो जिये कैसे ? सूनापन डँस न ले !”

दोनों चुप रहे। गंगा ने अपनी कलसी भरी। जमुना और बेनी ने स्नान किया। तानों लौटे। गंगा ने अपनी स्निग्ध दृष्टि जमुना पर फेंककर कहा—“बड़ी सुन्दर है तुम्हारी गैया ! जभी तो इतना प्यार करते हो !”

“सुन्दर अपनी निगाह है गंगा ! जिसको जो भा जाय उसको वही सुन्दर है !”

गंगा ने धीरे से कहा—“ठीक कहते हो !” दोनों का घर आ गया था। गंगा अपने घर में चली गई। सन्ध्या हो गई थी। बेनी का दिन आज बड़ी अशान्ति और उत्सुकन में कटा, उसके मन में वह रस्साकशी हो रही थी जिसे वह बहुत दिनों से टालता आया था। एक ओर गंगा थी, दूसरी ओर जमुना। बेनी की दूकान भी आज बन्द ही रही। दिन-दिन धूमिल होने वाली स्मृतियाँ एक के बाद एक आने और जाने लगीं। जन्म से लेकर अब तक का जीवन उसे चलचित्र की तरह दिखाई पड़ा। उसकी आँखों में गंगा थी और उसका हाथ जमुना की पीठ पर था। उसके मुँह से निकला—“गंगा !”

गंगा ने किवाड़ खोलकर बेनी के घर में प्रवेश किया। उसने कहा—“क्या है ? तुम कैसे जान गए कि मैं आ रही हूँ। क्या गरीब का कोई धरम नहीं होता ?”

“होता है गंगा पर तन में नहीं मन में। गरीब का धरम मन में

होता है ।”

गंगा की आँखें चमक उठीं, बोली—“तब लोग हमारे शत्रु क्यों बने हैं ? हमारा धरम क्यों छीनना चाहते हैं ?” बेनी ने अपनी जिज्ञासु दृष्टि गंगा की ओर उठाई । गंगा ने कहा—“आज मैं रायसाहब के यहाँ दूध देने गई थी । गई क्या थो जबरदस्तो भेज दी गई थी । वह मुझसे कहने लगे—‘गंगा, अगर तुम दया न करोगी तो मैं साधू हो जाऊँगा, मेरा इतना बड़ा कारोबार नष्ट हो जायगा, मेरे बाल-बच्चे भूखे मर जायेंगे और इसका सारा पाप तुम्हें पड़ेगा ।’ घर पर अम्मा भी कहती है—‘अगर तू रायसाहब के यहाँ नौकरी न करेगी तो मैं जान दे दूँगी ।’ उस मूरख को क्या पता कि रायसाहब कैसा आदमी है । अब तुम्हीं बताओ मैं क्या करूँ ?”

“कुछ नहीं गंगा, न तो रायसाहब साधू होंगे और न तुम्हारी अम्मा मरेंगी ।”

“नहीं बेनी, आज रायसाहब कसम खाकर कह रहे थे ।”

“भूठ है । वह कभी साधू नहीं हो सकते ।”

“और अगर हो गए तो ?”

“कुछ नहीं होगा गंगा ! ऐसे लोग साधू-वैरागी नहीं होते ।”

“तो कैसे होते हैं ?”

“कैसे होते हैं ! तो लो, आज से यह घरबार, रुपया-पैसा, बरतन-भाँड़ा, सब-कुछ तुम्हारा और मैं जमुना को लेकर चला । जिसे साधू होना होता है गंगा, वह तो हो ही जाता है । उसे कहने की क्या जरूरत !”

तन पर एक आँगोछा और हाथ में जमुना की पगदिया लिये हुए बेनी अपने मार्मिक स्वर में आलाप लेता हुआ घर के बाहर हो गया । गंगा ने आश्चर्यचकित होकर सुना—

“पूहि पार गंगा ओहि पार जमुना विचवा मढ़ैया छवाये जै हो ।”

गंगा के मुख से भी गीत की प्रथम पंक्ति निकल पड़ी—“कैसे दिन कटिहै, जतन बताये जैहो !”



## चैत की निंदिया जिया अलसाने



: १ :

अधकटे सृगद्धौने की तरह बिछौने पर सारी रात तड़पते रहने के बाद अठहत्तर वर्षीय वृद्ध पण्डित पद्मानन्द पाण्डेय ने भोर की दक्षिणी वायु में अपनी चिन्ता विभोर कर देने के लिए छत पर निकलकर टहलना आरम्भ किया। उन्होंने देखा कि मधुमास में भी पावस की घटाएँ घिरी हुई हैं और दूर गंगा की लहरों पर बुढ़वा मंगल का मेला नृत्य कर रहा है। उन्होंने अपनी धुँधली आँखों से मेला देखने का प्रयत्न किया, परन्तु दृष्टि की दुर्बलता के कारण वह केवल छिट-फुट आलोक ही देख सके।

इतना अवश्य हुआ कि किसी बजड़े से उठी भैरवी की सरस तान वायु का वितान विदीर्ण करती हुई उनके कानों से आ टकराई—  
‘जोवनवां चार दिना दीनों साथ!’ पद्मानन्द ने जैसे गायिका के कथन का समर्थन करते हुए गम्भीरता से अपना सिर हिलाया, कहा—“सच-मुच ‘जोवनवां चार दिना दीनों साथ’, ” और उनकी झुकी हुई कमर कुछ और झुक गई।

नीचे की मंजिल में किराये पर कोठरी लेकर रहने वाली गंगा आँगन बृहाने के लिए निकल पड़ी थी। धीरे-धीरे अन्धकार दूर होकर आकाश में ललाई छा गई। पद्मानन्द भी आँगन में आने के लिए सीढ़ियाँ उतरे। आँगन में बंधी उनकी पगध्वनि से परिचित दोनों

गायों ने अपने कान खड़े किये। उनके मुँह से रँभाने की दुर्बल ध्वनि निकली। पद्मानन्द भी आँगन में आकर खड़े हो गए और हथिनी जैसी डीलडौल वाली अस्थिसार अपनी नन्दिनी और कामधेनु की ओर कुछ देर एकटक निहारते रहे। फिर लम्बी साँस भरकर बगल की एक लम्बी-चौड़ी कोठरी—भूसे वाली कोठरी—में घुसे और चारों ओर दृष्टि दौड़ाई। एक कोने में भूसे की प्रायः आध सेर मिट्टी मिली तलछट पड़ी थी। उन्होंने उसे हलोर कर प्रायः चार सूठी भूसा उठाया और नन्दिनी तथा कामधेनु की नाँदों में डेढ़-डेढ़ सेर पानी मिलाकर घोल दिया। दोनों ही गायें एक बार तो बड़े चाव से नाँद पर टूट पड़ीं, परन्तु दूसरे ही क्षण अपना मुँह हटा पद्मानन्द की ओर देखने लगीं। पद्मानन्द की आँखें भर आईं, मानो वे कह रही थीं—“मैं खुद कई दिनों का भूखा हूँ, गऊ माता। क्या करूँ ?”

उधर उनकी भड़ैत गंगा आँगन के एक कोने में अपनी कोठरी के सामने फाड़ू लगाती और साथ ही कनखियों से पद्मानन्द की गति-विधि भी देखती जाती थी। उसने उनकी आँखों में वह आँसू भी देख लिया जिसे उन्होंने अपने शतछिन्न अँगोछे से तत्काल पोंछ लिया था। वह ससंकोच उनके पास आई और बोली—“बाबा ! इस महीने का भाड़ा तो चढ़ ही गया है। कई दिन से सोच रही हूँ कि दे दूँ, पर हाथ में पैसा था नहीं। अब था गया है। कहिए तो दे दूँ।” पद्मानन्द चुप रहे। गंगा तुरन्त अपनी कोठरी में गई और पाँच रुपये का एक नोट लाकर पद्मानन्द को देते हुए बोली “बाबा, यह पूरा नोट ही रख लीजिए, ढाई रुपया इस महीने का और ढाई रुपया पेशगी।”

पद्मानन्द नोट लेकर बोले—“पाँच रुपये और न होंगे ? मुझे दस रुपये की बहुत जरूरत थी।” गंगा ने दबी जबान से कहा—“हैं तो नहीं, लेकिन, अच्छा जरा ठहरिए।” गंगा ने वहीं से आवाज दी—“गंगो, तुम्हारी भाँ क्या नहाकर लौट आई ?” गंगा की आवाज पर पाँच-छः वर्ष की एक लड़की सामने की कोठरी से निकली। उसने कहा—“हाँ

जीजी, अम्मा नहाकर आ गई हैं, बैठी जप कर रही हैं। क्या है ?”

उसकी बात का जवाब न देकर गंगा उसकी माँ के पास गई और अपने हाथ का चाँदी का कड़ा देते हुए उसने कहा—“इस पर पाँच रुपये तुम मुझे उधार दे दो गंगो की माँ ! टकासो सूद दूँगी और आज के महिनघें दिन लुट्टा लूँगी।”

प्रति रुपये दो पैसे सूद की बात सुनकर गंगो की माँ आलाकानी न कर सकी। यदि गंगा ने सूद की बात न कही होती और यों ही रुपया उधार माँगा होता तो निश्चय ही गंगो की माँ अपना सीधा उत्तर देती—“मेरा रुपया तो रायसाहब की कोठी में जमा है, वह बेफजूल उड़ाने के लिए नहीं देते। कहते हैं कि तेरे बाद तेरी गंगो के काम आयेगा।” परन्तु प्रति मास दस पैसे की अनायास आमदनी वह न छोड़ सकी। उसने गंगा के कड़े रख उसे पाँच रुपये दे दिये। गंगा ने भी वह रुपया लाकर पद्मानन्द को दे दिया। रुपया पाते ही बूढ़े का चेहरा खिल उठा। वह तुरन्त ही घर से निकल पड़े।

: २ :

पैरों में पर लगाये काशी की टेढ़ी-मेढ़ी गलियों में बूढ़ा उड़ा चला जा रहा था। उसे आतुरतापूर्वक घर से निकलते देख गंगा ने समझा था कि वह अपने लिए गल्ला और अपनी गायों के लिए चारा लाने जा रहा है। परन्तु यदि वह देखती तो सचमुच आश्चर्य में भर जाती कि मध्यकालिक संस्कृति में पला बूढ़ा न तो विश्वेश्वरगंज की ओर जा रहा है, और न खोजवां के बाजार की ओर, जो नगर में गल्ले की मुख्य मण्डियाँ हैं, अपितु उसका लक्ष्य एक अंधी गली में स्थित एक खण्डहर-नुमा मकान है। बूढ़े ने वहाँ पहुँचकर कुण्डली खटखटाई। तत्काल ही खिचड़ी-केश और दो-चार टूटे दाँतों वाली एक स्थूलांगी महिला ने द्वार खोल दिया और पूछा—“क्या रुपये लाये हो ?” बूढ़े ने बूढ़ा की फैली हथेली पर पाँच-पाँच रुपये के दो नोट रखते हुए उत्तर दिया—

“हाँ, ले आया हूँ। लेकिन तुमने तो झुक्से माँगा था नहीं।”

“फिर भी मैं जानती थी कि तुम रुपये जरूर लाओगे,” वृद्धा ने स्नेह विगलित स्वर में उत्तर दिया।

दोनों ही जीवन के अस्ताचल पर खड़े थे। दोनों ही जानते थे कि मृत्युरूपी महानिशा की गोधूलि बेला उनके सामने है। फिर भी दोनों की बातों में तरुण स्नेह की रंगीनी ऊषा की अरुण आशा के समान उनके मन की शून्यता को जैसे अनुरंजित कर रही थी। वृद्ध ने हँसकर पूछा—“इतना तो बता ही दो कि तुमने यह कैसे जान लिया कि तुम्हारे बलराम और बखेड़ू द्वारा इसी द्वार पर बार-बार अपमानित होने के बावजूद तुम्हारे बिना माँगे ही मैं रुपया ले आऊँगा ?”

वृद्धा खिलखिलाकर हँसी—बिहारी की ‘दैन कहै नटिजाइ’ वाली तरुणी नायिका की आदा से; और फिर कुछ संयत होकर बोली—“खैर, तुम जान भी कैसे सकते हो ? मर्द हो न ! मर्द को दृष्टि होती है, केवल समूची दुनिया का रूप देखने के लिए, लेकिन औरत के पास होती है अन्तर्दृष्टि। वह बाहर ही नहीं, भीतर भी झाँक लेती है। समझे !”

“न समझे होंगे तो अब मैं समझे लेता हूँ” कहते हुए एक हाथ में जूता उठाए बखेड़ू राम बाहर निकले। उन्हें अपनी जननी सोनामती से पैदाइशी घृणा थी। उनके पिता बुद्धिदत्त पाण्डे जन्म के बुद्धू थे। उनकी आँखों में धूल झाँकते बखेड़ू राम को तनिक भी कठिनाई नहीं पड़ती थी। परन्तु उनकी माता उन्हीं के शब्दों में पूरी ‘कज्जाक’ थी और इसीलिए उनकी स्वतन्त्रता में बाधक। परन्तु सौभाग्य से लड़कपन में ही बखेड़ू राम को अपनी माता के सम्बन्ध में एक ऐसी सूचना मिल गई कि वह उस दिन से शेर हो गए।

अब से प्रायः १० वर्ष पूर्व उनकी माता ने १५ वर्षीया वधू के देश में अपने पति के चचेरे छोटे भाई पद्मानन्द के घर अर्थात् अपनी ससुराल में प्रवेश किया था। उस समय उस परिवार में एक साथ कई घटनाएँ घटीं। सर्वप्रथम पद्मानन्द की पत्नी सहसा मर गई। प्रवाद

फैला कि उसने आत्महत्या की है। ललित कलाओं पर प्राण देने के लिए प्रसिद्ध पद्मानन्द तब तक अपनी अधिकांश सम्पत्ति स्वाहा कर चुके थे। परन्तु फिर भी इतनी सम्पत्ति बच गई थी कि तत्काल ही उनका दूसरा विवाह ठीक हो गया और उन्होंने सबको आश्चर्य में डालते हुए विवाह करना अस्वीकार कर दिया। उसके थोड़े ही दिन बाद पद्मानन्द पर पूर्ण रूप से आश्रित बुद्धिदत्त ने उनके घर में रहना स्वीकार नहीं किया और किराये पर मकान लेकर अलग चले गए। वहाँ भी पद्मानन्द पहुँचते थे और अपनी भावज सोनामती से पूर्ववत् सम्मान पाते थे। ऐसी बातों पर संसार जो कुछ सोचता आया है वही सोचता रहा और बखेडू राम को वह अस्त्र मिला जिससे वह अपनी माँ का कल्लेजा निरन्तर छेदने लगे। बुद्धिदत्त बीमार पड़े थे। पैसा था नहीं कि चिकित्सा कराएँ, परन्तु उद्दण्ड बखेडू राम ने पद्मानन्द का त्याग नहीं समझा और उन पर जूता चला दिया। बूढ़े पद्मानन्द रो पड़े, सोनामती सिहर उठी, बोली—“अरे मूर्ख ! जनक पर जूता ?”

बखेडू ने बिगड़कर कहा—“चुप बेश्या ! मेरे जनक—मेरे पिता पंडित बुद्धिदत्त हैं।”

“बुद्धिदत्त पण्डित नहीं हैं, क्लीब हैं,” वृद्धा गरज उठी। बखेडू राम घबरा उठे और इस स्थिति से लाभ उठाकर बूढ़े पद्मानन्द वहाँ से खिसक गए।

: ३ :

पागलों की तरह बढ़बढ़ाते हुए पद्मानन्द दिन-भर हूधर-उधर घूमते रहे और जब साँफ हुई तो हरिश्चन्द्र घाट पर जा पहुँचे और बाढ़ के कारण तट पर जमी बलुई मिट्टी के टीलों को काट-काटकर निर्मित सीढ़ियों पर एकत्र बच्चों का खेल देखने लगे।

सबसे ऊपर सीढ़ी पर खड़ी एक लड़की ने पूछा—“मछली-मछली, कित्ता पानी ?” सबसे नीची सीढ़ी पर खड़े बालक-बालिकाओं के समूह ने

कवायद की मुद्रा में एक साथ अपने दोनों हाथ अपनी पसलियों से लगाते हुए एक स्वर से उत्तर दिया—

“सोनचिरैया ! इत्ता पानी ।” और सबसे ऊँची सीढ़ी पर खड़ी लड़की दूसरी सीढ़ी पर उतर आई । उसने पुनः प्रश्न किया—“मछली-मछली, कित्ता पानी ?” इसी प्रकार सोनचिरैया का अभिनय करने वाली लड़की छन्द के बन्धन में कसी हुई भावपूर्ण कविता के समान प्रत्येक सीढ़ी पर खड़ी होकर अपना प्रश्न दुहराती हुई एक-एक चरण नीचे उतरती जाती थी और उधर नीचे फर्श पर खड़े होकर मछली का अभिनय करने वाले लड़के-लड़की अपनी पसली, पेट, कमर, जाँघ, घुटना आदि पर क्रमशः हाथ रखते हुए उसके प्रश्न का दँधा जवाब दिये जा रहे थे ।

उनका शोरगुल पद्मानन्द को अच्छा न लगा । उन्होंने उनकी ओर से मुँह फेरकर अपनी धुँधली आँखों से गंगा जी में एक-एक गज लम्बी लहरों को उठते और उन पर बड़े-बड़े बजड़ों को डगमगा होते देखा, शरीर की झूलती हुई खाल पर उन्होंने प्रबल वेगमयी वायु के झकोरों का अनुभव किया और उन्हें अपनी तरुणार्ई की वह घटना याद आई जब कि अपने पिता की मृत्यु का शोक साल-भर भी न मनाकर उन्होंने इसी चैत के महीने में बुढ़वा-मंगल के इसी अवसर पर नावपटैया की थी और काशी-नरेश तथा विजयानगरम्-नरेश के कच्छ के बाद उन्हीं के कच्छे ने मेले में सर्वाधिक धूम मचाई थी । इतने में ही हवा का एक करारा झोंका आया, पहले की अपेक्षा लहर कुछ और ऊँची हुई और तट पर बैठे पद्मानन्द नहा-से गए । वह लहर जैसे गंगा की लहर नहीं, स्मृत्तिसागर की तरङ्ग थी । छप्पन वर्ष पूर्व वाले उस बुढ़वा-मंगल का विवरण, जो उस समय भारतेन्दु हरिश्चन्द्र के मासिक पत्र कवि-वचन-सुधा में प्रकाशित हुआ था, उनके मुँह से बड़बड़ाहट के रूप में प्रकट हुआ । तीन बरस तक लगातार प्रतिदिन दो-तीन बार उक्त विवरण की उद्धरण करने के कारण वह उन्हें सदा के लिए रट-सा गया था । वह कह चले—

“गत बुढ़वा-मंगल में एक बात ऐसी अपूर्व हुई थी जो स्मरण रहे । वह यह है कि शुक्र के दिन वायु इस वेग से बहती थी कि उसने सब मेला इधर-उधर कर दिया और रामनगर के नीचे नावों का पहुँचना असम्भव हो गया । श्री महाराज विजयानगर के कच्छे इसी पार रह गए । परन्तु श्री महाराज काशीराज ने जब देखा कि कच्छे आगे नहीं हटते तब अपने हाथियों को बुलवा भेजा । आज्ञा होते ही बड़े-बड़े मतंग नंग-धड़ंग क्रमते हुए एकसंग गंगाजी में हल गए । कोई तो अपने दाँतों से दबाता था और कोई सिर से ठोकर देता था और कोई पुट्टे का बल लगाता था और कोई अपनी दाँतों से कच्छों को कोर पकड़कर खींचता था । निदान यह कौतुक और शोभा देखने के ही योग्य थी, लिखी नहीं जा सकती ।”

परिहृत पद्मानन्द अपने मन की तरङ्गों में उभ-भुभ होने लगे । उनकी दरिद्रता ने उन्हें महीनों से आंशिक अनशन करा रखा था, उनकी अनैतिक जवानी ने उनकी दुर्बल बुद्धी के लिए एक भीषण समस्या पोंस रखी थी और उनका चिरतरुण मन आज भी पुरानी रंगरेलियों के लिए उन्मन हो रहा था । पेट में प्रज्वलित भूख की आग के कारण उनकी आँखों के आगे नाचने वाली चिनगारियों की संख्या बढ़ चली थी । उन्होंने झुधा की ज्वाला बुझाने के लिए गंगाजल का आश्रय लिया । कठिनाई से दो-तीन चुहलू पानी वह पी सके, परन्तु ज्यादा पानी भी नहीं पिया जा सका । उनका पेट मरोड़ उठा, वह अकुलाकर वहीं लोट गए ।

लड़कें-लड़कियों का खेल चल रहा था । अन्तिम सीढ़ी पर आकर लड़की ने पूछा—

“मछली, मछली, कित्ता पानी ?” सधा हुआ उत्तर मिला—“सोन-चिरैया हत्ता पानी ।” और लड़की धम्म से नीचे फर्श पर कूदी । मछलियों की भूमिका में खड़े बालक-बालिकाओं ने सोनचिरैया को छिपा लिया । सोनचिरैया ने पहले फड़फड़ाने का अभिनय किया और तत्पश्चात् उसने

हाथ-पैर ढीले कर दिए ।

पत्थर की सीढ़ी पर पद्मानन्द ठण्डे पड़े थे । उन्हें खोजती हुई उन्मादिनी के वेश में सोनमती भी वहीं आ गई । कुछ निठल्ले दर्शक भी एकत्र हो गए । एक ने पूछा—“यह मर गया है क्या, उठता क्यों नहीं ?”

सोनामती उसे उत्तर देने जा ही रही थी कि दूर किसी बजड़े पर इस दुर्घटना से अनभिज्ञ गायिका ने तान लड़ाई—“चैत की निंदिया जिया अलसाने हो रामा !”



## इस हाथ दे उस हाथ ले



: १ :

रायसाहब साधूराम के आलीशान मकान के नीचे की दूकान में किरायेदार मिट्टू कोयले वाले ने दूकान खोली और ऊपर खिड़की की ओर मुँह उठा ऊँचे स्वर से गा उठा—

“इलाही ख्वाब में शब को  
न जाने कौन आता है ;  
जलाने, चुटकियाँ लेने,  
रुलाने कौन आता है ?”

पूस का सवेरा था और सात बजे का समय । रात-भर गहरी वर्षा होकर सुबह पानी थम-सा गया था । हवा में सरदी भी बढ़ गई थी । जाड़े के ढर से फटा-पुराना कम्बल ओढ़े रायसाहब के मकान में निचले खण्ड की एक कोठरी में सम्पादक शर्माजी सिकुड़े पड़े थे । मिट्टू के दर्द-भरे गले की आवाज उनके कानों में आई । मिट्टू ने गजल का दूसरा शेर कहा—

“अगर तकदीर हो सीधी  
तो तुम हो जाओगे सीधे ;  
रहो खामोश देखो तो  
मनाने कौन आता है ?”

शर्माजी मिट्टू की गजल का एक-एक शब्द जैसे अनुभव कर रहे

थे। ऐसा जान पड़ता था जैसे मिट्टू नहीं, मिट्टू की आत्मा गा रही हो। उन्होंने सोचा कि मिट्टू की उम्र अभी कुछ सोलह-सत्रह साल की होगी। यदि वह कोयला बेचना छोड़कर किसी गुनी से गानविद्या का अभ्यास करे तो कौन कह सकता है कि एक दिन वह कुशल कलाकार न हो जायगा। इसके हृदय में संगीत-कला का बीज वर्तमान है; यदि अनुकूल परिस्थिति मिले तभी वह प्रस्फुटित और पल्लवित हो सकता है, अन्यथा वह कोयले का व्यवसाय तो उसे जला ही डालेगा।

बाहर मिट्टू गा रहा था, भीतर शर्माजी उसके भविष्य के सम्बन्ध में विविध कल्पनाएँ कर रहे थे। इतने में ऊपर खिड़की खुली और मधुर स्वर में किसी ने कहा—

“मिट्टू, गंगो जा रही है। इसे सेर-भर कोयला दे दो।”

मिट्टू ने गाना बन्द करके जवाब दिया—“बहुत अच्छा बहूजी! कितना कोयला? सेर-भर न?”

“हाँ!” जवाब मिला और खिड़की बन्द हो गई। पत्परचात् तराजू-बटखरे की आवाज, गंगो के पैर की चूड़ियों की झनकार और ‘इलाही ख्वाब में शब को न जाने’ की ध्वनि सुनाई पड़ी।

: २ :

रायसाहब साधूराम हर तरह से असाधारण व्यक्ति हैं। साधारण व्यक्ति खाने-भर को भी कठिनाई से कमा पाते हैं। रायसाहब की कमाई इतनी है कि खुद भी खाएँ, दूसरों को भी खिलाएँ और बैंक में भी मोटी रकम जमा कर लें। साधारण व्यक्ति के लिए एक भार्या का भरण-पोषण भी भले ही समस्या बन जाय, परन्तु रायसाहब दो विवाहिता पत्नियों को सचसुच रानी बनाकर रखते हैं और मुहल्ले-भर की बहू-बेटियों को ही नहीं अपितु अपने कारखाने की मजदूरनियों तक को वही पद ‘अस्थायी’ रूप से देने को तैयार रहते हैं।

रायसाहब की दोनों ही पत्नियाँ सुन्दर हैं। एक श्यामा है, दूसरी

गौरी; एक चंचला है, दूसरी परम गम्भीर। श्यामा अत्यन्त गम्भीर और निर्भीक है अर्थात् गृहप्रबन्धिका अपनी विधवा ननद चमेलाई से वह बिलकुल नहीं डरती। उसकी निर्भीकता उस सीमा तक पहुँच चुकी है जिसे बेहयाई कहते हैं। गौरी अत्यन्त लजिली है; उसे बोदी भी कह सकते हैं। श्यामा का नाम है प्रेमवती, गौरी का नाम है सुधा।

प्रेमवती का स्वभाव सर्वथा रायसाहब के स्वभाव के अनुकूल है। जब रायसाहब अपने कारखाने और विभिन्न दूकानों का निरीक्षण करने निकलते हैं तो प्रेमवती भी पाल-पड़ोस में फेरी लगाने निकल पड़ती है। रायसाहब सोलह आने उसी के वशीभूत हैं। प्रेमवती ने शहर में कई रिश्तेदारियाँ भी खोज निकाली हैं। ब्रह्मनाल में ताऊजी रहते हैं, तो अस्सी पर फूफाजी, जिनके यहाँ जाकर वह दो-दो-चार-चार दिन मेहमान रहती है।

बरतन साफ करने से लेकर रसोई पकाने तक का काम सुधा के जिम्मे है। यह दूसरी बात है कि रायसाहब ने अपने कारखाने के सूरत नामक एक मजदूर की बालिका पत्नी गंगो को बरतन साँजने के काम में सुधा की सहायिका नियुक्त कर दिया है। सुधा अपनी सौत प्रेमवती से उतना ही डरती है जितना बाघिन से बकरी। पति के समीप उसका मूल्य कीतदासी से भी घटकर है। छोकरी दासी गंगो के मुँह से सुनकर शर्माजी सुधा के बारे में इतनी ही जानकारी प्राप्त कर सके थे।

: ३ :

दूसरे दिन रविवार था। बादल भी खुल गए थे और लोगों को हफ्ते-भर बाद सूर्य का दर्शन मिला। शर्माजी को दफ्तर जाना नहीं था। जब दोपहर को रायसाहब अपनी दूकान पर चले तो उन्होंने भी धूप खाने के लिए उनसे छत पर जाने की अनुमति माँगी। रायसाहब को ऐसे काम बहुत प्रिय थे, जिनमें गाँठ का पैसा खर्च किये बिना ही अहसान जताने का अवसर मिलता हो। उन्होंने अनुमति दे दी।

शर्माजी छत पर जाकर धूप खाते हुए एक ऐतिहासिक उपन्यास पढ़ने लगे। उपन्यास में अलाउद्दीन खिलजी के नामर्द सेनापति मलिक काफूर की मर्दानगी का विशद वर्णन था। शर्माजी की आदत किसी भी पुस्तक को मन में नहीं, जोर से पढ़ने की है। उन्होंने पढ़ा कि रानी कमला काफूर से कह रही है—

“तुम नामर्द हो, तुम नारी की मर्यादा क्या जानो ? नामर्द अपनी भार्या तक को दूसरे के हाथ सौंप देता है, मैं तो फिर भी परनारी हूँ।”

इतने में आवाज आई—“ठीक है, बहुत ठीक !” शर्माजी ने चौंकर सिर उठाया, देखा कि छत पर प्रेमवती खड़ी है और कह रही है—  
“ठीक है, बहुत ठीक।” इस नारी की वाचालता पर उन्हें कुछ क्रोध आया और अग्निमय नेत्रों से उसे देखते रह गए। इस पर वह मुस्कराकर बोली—“बाबू ! क्या देखते हो ? यह कौनसी किताब है ?”

शर्माजी को उसकी निर्लज्जता पर लज्जा आई। उसने पुनः कहा—  
“कौनसी किताब है बाबू, बताते क्यों नहीं ?”

“एक उपन्यास है,” उन्होंने उत्तर दिया।

“उपन्यास तो अच्छा जान पड़ता है। एक दिन के लिए मुझे भी देना। दोगे न ?”

“आज ही तो मैं लाया हूँ,” बात टालने के लिए उन्होंने कहा।

“तो मैं अभी थोड़ा ही माँग रही हूँ ? जब खतम कर लेना तब देना। कब तक खतम कर सकोगे ?”

“अभी तो पढ़ना प्रारम्भ किया है,” उन्होंने कहा।

“घरटे-भर से तो पढ़ रहे हो, कुल दो पन्ना पढ़ पाए ? बहुत धीमा पढ़ते हो !” कहकर उसने अविश्वास से हँस दिया। शर्माजी सँभे, परन्तु तुरन्त ही सँभलकर बोले—

“बस किताब-भर हाथ में थी। खयाल दूसरी ओर था।”

“ऐसी अच्छी किताब पढ़ने में भी ? बाबू ! बुरा न मानना। तुम्हारी हिन्दी में कुछ नहीं है। वही सीता, वही सावित्री ! वही आदर्श का

पचड़ा।”

“आपको आदर्श अच्छा नहीं लगता क्या ?”

“अच्छा लगने की बात नहीं है। बात यह है कि आदर्श मर गया है। जिस तरह बन्दरिया अपने मरे हुए बच्चे को भी, जब तक वह सड़ न जाय, लिये-लिये फिरती है वैसे ही तुम हिन्दी वाले आदर्श का सुरदा लिये डोल रहे हो ? अच्छा, आज यहीं तक।”

वह नीचे चली गई। शर्माजी उसकी विकृत प्रतिभा पर आश्चर्य करते रह गए।

: ४ :

उसी दिन शाम को प्रेमवती शर्माजी की कोठरी में आई। शर्माजी दूसरे दिन निकलने वाले अखबार के लिए अग्रलेख लिख रहे थे। शीर्षक रखा था—‘आदर्श और यथार्थ’। आते ही प्रेमवती ने कहा—  
“बाबू ! साड़ीवाला आया है। उसकी एक साड़ी मैंने पसन्द की है। रायसाहब घर पर हैं नहीं। आप पच्चीस रुपये मुझे दे दो। उनके आते ही लौटा दूँगी।”

उसकी माँग सुनकर शर्माजी बड़े असमंजस में पड़े। कुल अस्सी रुपये मासिक वेतन पाने वाला पच्चीस रुपये कर्ज कैसे दे दे ? वह इन्कार करने जा ही रहे थे कि उसने कहा—“अगर रुपये न हों तो रहने दीजिए, फिर कभी देखा जायगा। दुख इतना ही है कि साड़ी बहुत अच्छी है और कम दाम में मिल रही है।”

उसके चेहरे पर वेदना को रेखाएँ स्पष्ट उमड़ आईं। शर्माजी ने अभिभूत होकर कह दिया—“नहीं, नहीं ! मैं रुपये देता हूँ,” और पेट काटकर संचित सौ रूपयों के अपने ‘स्थायी’ कोष से पच्चीस रुपये निकालकर उन्होंने उसके हाथ में रख दिए। उसने मुस्कराकर कहा—  
“धन्यवाद” और पलक मारते ही तूफान की तरह वह बाहर चली गई।

इस प्रकार एक महीने के भीतर उसने शर्माजी से प्रायः पचासी रुपये घुँठ लिए। फलतः उन्हें उसके चरित्र पर जो सन्देह हुआ था वह दिनोंदिन बढ़ता ही गया। वह मन-ही-मन परदे में कैद उसकी सकुचीली सौत सुधा के चरित्र और स्वभाव से इसके चरित्र और स्वभाव की तुलना करते और यह सोचकर दुःखी होते कि प्रेमवती किस प्रकार मौज उड़ा रही है और बेचारी सुधा कितने कष्ट में है।

छुट्टी के एक दिन वह अपनी कोठरी में बैठे इन्हीं बातों पर विचार कर रहे थे कि प्रेमवती पुनः उनके पास आई। उनके पास उसका आगमन केवल रुपया ही लेने के लिए होता था, अतः आज भी उसके आने का उद्देश्य वह समझ गए और उसके कुछ कहने के पहले ही जबरदस्ती हँसते हुए बोल उठे—“बड़ा अच्छा किया जो मेरे रुपये ले आई। इधर कई दिनों से मुझे रुपये की बड़ी आवश्यकता भी थी।”

“मैं रुपये देने नहीं और भी रुपये लेने आई हूँ,” उसने अत्यन्त निर्लज्जतापूर्वक हँसते हुए कहा।

“रायसाहब आपको जेब-खर्च कम देते हैं क्या ?” उसने गम्भीर होकर पूछा।

“मैं आपको किस राजा साहब से कम समझती हूँ ?” उसके मुख पर वैसे ही निर्लज्ज मुस्कान थी।

“इसका मतलब ?” शर्माजी ने कड़ाई से पूछा।

“तुम इतने मूर्ख हो,” उसने कहा और दरवाजे का रास्ता लिया। शर्माजी ने झपटकर उसकी राह रोक ली। वह कतराकर बगल से चली। उन्होंने डाँटकर उससे रुकने के लिए कहा। वह हाँफती हुई कुरसो पर बैठ गई और बोली—“ओफ !”

“ओफ-सोफ कुछ नहीं। बताइए आप मेरा रुपया देंगी कि मैं रायसाहब से कहूँ ?” शर्माजी का कण्ठ-स्वर अनावश्यक रूप से कठोर हो गया था। परन्तु उसने इसकी तनिक परवाह न की। वैसे ही बोली—“रायसाहब से क्या पाओगे ? वह अलाउद्दीन हैं, तुम मलिक काफूर !”

क्षण-भर वह मौन रही, परन्तु शर्माजी के बोलने के पहले ही कुरसी से उठते हुए बोली—“अच्छा जाती हूँ। लेते बने तो रायसाहब से रुपये ले लेना।” वह चलने लगी।

शर्माजी के मुँह से निकला—“यह त्रिया-चरित्र ?” उसने सिर घुमाकर हँसते हुए जवाब दिया—“नारी त्रिया-चरित्र न करेगी तो क्या पुरुष-चरित्र करेगी ?” और दूसरे ही क्षण वह उनके कमरे के बाहर चली गई।

: ५ :

दूसरे दिन चार घटनाएँ एक साथ हुईं। रायसाहब ने पिछली रात घर लौटने पर शर्माजी को सबेरा होते ही मकान खाली करने का नादिरशाही अथवा खिलजवाबी आदेश प्रदान किया। उक्त आदेशानुसार दूसरे दिन बड़े ही तड़के उठकर शर्माजी अपना अल्प असबाब समेटकर उसकी गठरी बाँध रहे थे कि ऊपर गृह-प्रबन्धिका चमेलीदेवी का हाहा-कारमय क्रन्दन सुन पड़ा। वे रो-रोकर चिल्ला रही थीं—‘सात पुश्त की नाक कट गई।’ और रायसाहब उन्हें चुप रहने के लिए डाँट रहे थे। सुधा की दासो गंगो दौड़ी हुई शर्माजी की कोठरी में आई। उन्होंने उससे पूछा—“क्या हुआ रे ?” उसने बताया कि छोटी रानी जी का घर में कहीं पता नहीं है। सुधा के कष्टों का स्मरणकर शर्माजी को दुःख हुआ। उस घर में गंगो ने उनकी बड़ी सेवा की थी और शर्माजी उस घर से सदा के लिए जा रहे थे। इसलिए उन्होंने उसे एक रुपया पुरस्कार देते हुए उससे सस्नेह पूछा—“तुम्हारी मालकिन तो कहीं चली गईं गंगो ! अब तुम इस घर में किसके पास रहोगी ?”

गंगा ने बड़े ही भोले रूप से कहा—“अब मैं अपने ‘उनके’ साथ रहूँगी।”

शर्माजी की गठरी बाँध चुकी थी। उसे एक कोने में रख वह स्नान के लिए नल की ओर चले। देखा, रायसाहब आज बड़े सबेरे ही बाहर

चले जा रहे हैं। स्नान में उन्हें कुछ विलम्ब हुआ। छः महीने इसी नल्ल के नीचे नियमित स्नान के बाद आज यह सोचकर उनका चिन्त भायुक हो रहा था कि कल से नहाने के लिए कोई दूसरा घाट मिलेगा। इसी समय अँगन में जोर से शोर हुआ। शर्माजी शीघ्रतापूर्वक बाहर निकल आए और उन्होंने देखा कि बीच अँगन में प्रेमवती रायसाहब के एक ममेरे भाई को कोई भद्दा मज़ाक करने का पुरस्कार चप्पलों से दे रही है। हँसी दबाये हुए शर्माजी अपनी कोठरी में घुसे। अँगन में से ही प्रेमवती ने पूछा—“अभी गये नहीं?” उन्होंने उसकी बात का उत्तर दिये बिना ही कपड़े पहने, गठरी उठाई और गली का रास्ता लिया। बाहर निकलते ही देखा कि मिट्टू की दूकान के तख्ते के नीचे एक छोटा सा लिफाफा पड़ा है। अश्विकपूर्ण ढंग से कौतूहलवश उन्होंने उस उठा लिया और त्योंही देखा कि मिट्टू गली की मोड़ घूमकर दूकान पर आ रहा है। शर्माजी ने पैर बढ़ाया। मिट्टू दूकान पर पहुँचकर ताला खोलने और ऊपर खिड़की की ओर मुँह उठाकर गाने लगा—

“गरचे बेजार तो है, पर  
उसे कुछ प्यार भी है।  
साथ इनकार के परदे में  
कुछ इकार भी है।  
दिल भला ऐसे को  
ऐ ‘दर्द’ न क्यूँ कर दीखे।  
एक तो यार है औ, उसपै  
तरहदार भी है।”

उधर शर्माजी और भी आगे बढ़कर लिफाफा खोल पत्र पढ़ते हुए चले। पत्र में लिखा था—

“जनाब आली,

“जा रही हूँ। आपकी तीनों किताबों साथ लिये जा रही हूँ, इस-  
लिए कि जिन्दगी का पहला पाप और आखिरी भी, हमेशा याद रहे।



जैसा कि मेरा खयाल है, अगर यह पाप जिन्दगी का पहला और आखिरी पाप हुआ तो यह इकलौता पाप कहा जायगा। बेटा चाहे कपूत हो या सपूत प्यारा होता है। पर अगर कहीं वह इकलौता हुआ तो फिर क्या कहना ! यह मेरा इकलौता पाप है, इसलिए मुझे बहुत प्यारा है।

“मैंने पाप किया था आपको दिल देकर। जवानी, वासना और अभाव की विवशता ने मेरे दिल में बदले की आग सुलगा दी। बदले की आग जो न करा दे ! इसी ने सोने की लंका जला दी थी। मैं समझती थी मेरा शौहर मेरी सौत को प्यार करता है। बस बदले की आग भड़क उठी। उसे बुझाने के लिए पानी की जरूरत थी—चाहे वह समुन्दर का खारी पानी होता, चाहे वह गंगा का पवित्र पानी होता, चाहे वह नाली का गंदला पानी होता। इसी समय तुम मिल गए—नाली के गंदले पानी की तरह। मुझे प्यास बुझानी थी, स्वाद थोड़े ही लेना था ! मैंने गन्दे पानी से आँठ लगा दिया। अब प्यास बुझ जाने पर मतली आती है। इधर असलियत भी खुल गई। मेरा शौहर दुनिया की किसी भी औरत को कभी प्यार नहीं कर सकता। वह तो खुद को—अपनी खुदी को—प्यार करता है, बस !”

पत्र पढ़कर जैसे शर्माजी के गाल पर तमाचा पड़ा। उसकी पीड़ा से चौंकते हुए उन्होंने सिर उठाया तो क्या देखा कि गली की मोड़ पर बेनी तमोली की दुकान पर बैठी गंगा तमोलिन से राय साहब चुल-चुल कर बात कर रहे हैं। उन्होंने देखा कि रायसाहब की बात सुनकर गंगा घर के भीतर चली गई और रायसाहब उसे सुनाते हुए यह कहकर कि “अब भी मेरे कारखाने में तुम मजदूरनियों को ‘मेठ’ बन सकती हो,” अपनी दुकान की ओर बढ़े।

## दिया क्या जले जब जिया जल रहा



: १ :

गंगो नित्य की अपेक्षा आज कुछ जल्दी ही उठ गई थी। उठने के बाद से ही वह अनमनी थी। वह समझ नहीं पा रही थी, पर उसे सब-कुछ अधूरा-अधूरा दिखाई पड़ रहा था। चारों ओर अतृप्ति उसांस-सी भरती जान पड़ती थी और अभाव मचल-मचलकर चिकोटी काटता-सा मालूम पड़ता था। उठते ही उसने अपनी पालतू बिल्ली को एक चैला खींचकर मारा; कारण, वह नित्य उसके निकलने के बाद कोठरी से बाहर निकल करती थी, पर आज वह उसके पहले ही बाहर निकल आई। उस दिन घर में उसने बुहारी नहीं लगाई, बल्कि झाड़ू उठाकर उसने सारा घर पीट डाला। उसका सारा आक्रोश अपने पति सूरत पर था जिसे वह अपने सारे अभावों का मूल कारण समझती थी। वह चाहती थी कि सूरत उससे कुछ कहे। उसे अपना अभाव, अभियोग उपस्थित करने का मौका मिले। सूरत भी सबेरे से ही निगाह दबाए सब-कुछ भोंप रहा था। देख रहा था कि दिशाएँ निस्तब्ध हैं और गंगो का मुख बादलों की तरह भारी है। वह डर रहा था कि अभी-अभी वह कहीं बरस न पड़े। उसने लुपचाप नित्यक्रिया समाप्त की। बाल संवारे, गुड़ का एक टुकड़ा मुँह में डाला, पानी पिया और फिर एक अधजली बीड़ी सुलगाकर वह दबे पाँव बाहर निकल जाने का प्रयत्न करने लगा। करीब-करीब वह सफल हो चुका था, अर्थात् एक

पैर चौखट के उस पार कर चुका था, जूता भी पहन चुका था, दूसरा पैर भी उठ गया था, सहसा वज्रपात हुआ। उठा हुआ पैर जहाँ-का-तहाँ आ रहा। पैर रखने से बने हुए पहले निशान पर इस बार पैर वापस होकर इस प्रकार चारों खाने ठीक बैठा जैसे समान कोण और भुजा वाले त्रिभुज एक-दूसरे पर सरोत्तर बैठ जाते हैं। फिर सहसा घूम गया, आँखें सभ्य हो गईं, मुँह खुल गया, जैसे कह रहा हो—“भाई तू भी तो खुलूँ!” यह बन्द-बन्द-सा तो खल रहा है। कानों में कम्पन हुआ। कम्पन से ध्वनि हुई।

“हाँ तो दिवाली कल है कि परसों?”

“कब है, हमें नहीं मालूम। मिल से छुट्टी होती तो मालूम होता।”

“तुम्हारे-ऐसा निकम्मा-आदमी तो त्रिलोक में न होगा। कब परब है, कब त्यौहार है, इसका भी तुम्हें पता नहीं।”

“पता लगे तो कैसे? सबेरा हुआ, दौड़ते मिल पहुँचा। दिन-भर कोयला भोंककर दिया जले हाथ और मुँह में कारिख पोते घर लौटता हूँ। दिन-भर का थका-माँदा, लेटते ही नींद आ जाती है। हमको तो यह भी नहीं मालूम होता कि आज दिन कौनसा है?”

“घर की परवाह हो तो मालूम हो।”

“आखिर तुम्हें दिवाली याद कैसे आई?”

“लाल-भर का त्यौहार है, और क्या?”

“अच्छा तो पता लगाकर बताऊँगा।”

“तुम क्या पता लगाओगे? मैं खुद पता लगा लूँगी। राम, राम! दुनिया में ऐसे भी आदमी हैं!”

सूरत भूरत बना हुआ सारी फटकार हजम कर रहा था। गंगो शेरनी की तरह बकरती हुई घर से बाहर निकली।

सूरत अधजली बीड़ी से अधजला हृदय सुलगाता हुआ घर से बाहर निकल गया।

“रामू की माँ ! रामू की माँ !” की आवाज से मुहल्ला गूँज उठा । गंगो अपनी पड़ोसिन रामू की माँ को बुला रही थी । रामू की माँ भी अपने दरवाजे पर आई । गंगो ने पूछा—“क्यों बहन, दिवारी तो कल ही है न ?”

“हमको क्या मालूम बहन ! कि दिवारी कब है और भैयादूज कब ?”

“ऐसा क्यों कहती हो ? साल-भर का त्यौहार है ।”

“मेरे यहाँ तो इस साल कोई त्यौहार न मनाया जायगा ।”

“क्यों ?”

“तुम्हें नहीं मालूम ? आसाम के भूकम्प में हमारे जेठ मर गए । उसी गम में इस साल हम कोई त्यौहार न मनाएँगे ।”

गंगो निराश होकर उधर से लौटी । दूसरी ओर जाकर उसने अपनी दूसरी पड़ोसिन को पुकारा—“ललता ! अरे ओ ललता !”

“क्या है गंगो ?” ललता ने आकर पूछा ।

“यही पूछना है कि दिवारी इस साल परसों पड़ेगी कि नरसों ?”

“दिवारी न परसों है, न नरसों, कल ही है ।”

“कल ही है !” गंगो के मुख पर आश्चर्य के सभी लक्षण स्पष्ट हो उठे । उसने पूछा—“दिवारी के लिए तुमने क्या तैयारी की है ?”

“हम गरीबों के यहाँ त्यौहार की तैयारी कैसी ? यहाँ तो चारहों महीने वही रूखी रोटी और वही सूखा साग ! त्यौहार तो है अभीरों का, चमेली बुआ का, जो ललहोछुट तक धूमधाम से मनाती हैं ।”

“ठीक ही है, भगवान् ने चार पैसे दिये हैं, वह क्यों न धूमधाम करें !”

गंगो की आँख में प्रकाश आ गया, जैसे घने अन्धकार में उसने आलोक-रेखा देख ली हो । उसने चमेली बुआ के घर की राह ली ।

: ३ :

चमेली बुआ नौकर को बाजार भेजने के लिए वस्तुओं की लम्बी सूची बना रही थी। उन्होंने गंगो को देखकर भी न देखा, तथापि वह उन्हीं के पास जा बैठी।

गंगो अन्तःसंघा थी। इधर उसकी तबियत उर्द के बड़े पर आ गई थी। पर वह अपनी यह इच्छा किससे और कैसे प्रकट करे? लोक-दृष्टि के समक्ष अपने मन का आवरण उठाने में वह लज्जती थी, कारण आवरण उठाने में लज्जा लगती ही है—चाहे वह दैहिक हो या मानसिक। यही कारण था कि वह अपने पति सूरत से भी खुलकर अपने मन की बात नहीं कह सकती थी। वह चाहती थी कि कोई स्वयं उसकी इच्छा भाँप जाय और उसे पूरी कर दे।

चमेली बुआ का काम समाप्त होने पर गंगो ने कहा—“क्यों बुआ! कुछ मेरे लायक भी काम है?”

“काम तो कुछ वैसा नहीं है, पर त्यौहार का दिन है, इसलिए काम की क्या कमी? हो सके तो जरा तड़के चली आना। पीठी-धोटी पीसना है।”

गंगो दिन-भर चमेली बुआ के यहाँ जी-तोड़ परिश्रम करती रही। रात के आठ बजे घर लौटी। सूरत मिल से लौट आया था। गंगो के आते ही उसने कहा—“दिवारी कल ही है।”

“तुमसे पहले ही मुझे मालूम हो गया है। बकवाद मत करो। हमें सबेरे तड़के ही उठना है।”

: ४ :

अर्धनिशा की नीरवता को चीरता हुआ समीपवर्ती पुलिस थाने का घण्टा बजने लगा—एक! दो! तीन! चार! पाँच! छः! गंगो तड़पकर उठ बैठी। उसने सूरत का कन्धा झुकभोरकर उसे उठा दिया और झुल्लाती हुई बोली—“मैंने तुमको सहेज दिया था कि हमें जल्दी उठा

देना, चार ही बजे जाना है। यह लो छः बज गया।” सूरत ने लेटे-लेटे ही जवाब दिया—“तुम तो बड़ी पागल हो। न सोती हो, न सोने देती हो। अभी तो कुल बारह बजे हैं, बारह।”

थाने का घण्टा अभी बजता ही जा रहा था। गंगो को अपनी भूल मालूम हुई और वह लज्जित हो गई। पुनः लेट तो गई, पर आँख फिर न लग सकी। उसने जागते हुए सुना—घण्टे-भर बाद दो; घण्टे-भर के व्यवधान के बाद तीन बजा। गंगो के लिए पल-पल भारी होने लगा। बड़ी देर हो गई। चार का घण्टा नहीं बजा। गंगो ने समझा कि शायद तन्द्रा के कारण चार बजना वह नहीं सुन पाई। वह उठ पड़ी और सूरत को घर से होशियार रहने का आदेश देती हुई बाहर निकल पड़ी।

: ५ :

कुल्ला-दातुन तक किये बिना चमेली बुआ के यहाँ दस बजे तक अथक परिश्रम करके गंगो घर लौटी। सूरत बाजार गया था। उसने जल्दी-जल्दी स्नान आदि समाप्त किया और इस प्रतीक्षा में कि अब चमेली बुआ के यहाँ से उसे कोई भोजन के लिए बुलाने आयगा, वह दरवाजे पर जा बैठी। ग्यारह बजा, बारह बजा। अब तक कोई नहीं आया। गंगो ने देखा कि रामू की माँ रामू को गोद में लिये और रामू रन्नो को उँगली पकड़ाये चमेली बुआ की ओर जा रही है। गंगो ने पूछा—“कहाँ जा रही हो बहन ?”

“चमेली बुआ के यहाँ से बुलावा आया है, वहीं जा रही हूँ।”

“कब बुलावा आया ?”

“कल ही शाम को।”

गंगो को धक्का लगा; रामू की माँ आगे बढ़ गई। थोड़ी ही देर बाद दो-चार दूसरी पड़ोसिनों के साथ ललिता भी चमेली बुआ के घर की ओर जाती दिखाई पड़ी। गंगो ने जानकर भी प्रश्न किया—“कहाँ

जा रही हो ?”

“चमेली बुधा के यहाँ से भोजन का बुलावा आया है न ! वहीं !”

“अच्छा, यह बात है ! मैंने भी सोचा कि कहाँ जा रही हो ।”

“न्योता नहीं मिला है तुमको क्या ?” ललिता ने पूछा ।

“न्योता मिले भी तो मैं नहीं मानने वाली । मैं क्या किसी के टुकड़े की मोहताज हूँ या तुम लोगों की तरह पेट धोया है । तुम अमीर हो, अपने घर की हो ।”

“अरे, तो लड़ती क्यों हो ?”

“मैं लड़ती हूँ कि तू ? डाइन कहीं की !”

ललिता और उसकी साथिनें समझ न पाई कि गंगो सहसा इतनी नाराज क्यों हो गई । वे अपने रास्ते बढ़ गईं । हताश होकर अपने—गरीबों के—भण्डार-घर में जाकर यह जानती हुई भी कि उसकी अभिलषित वस्तु उसे नहीं मिलेगी, गंगो ने हाड़ियाँ टटोलनी शुरू कीं, पर किसी भी हंडिया में उसे उर्द की दाल का एक दाना भी न मिला । वह अभाव के उस समुद्र-सी फैल गई जिसमें केवल चट्टानों से टकराकर बिखरने के हो लिए निराशा की लहरें उठा करती हैं । इसी समय कण्ट्रोल की टूकान पर से विमर्दित सूरत राशन लिये हुए घर आया । उसे देखते ही गंगो उसकी ओर लपकी । राशन की गठरी उसके हाथ से छीनकर जमीन पर पटकती और आँचल पसारकर रोती हुई उसने पूछा—“बोलो ! बोलो ! मैंने तुमसे कब कहा था कि मैं उर्द का बड़ा खाऊँगी ?”

इसी समय मकान-मालिक के पुत्र लत्तन ने कटोरे-भर उर्द की दाल उसके फैले हुए आँचल में उलट दी ।

सूरत भौंचक हो रहा । सारा दृश्य उसके लिए पहेली था ।

## नारी तुम केवल श्रद्धा हो



: १ :

माँ-बाप पुकारते थे लत्तन !

कालेज-रजिस्टर में नाम था रघुवीरशरण और सहपाठियों में उसकी प्रसिद्धि थी 'विमेनहेटर' ( नारि-विद्वेषी ) के नाम से । क्या कालेज, क्या शहर, क्या खेल का मैदान, क्या चौक का बाजार, सभी जगह उसे जानने वाले निकल आते जो उसके नाम और उस नामकरण के कारण दोनों से परिचित रहते ।

उसके शरीर का वर्ण असाधारण काला था । उसकी आँखों की बनावट कुछ ऐसी थी कि यदि वह देखता बाएँ तो दाहिने खड़े लोगों को यह भ्रम होता कि वह हमारी ही ओर देख रहा है ।

वह खड्ग की धोती, बगड़ी और चादर पहनता-ओढ़ता था । पैरों में रहती थी काठ की चटपटिया । टोपी की उसे आवश्यकता ही न थी; कारण, सिर पर लम्बे सघन केश-जाल थे—रूखे और बिखरे, उसके हृदय की अस्तव्यस्तला और रूढ़ता के परिचायक ।

कक्षा में वह सबके पीछे बैठता था, परन्तु जब परीक्षा-फल प्रकट होता तो उसका नाम सबसे आगे मिलता । सबसे पीछे उसके बैठने का मौलिक परन्तु कट्टु कारण यह था कि कक्षा में सबके आगे छात्राएँ बैठती थीं । यदि सामने से कोई छात्रा दिखाई देती तो वह मुँह फेर लेता, परन्तु यदि वही छात्रा कुँएँ में गिर जाती तो उसे बचाने के लिए



वह सबसे पहले कुएँ में कूद पड़ता ।

किसी ने उसे एक कैलेण्डर भेंट किया । उस पर राधाकृष्ण का एक नयनाभिराम चित्र था । दूसरे ही दिन उसके कमरे में लोगों ने देखा कि कैलेण्डर टँगा है, उस पर कृष्ण की आकृति ज्यों-की-त्यों चमक रही है, परन्तु राधा का स्थान दीवार की नीलिमा ने ले रखा है ।

उसके श्रंग्रेजी पाठ्यक्रम में एक ऐसी पुस्तक भी थी जिसके आरम्भ में लेखिका का मनोहर चित्र था । उसने अपने कुछ सहपाठियों के साथ जाकर उक्त पुस्तक खरीदी । दूसरे दिन उन सहपाठियों ने देखा कि 'विमेनहेटर' की उक्त पुस्तक पर बहिया भोटा, चिकना कागज चढ़ा है, परन्तु लेखिका का चित्र बड़ी सफाई से साफ कर दिया गया है ।

स्त्रियों से भद्दा मज़ाक कर उनकी चप्पल तक खाने वाले उसके पिता देवीचरण ने जब अपनी रक्षिता को घर में ही ला विठाया तो उसने पितृभक्ति को ठोकर मार दी और पिता के सामने ही उनकी रक्षिता की केश-कर्षण द्वारा बाहर निकाल दिया; परन्तु उसी दिन शाम को जब उसके पिता के मोटर-चालक भोंगुर ने उससे यह कहा कि एक बड़े घराने की पढ़ी-लिखी कुल-बधू पति की बदचलनी से व्यथित होकर गृहत्याग करने को तैयार है और यदि उसने उससे विवाह न किया तो वह गुण्डों के पंजे में पड़ जायगी तो 'विमेनहेटर' ने तुरन्त उसे सुरक्षा का आश्वासन दिया ।

ऐसा था विरोधी गुणों का सम्मिश्रण वह 'विमेनहेटर' !

: र :

उस दिन 'ए' होस्टल में इस संवाद से बड़ी सनसनी फैल गई कि उसी होस्टल का निवासी एक छात्र कालेज से निकाल दिया गया । जगह-जगह लड़कों के झुण्ड इसी घटना की चर्चा कर रहे थे । एक छात्र अस्वस्थतावश कालेज न जा सका था । उसके कमरे में एक दल ने पहुँचकर खबर सुनाई—“बेचारा जनार्दन 'रस्टिकेट' हो गया ।”

“क्यों, क्यों, उसने क्या किया था ?” प्रश्न हुआ। उत्तर मिला—“कुछ नहीं, यों ही बेकार !” पुनः प्रश्न हुआ—“फिर भी कुछ बात तो होगी ही। अकारण तो कोई निकाला नहीं जाता।”

“सुन्दरियों की सनीचरी दृष्टि पढ़ जाना ही क्या पर्याप्त कारण नहीं ?” एक छात्र ने कहा। “सुन्दरियों की या सुन्दरियों पर ?” दूसरे छात्र ने टीका की। “एक ही बात है। खरबूजा छुरी पर गिरे या छुरी खरबूजे पर, परिणाम एक ही होगा—कटेगा खरबूजा ही,” तीसरे छात्र ने दार्शनिक भाव से उत्तर दिया।

“ठीक कहते हो,” चौथे छात्र ने समर्थन के स्वर में कहा, “हमारा नजर सुन्दरियों पर पड़े या सुन्दरियों की नजर हम पर, हर हालत में बरबाद हमीं होंगे।”

“आप क्यों बरबाद होने लगे जनाब ?” छात्रों की वार्ता को बीच ‘विमेनहेटर’ का जल्द गम्भीर स्वर सुनाई पड़ा। वह धीरे-धीरे आकर कमरे में एक कुर्सी पर बैठ गया। क्रोधवश वह काँप रहा था। मयङली में सन्नाटा छा गया था जिसे तोड़ते हुए वह फिर गरजा—“इतना बड़ा अन्याय देखकर भी आप लोग उसके प्रतिकार का कोई उपाय नहीं कर रहे हैं ? इसका परिणाम क्या होगा, जानते हैं ? आज जनार्दन निकाला गया, कल मैं निकाला जाऊँगा, परसों अन्य निकाले जायँगे।”

“जो जैसा करेगा वैसा भरेगा—हम हों, आप हों या अन्य कोई,” एक छात्र ने कहा।

“जनार्दन ने क्या किया था जिसका उसे यह फल मिला ?” विमेनहेटर ने गुस्से से पूछा।

“कुछ तो किया ही होगा तब ऐसा हुआ। अगर जनार्दन ने कुछ न किया होता तो लड़की शिकायत ही क्यों करती और अधिकारी उस पर ध्यान ही क्यों देते ?” पहले छात्र ने ठिठाई से बात आगे बढ़ाई।

विमेनहेटर आपे से बाहर हो गया। उसने टेबल पर जोर से मुक्का मारते हुए कहा—“क्या अधिकारी मनुष्य नहीं हैं ? क्या सुन्दरता का

उन पर प्रभाव नहीं पड़ता ? क्या लड़कियाँ झूठ नहीं बोल सकतीं ?”

“लड़की क्यों झूठ बोलिगी ?”

“जी हाँ, लड़कियाँ तो अब हरिशचन्द्र हो गई हैं !”

“चाहे आप लड़कियों को झूठी कहें या अधिकारियों को पक्षपाती बताएँ महाशय, लेकिन सब पूछिए तो पक्षपाती आप हैं। वह जमाना गया कि औरतें पुरुषों द्वारा खताई जाती रहें, उनकी बेइज्जती होती रहे और शरम उनकी जवान न खुलने दे। यह समानता का युग है। यदि आप परीक्षा में शीर्ष स्थान प्राप्त करते हैं तो कुसुम भी द्वितीय स्थान प्राप्त करने में पीछे नहीं रहती। जिस कक्षा में आप पढ़ते हैं, उसी में लड़कियाँ भी। जो प्रोफेसर आपको पढ़ाते हैं, वही उन्हें भी। अब सबके साथ समान व्यवहार होगा।”

“बाबा मेरे ! यही तो मैं भी कह रहा हूँ,” चिढ़ते हुए विमेनहेटर ने जवाब दिया, “समानता का व्यवहार करते हो तो निष्पक्ष भाव से करो। दोषी लड़के को निकालते हो तो दोषी लड़की को भी निकालो !”

“अब आये आप रास्ते पर,” पहले छात्र ने कहा।

“यह तो मानेंगे ही कि छेड़-छाड़ पहले लड़के ही शुरू करते हैं ?”

“जी हाँ, पर इसके लिए उन्हें बाध्य करती हैं लड़कियाँ ही। किसी लड़के की इतनी हिम्मत नहीं कि बिना इशारा पाए वह किसी लड़की की ओर आँख भी उठा सके।”

“यह तो आप धाँधली पर उतर रहे हैं।”

“हरगिज नहीं। आज की ही घटना मेरे कथन का प्रमाण है। मैंने आदि से अन्त तक आज का तमाशा देखा है।”

“कहिए !”

“सुनिष्ट ! कुमारी कुसुम अन्य दो लड़कियों के साथ होस्टल से आ रही थी। जनार्दन भी उधर ही टहल रहा था। कुसुम ने उसकी ओर देखकर लड़कियों से कुछ कहा और तीनों ही हँस पड़ीं। जनार्दन ने भी तबियतदारी दिखाई और मुस्करा दिया। कुसुम ने उसकी

सुस्कराहट के जवाब में अपनी चप्पल की ओर इशारा कर दिया। बदले में जनार्दन ने अपने 'बटनहोल' का फूल निकालकर उस पर फेंक दिया। वस अब कुसुम की बेहज्जती हो गई। उसने फूल उठा लिया और प्रिंसिपल के पास जाकर रिपोर्ट की। प्रिंसिपल ने उसकी शिकायत सुन दोनों लड़कियों की गवाही ली और जनार्दन को वर्ष-भर के लिए कालेज से निकाल दिया। अब बताइए गोपी बाबू, इसमें किसका दोष था ?”

“सरासर कसूर जनार्दन का है। कुसुम ने उसे चप्पल मारा तो था नहीं, केवल दिखला दिया था तब उसने फूल क्यों फेंका ?” गोपी ने पूछा।

मुँह चिड़ाता हुआ विमेनहेटर बोला—“तो जनार्दन ने भी तो केवल फूल ही फेंका था, कोई वज्र नहीं गिराया ? गोपी बाबू, जब लड़कियाँ चमक-दमक, बनावट-सजावट, चलन और सभ्यता में यूरोप को आदर्श मानती हैं तो गौरव का इतना भारतीय भाव क्यों ? आधा तीतर और आधा बटेर यह तो अच्छा नहीं।”

अभी विमेनहेटर की बात समाप्त भी न हो पाई थी कि उसके एक-मात्र मित्र शर्मा ने कमरे में प्रवेश किया और कहा—“यार, तुम यहाँ बैठे बहस कर रहे हो, वहाँ जनार्दन जा रहा है। उसका सामान इक्के पर रखा जा चुका।”

सभी लड़के जनार्दन से मिलने दौड़ पड़े। जनार्दन सीढ़ी उतर रहा था। रेलिङ्ग पर से झुककर गोपी ने पूछा—“कहो जनार्दन, क्या हाल है ?”

जवाब में जनार्दन एक शेर पढ़ता हुआ नीचे उतर गया—

“जान तो कुछ गुजर गई उस पर  
मुँह छिपाके जो कोसता जाये।  
लाश उट्टेगी जबकि नाज़ के साथ  
फेरकर मुँह वह सुस्करा जाये।”

सदा की भाँति विमेनहेटर कक्षा में सबके पीछे बैठा था। हिन्दी के अध्यापक 'कामायनी' पढ़ा रहे थे। उनके मुँह से निकला—“नारी, तुम केवल श्रद्धा हो!” और तुरन्त ही विमेनहेटर ने अपने मित्र शर्मा का हाथ दबाकर बाहर निकल चलने का इशारा किया। दोनों बाहर निकल आए और कक्षा के पीछे उद्यान में चले गए। वहाँ जाते ही शर्मा ने पूछा—“यार ! तुम्हें औरतों से इतनी ज्यादा चिढ़ क्यों है ?”

उत्तर में विमेनहेटर मुस्करा दिया। शर्मा ने फिर कहा—“भई, तुम्हारी मुस्कराहट तो तुमसे भी अधिक रहस्यमयी है। फिर भी आज तुम्हें अपने इस स्वभाव का कारण मुझको बताना ही होगा।”

“वह बड़ी लम्बी कथा है शर्माजी !”

“संक्षेप में कहो।”

“बिना सुने तुम न मानोगे ?”

“नहीं !”

“अच्छा तो फिर सुनो,” विमेनहेटर कहने लगा, “मैं, गोपी, जनार्दन और कुसुम चारों ही एक मुहल्ले के अर्थात् चौखम्भा के रहने वाले हैं। चौखम्भा बहुत बड़ा मुहल्ला है इसलिए एक ही मुहल्ले में रहते हुए भी हम लोगों के घर एक-दूसरे के बहुत पास नहीं हैं। केवल मेरा और कुसुम का मकान एक-दूसरे से सटा हुआ है। मेरी और कुसुम की प्रारम्भिक शिक्षा एक साथ ही आरम्भ हुई। मैं स्कूल में भरती हुआ, वह कन्या-पाठशाला में। समय बीतता गया और हमारी मित्रता गाढ़ी होती गई। उस साल हम दोनों एक साथ हाई स्कूल परीक्षा में बैठे थे। परीक्षा के बाद गरमी की छुट्टियाँ थीं। एक दिन शाम को टहलकर जब मैं घर वापस आया तो मेरी छोटी बहन दौड़ी हुई मेरे पास आई और बोली—

“भैया ! मिठाई खाने को दो तो एक बात बताऊँ।”

“ना, न मैं मिठाई खिलाऊँगा और न तेरी बात सुनूँगा।”

“अच्छा ! मिठाई मत दो, बात तो सुन लो ।”

“ना ! मैं तेरी बात भी न सुनूँगा ।”

“अपनी बहन को यही जवाब देकर मैं अपने कमरे में लुप्त गया । बाहर से ही बहन ने कहा—‘कुसुम के साथ आपका ब्याह होगा । कुसुम की माँ आई थीं ।’

“जिस बात की आशा न थी, जिसके बारे में कभी कुछ सोचा तक न था वही बात सुनकर भी मुझे कुछ आश्चर्य न हुआ । मुझे ऐसा जान पड़ा जैसे मैं बहुत दिनों से कुसुम का पति हूँ और उस पर मेरा चिर अधिकार है । मैं यह भूल गया था कि मैं कुरूप हूँ, मेरा रंग काला है, मेरी आँखें नीरस हैं और मेरी समूची बनावट बीभत्स है । मैं सुन्दरी कुसुम के योग्य नहीं ।

“रात बीत गई; प्रभात हुआ । मैं अपनी छत पर से डाककर कुसुम की छत पर पहुँचा । कुसुम भी अभी-अभी सोकर उठी थी । प्राची का अरुण सौन्दर्य उसके कोमल कपोलों पर अनुराग बनकर नृत्य कर रहा था । अलसाई आँखों में जैसे शत-शत वसन्त की मधुमाया लहरा रही थी । मैंने उससे कहा—‘कुसुम ! मेरे साथ तुम्हारा विवाह होने वाला है । तुम्हें स्वीकार है न ?’ कुसुम ने मामिक दृष्टि से देखते हुए उत्तर दिया—‘नहीं ।’

“मैं तुम्हें प्यार करता हूँ ।”

“मैं तुम्हारे प्यार को घृणा करती हूँ ।”

“क्यों ?”

“क्योंकि तुम असुन्दर हो ।”

“यह सुनकर मैं ठहर न सका । धूमा, धूमकर सीधा भागता हुआ अपने कमरे में शीशे के सामने आकर खड़ा हो गया । मैंने देखा जैसे विश्व का समस्त असौन्दर्य मेरे शरीर में समाया हुआ है । जिस प्रकार सारस की ग्रीवा, बारहसिंहों की टाँगों, गधे की मूर्खता और अन्य पशुओं की विभिन्न कुरूपताओं की समष्टि ऊँट है, वैसे ही मनुष्यों में

मैं हूँ। सच कहता हूँ भाई, मेरी कुरूपता ने जैसी पीड़ा मुझे दी वैसे किसी ने किसी को कभी न दी होगी। उसी दिन से यह समझकर कि सौन्दर्य की अधिकारिणी स्त्रियाँ हैं, उनसे मुझे घोर घृणा हो गई। इसके बाद कुसुम के यहाँ मेरा जाना छूटा और गोपी का बढ़ा। गत वर्ष मैंने सुना कि कुसुम की शादी जनार्दन से होने वाली है, किन्तु उस पर गोपी का असाधारण अधिकार है। उसी के कहने से उस दिन कुसुम ने जनार्दन को कालेज से निकलवा दिया; इसलिए कि वह कुसुम के माँ-बाप की दृष्टि में गिर जाय।”

रघुवीर की बातें अभी समाप्त भी न हो पाई थीं कि किसी की पग-ध्वनि सुन पड़ी। दोनों ने घूमकर देखा कि कुसुम आ रही है। कुसुम ने वहाँ आकर अपना हाथ रघुवीर के कन्धे पर रख दिया। शर्मा धीरे से टल गया।

कुसुम का हाथ कन्धे पर पड़ते ही रघुवीर चौंका जैसे बिजली का करेण्ट छू गया हो। वह भागना चाहता था कि कुसुम ने उसके कुरते का छोर पकड़ लिया।

“तुमसे मैं बात नहीं करना चाहता, मुझे छोड़ दो,” रघुवीर ने गरजकर कहा।

“तुम पुरुष हो, बली हो, छुड़ा लो।”

“तो तू नहीं मानेगी, बेहया!” विमेनहेटर ने करारा धक्का दिया।

कुसुम गिरते-गिरते बची। उसे धक्का देकर ज्यों ही वह घूमा कि प्रॉक्टर मिस्टर सिन्हा खड़े दिखाई पड़े। उन्होंने पूछा—“क्या बात है?” रघुवीर चुप हो गया। प्रॉक्टर ने कुसुम से कहा—“चलो रिपोर्ट करो। इसने क्या किया है?”

“कुछ नहीं,” कुसुम ने कहा।

“इसने तुम्हें धक्का देकर गिराया है,” प्रॉक्टर बोले।

“कहाँ, वह तो मेरी धोती मेरे पैरों में फँस गई थी।”

“सिन्हा मुस्कराते हुए चले गए। विमेनहेटर सिर नीचा किये खड़ा

रहा; बोला—“कुसुम ! तुम रिपोर्ट करो ।”

“नहीं !”

“क्यों ?”

“वैसे ही ।”

“मैं तुम्हें घृणा करता हूँ ।”

“मैं तुम्हारी घृणा को प्यार करती हूँ ।”

घण्टा बजा । लड़के कक्षा से गुनगुनाते हुए निकल पड़े—“नारी, तुम  
केवल श्रद्धा हो !”



## मृषा न होइ देव रिसि बानी



नगवा घाट पर बैठे सुक्खू ने स्वच्छ जल से धोकर सिल पर लोढ़ा खड़ा कर दिया और उस पर नारियल की खोपड़ी से दूधिया भाँग गिराता हुआ वह चिल्लाया—“लेना हो बाबा भोलेनाथ !” पानी में छटक पड़ी साबुन की बट्टी खोजने के लिए उसके साथी भीर्गुर ने उस समय गोता लगा रखा था। वह भी पानी के भीतर से ‘विजयामन्त्र’ पढ़ता हुआ बाहर निकला और ‘मन्त्र’ के शेष भाग की पूति करता हुआ-सा चिल्लाया—“जो विजया की निन्दा करे उसे खाय कालिका भाई !” और फिर सुक्खू की ओर घूमकर उसने पूछा—“का भाई सुक्खू ! माल तैयार हो गयल ?”

“मसाला तऽ कबै से तैयार हौ। देखीं, तोहँ साफा पानी से कब छुट्टी मिलऽला ?”

“हम्में त तनिक देरी लगी भाई !”

“अच्छा, तऽ तोहार हिस्सा रखके हम आपन पी जात हई !”

भीर्गुर ने सिर हिलाकर स्वीकृति दी और सुक्खू ने नारियल में भाँग भरकर पीने की तैयारी की। वह नारियल में मुँह लगाने ही जा रहा था कि पीछे से आवाज आई—“क्या बच्चा, अकेले-ही-अकेले ?”

सुक्खू ने घूमकर देखा कि एक बाबाजी की भव्य मूर्ति पीछे खड़ी बत्तीसी चमकाते हुए उसकी ओर याचना की मुद्रा से देख रही थी। बाबाजी के शरीर पर चोंगानुमा अलफी झूल रही थी। उनके एक

हाथ में लकड़ी का कमण्डल और दूसरे में सिन्दूर-चर्चित लोहे का त्रिशूल था। सिर पर लम्बे मटीले केश और नाभि तक झूलती दाढ़ी थी। उनकी इस अद्भुत मूर्ति का प्रभाव सुक्खू पर पड़ा और उसने कहा—“सब आपै लोगन कऽत माथा हौ गुरुजी। आपकऽ अस्थान कहाँ हौ महाराज ?”

“साधू तो रमते राम हैं, बेटा ! उनका बँधके स्थान कहाँ ? बाबा कबीरदास ने कहा है—

‘साधु बहता नीर भल,  
जो नहिं सिन्धु समाय ।  
अचल होय पाथर बनै  
या गड़ही ह्वै जाय ।’

साधु का कथन अभी समाप्त नहीं हो पाया था कि भीगुर ने पत्थर पर धोती पछारते हुए कहा—“का भाई, ई काबुली कौआ कहाँ से आयल ?”

साधु ने ‘काट खाँज’ मुद्रा से भीगुर की ओर देखा, पर चुप रहा। उत्तर दिया सुक्खू ने—“तू कइसन बतियावत हौअऽ भाई भीगुर। महात्मा हौवन देखलनू चल अइलन।”

साधु ने भी भीगुर की पूरी उपेक्षा कर सुक्खू से कहा—“बच्चा, देरी क्यों करता है ? दे न !”

“लऽ बाबाजी। कमण्डल में लेबऽ का।”

“हाँ, हाँ, दे दे इसी में।”

बाबाजी ने कमण्डल आगे बढ़ाया। सुक्खू ने थोड़ी सी भाँग उसमें डाल दी। बाबाजी ने एक साँस में उसे सोखकर अलफी की जेब से पीतल-मढ़ी लम्बी सी एक चिलम और गाँजे की पोटली निकाली और उसमें से थोड़ा गाँजा निकाल हथेली पर मलने लगे। उधर भीगुर धोती सूखने के लिए फैलाकर वहाँ आया। उसने देखा कि भाँग बहुत थोड़ी बची है। उसने क्रोध से मुँह विकृत करते हुए कहा—“का

सुकखू, तोहकँ मायाजाल में फँस गइलाऽ ।”

सुकखू ने उत्तर दिया—“अरे भाई, साधुन महातमन के देके तबै परसाद लेबै के चाही ।”

। “अच्छा ढेर ग्यान जिन छोटऽ । अइसन तोता-रटन्त साधू हम बहुत देखले हई । साधू कऽ सकल अइसनै होला ?”

बाबाजी गँजा मलकर सुलफा सुलगा चुके थे । जल्दी-जल्दी दो-चार दम लगाकर उन्होंने लाल-लाल आँखों से भींगुर को घूरा । भींगुर ने उनकी आँखों से आँखें मिलाते हुए कहा—“बनर-बुढ़की जिन देखावऽ । बाबाजी, नाहीं तऽ अच्छा न होई ।”

“तेरा नास हो जायगा,” बाबाजी शाप देने की मुद्रा में गुर्राए ।

“जबान सँभाल के बोल,” भींगुर ने गरम होकर कहा ।

“साधू का अपमान करता है ? तेरा ना-ना-ना-ना-नास हो जायगा,” बाबाजी ने हकलाते हुए कहा ।

“फिर अपने चुकले जाला ! बुढ़का बाबा बनके आयज हौ । जानत नाहीं कि ‘काशी के कंकर सिवसंकर समान हैं । अइसे सराप से हम नाहीं डेराइत ।”

“तू क्या चीज है बे छोकड़े ! सराप से तो बड़े-बड़े काँप जाते हैं । सुना नहीं है कि गीताजी में क्या लिखा है—‘मृषा न होइ देव रिसि बानी ।”

“बहुत देखले हई हो ।”

“कुछ नहीं देखा है । देखना है तो देख सामने रामनगर की ओर । देख कैसा होता है साधू का सराप !”

साधू की अंगुली के साथ ही भींगुर की दृष्टि गंगा-पार सामने की ओर घूम गई । समूचा किला दीपावली मनाता हुआ आलोक-स्नान कर रहा था । कार्तिक कृष्ण अष्टमी की सन्ध्या थी । पश्चिम में अग्नि-गोलक तिरोहित हो चुका था, परन्तु पूर्व में अभी स्वर्णगोलक की रेखा भी प्रकट न हो पाई थी । गोधूलि समाप्त होते-होते अन्धकार छा

गया। उस काली पृष्ठभूमि में प्रकाशोज्ज्वल किला उस चित्र के समान दिखाई पड़ रहा था जिसमें कृष्ण केशों की व्यापक सघनता में चित्रकार ने किसी सुन्दरी के चन्द्रमुख का आलेखन किया हो। भीमुर की बहस की प्रवृत्ति शान्त हो चुकी थी। वह मन्त्रमुग्ध किले की ओर देखता रहा। बाबाजी के होठों पर भी मुस्कान की क्षीण रेखा खिंच गई जिससे उनका रूप कुछ और अदर्शनीय हो उठा।

परन्तु बाबाजी की इस मुस्कान पर सुक्ख की श्रद्धा और भी बढ़ गई। उसने परम विनीत स्वर से पूछा—“साधू के सराप और किलासे का मतलब महाराज ?”

“मतलब बहुत है बच्चा। तेरे में सरधा है, मैं तुझे सारा मतलब बताए देता हूँ। राजा चेतसिंह का नाम सुना है बच्चा ?”

“हाँ बाबाजी, महाराज बरबण्डसिंह कऽ लडिकाऽ न ? खूब जानीला ई का अगवें ओन कर किला हौ।”

“तू तो बहुत ज्ञानी है बेटा ! हाँ, तो चेतसिंह की बात है। वह जब काशी-नरेश रहे तो काशी में उस वखत एक बहुत बड़े सिद्ध का निवास रहा बेटा।”

“के गुरुजी !” सुक्ख ने हाथ जोड़कर पूछा।

“बाबा कीनाराम।”

“बाबा कीनाराम ?” सुक्ख ने विस्मय-मिश्रित हर्ष से कहा, “बाबा कीनाराम के हम खूब जानीला गुरुजी ! ओनकर बनावल भजन हमार माई आजतलक गावऽला। हाँ तऽ महाराज का भयल ?”

“तो बेटा, उसी किले के नीचे राजा चेतसिंह एक दिन टहल रहे थे। उधर से रमते जोगी बाबा कीनाराम आ निकले। राजा ने उनको देख तेरे इसी साथी की तरह अभिमान में भरकर उन्हें नमस्कार तक न किया। बाबाजी भी रुक गए। सन्तों को अभिमान कहाँ, बेटा ! जैसे मैंने अपने से आकर तुझसे याचना की वैसे ही उन्होंने राजा से कहा— ‘राजा भूख लगी है।’ राजा ने घृणा-भरी मुस्कान से उनकी ओर।

देखा और कहा कि 'ठहरो, खाना मँगाता हूँ।' राजा ने अपने एक कर्मचारी की ओर इशारा किया। वह कर्मचारी था कायस्थ, बहुत चतुर। समझा न बेटा ?”

बेटा सुखू बाबा की बात बड़े भक्ति-भाव से सुन रहा था। उसने मूल-मूल समझा था। शास्त्र की उलझन उसकी समझ में न आई थी। पर उसने स्तिर झुकाकर कहा—“हाँ महाराज, समझ गइली।”

“कुछ नहीं समझा बेटा, समझने की बात तो अब आगे शायगी, समझ ! कर्मचारी ने हाथ जोड़कर राजा से कहा, 'सरकार, बाबा से वैर न करो।' पर सरकार ने उसकी बात नहीं मानी। कहा—“हम भी छत्री, बाबा भी छत्री। लेकिन हम राजा, वह भिखारी। उसने हमें सलाम क्यों नहीं किया ?”

“राम, राम, राजा कऽ है बुद्धी !” सुखू ने विनीत निवेदन किया।

“हाँ बेटा, यही बात है। सूरदास ने भी कहा है—‘समय चूकि पुनि का पछिताने।’ सो कर्मचारी ने फिर कहा—‘अच्छा तो फिर हमें बाबाजी के लिए भोजन लाने का हुकुम हो।’ राजा ने कहा, ‘हाँ जाओ, ले आओ। देखो, किले के उधर दोपहर कहीं से एक लाश आकर किनारे लग गई है। बहुत दुर्गन्धि है उसमें। उसे डोमड़ों से उठवा मँगाओ।’”

“अरे !” विस्मय से सुखू का मुँह खुल गया और मिनट-भर खुजा ही रहा।

बाबाजी पूर्ववत् मुस्कराए और कहने लगे—“तो उस कर्मचारी ने कहा, 'सरकार सूली दे दें पर ऐसा काम मुझसे न होगा।' बाबा कीनाराम खड़े सब सुन रहे थे। उन्होंने कहा, 'सदानन्द, यह जैसा कहता है, करो। अपने वंश में सदा आनन्द नाम रखना, आनन्द रहेगा।' सदानन्द ने भी तुरन्त वह मुरदा उठवा मँगाया। राजा ने बाबाजी से कहा, 'भोग लगाइए !' सारे पार्षद और कर्मचारी मुँह फेरकर खड़े हो गए। राजा ने डाँटा। तब सब सामने देखने लगे।

बाबा ने अपना दुपट्टा उतारकर सुरदे पर डाल दिया। पाँच मिनट बाद सदानन्द से कहा, 'दुपट्टा उठाओ।' सदानन्द काँपते पैरों से आगे बढ़े। उन्होंने काँपते हाथों से आँख मूँदकर कपड़ा उठा लिया। जयकारा सुनकर जब उन्होंने आँखें खोलीं तो क्या देखा; बोल !" बाबाजी ने डपटकर सुन्खू से पूछा।

सुन्खू सकपका गया। उसने सोचा कि क्या कहें। फिर खयाल आया कि राजा की करनी पर बाबा को क्रोध आया ही होगा। सो उसने धीरे से कहा—“सुरदवा अजगर बन गयल होई !”

“थोड़ा-सा चूक गया बेटा !” बाबाजी ने स्नेहसिक्त अट्टहास करते हुए कहा, “अजगर नहीं बना बेटा ! पकवान बन गया, पकवान—खड्डू, पेड़ा, बरफो, जलेबी, इमरती, मोहनभोग !” कहते-कहते बाबाजी हाँफ गए। परन्तु धात जारी रखी। उन्होंने कहा—“बाबा का चमस्कार देख राजा की आँख खुल गई। वह घबराकर पैर पर गिर पड़ा। परन्तु बाबा ने कहा—“नहीं, अब तुम राजा नहीं रह सकते। और जानते हो तुम्हें गद्दी से कौन उतारेगा ? यही सदानन्द।” राजा थरथरा गया बेटा। बड़ी विनती की। तब बाबा पसीज गए। उन्होंने कहा—“तुम्हें तो गद्दी से उतरना ही पड़ेगा। हाँ तेरी विनती पर मैं प्रसन्न होकर कहता हूँ कि तेरे बाद तेरा यह राज खण्डित रूप में तेरे प्रतापी पिता के वंशधरों को मिलेगा। छः पीढ़ी तक राज करने के बाद तब तेरे राज्य का विलय होगा !”

अर्द्धाविभोर सुन्खू अभी विलय का अर्थ भी नहीं समझ पाया था और न यह पूछ पाया था कि इससे किले की सजावट का क्या सम्बन्ध, कि भीगुर ने हँसकर कहा—“नसा जोर कइले हौ का बाबाजी !” और बाबाजी ने उसकी ओर फिर धूरकर देखा। भीगुर हँसता ही रहा।

जिस समय बाबाजी ने भीगुर का ध्यान किले की सजावट की ओर आकृष्ट किया तो कुछ देर तक भीगुर किले की ओर देखता और विचार करता रहा कि आज किले में यह सजावट कैसी है। बाबाजी के अट्टहास

से उसका ध्यान भंग हुआ और उसके बाद उसने बाबाजी के मुँह से जो कुछ सुना वह उसके मन में जमा नहीं। उसने कौतुक अनुभव किया और हँसने लगा।

“लेकिन महाराज !” सुक्खू ने पूछा, “विलय माने का ?”

इतने में कहीं से सीटी की ध्वनि आई। बाबाजी चौंक गए। उन्होंने उठते-उठते कहा—“इसका माने यहाँ कि आज चेतसिंह का राज्य समाप्त हो रहा है। दिल्ली की सरकार यह राज्य लखनऊ की सरकार को दे रही है। समझा बैठा ?” और बाबाजी कदम बढ़ाकर चले। मोड़ घूमते ही उन्हें पुलिस के कुछ कर्मचारी और एक बड़े अफसर दिखाई पड़े। बाबाजी ने इधर-उधर देखकर फौजी ढंग से अफसर को सलाम किया। अफसर ने कहा—“कहो बाबाजी, तुम अपनी ड्यूटी तो बड़ी चौकसी से बजाते हो ?”

“वह तो मैंने कह ही दिया है हुजूर ! मृषा न होइ देव रिसि बानी। हुजूर से क्या छिपा है ?” बाबाजी ने कहा।

“इसीलिए तो कहता हूँ,” अफसर ने कहा, “मुझसे सचमुच कुछ नहीं छिपा है। तो वहाँ गाँजा-भाँग पीकर जो कुछ बक रहे थे वह सरासर बेहूदी बात थी। कायदे के खिलाफ काम की सजा जानते हो ?”

“जब हुजूर कहते हैं तो ठीक ही होगा। ‘मृषा न होइ देव रिसि बानी।’ सीताराम, सीताराम !” बाबाजी ने जोर से कहा और उसी समय दो-तीन आदमी मोड़ घूमकर आते दिखाई पड़े। अफसर भी खुर्रांट जमादारा की चतुराई पर मुस्कराता हुआ आगे बढ़ गया।

उधर श्रीगुरु ने बाबा की बात सुनते ही सुक्खू से सहसा पूछा—  
“कहो, आज १२ तारीख त नहीं न हौ ?”

“का जानी भाई ! पनरह तारीख के का हौ ?”

“जू सुक्खू नाही बुद्ध हौआ,” श्रीगुरु ने मुस्कराकर कहा। सुक्खू भी बिना कुछ समझे ही हँसने लगा।

किले की ओर बढ़ी ही तीव्र उत्सास-ध्वनि हुई। श्रीगुरु भी उसी

और ताकने लगा। वह एक कमरे की ओर, जिसे महाराज के कमरे के नाम से जानता था, एकटक निहारता खड़ा रहा। सहसा उसने देखा कि कमरे की खिड़की में कोई आकर खड़ा हो गया है। श्रीगुरु ने निगाह जमाकर देखा और तब अपने साथी से बोला—“अरे, सामने महाराज हौअन। हरहर महादेव कहेके चाही।” लेकिन श्रीगुरु ने कुछ सोचकर कहा—“जब राजै नहीं रह गयल तब...?”

“तब तोहार कपार !” श्रीगुरु ने सुक्खू से कहा, “राज नहीं रह गयल तब ऊ राजौ नहीं रह गइलन का ? मन्दिर टूट गयल तऽ का भगवानौ गायब हो गइलन ? तू चुप रहऽ” और स्वयं वह खिड़की की ओर मुँह उठाकर जोर से चिल्लाया—“हरहर महादेव !”



## सारी रंग डारी लाल-लाल



: १ :

गुलाबबाड़ी की गुलाबी महफिल में गुलाबी परिच्छद और गुलाब के ही गहने पहनकर गुलशन, गुलबदन और गुलबहार ने अपने कोकिल-कण्ठ से वसन्तराग में गलेबाजी का वह गुल खिलाया कि श्रोताओं की मगडली बुलबुल बन बैठी ।

ऊपर गुलाबी चँदवे-से लटकते गुलाबी शीशे के झाड़-फानूस से गुलाबी प्रकाश झलक रहा था और नीचे फर्श गुलाब की पंखुरियों से ढँक-सा गया था । उस पर बैठे श्रोताओं की अँखें नैश-जागरण और नशा-सेवन से लाल हो रही थीं । उस पर गुलाबी वातावरण में 'सारी रंग डारी लाल-लाल' की टीप ने उनका रंग और भी गाढ़ा कर दिया । प्रभाती बयार में सूरजमुखी के गुच्छों की तरह उनके सिर हिलने लगे और मस्ती का समा ऐसा बँधा कि हिमालय के मुकुट की शोभा बढ़ाने वाले भारी-भरकम देवदारु के वृक्षों की भाँति वे बार-बार झूमने लगे । वे भौरों की तरह गुनगुनाते रह गए—'सारी रंग डारी लाल-लाल !'

जाड़े के उत्तरते दिन थे, फिर भी सेठ देवीचरण ने साधारणतया चैत्र मास में होने वाली गुलाबबाड़ी की महफिल बेमौसम ही जमा रखी थी । काले-बाजार की बरकत से मुँह की लाली बची रह जाने का यह स्वाभाविक परिणाम था । उनका दीवाला पिटने ही वाला था कि समय ने पलटा खाया और उनकी साख की जड़ ने सीधे शेषनाग के मस्तक पर

जाकर आसन जमा लिया। इसी खुशी में चैती गुलाब फूलने की प्रतीक्षा न कर उन्होंने गुलाब के साधारण फूलों से ही गुलाबवाड़ी का आयोजन कर डाला, और इसके लिए उन्हें बहाना मिल गया अपने इकलौते बेटे लखन की वर्षगांठ का। व्यापार के जंगली शिकारी ने एक ही ढेले से दो शिकार कर लिए।

: २ :

जिस जवान बेटे की वर्षगांठ के ब्याज से बूढ़ा बाप महफिल सजाने का लड़कपन कर नगर के बाहर मडुआडीह के बगीचे की बारहदरी में विलास का रास रचा रहा था वही बेटा उसी बगीचे के एक कोने में उपेक्षित खड़ी भोंपड़ी की एक कुत्सित और अन्धकारमयी कोठरी में अपने साईंस सुलोचन के शिशु पुत्र की परिचर्या के ब्याज से बैठ अपने साथियों अर्थात् अपनी पार्टों के लाल सदस्यों के साथ उसी शाम हुई एक घटना की प्रतिक्रिया के सम्बन्ध में गूढ़ विचार कर रहा था।

घटना बहुत साधारण थी, परन्तु अपने अनोखेपन के कारण वह परम असाधारण बन बैठी थी। बात यह थी कि एक ऊँचे सरकारी अधिकारी की कम्युनिस्ट पुत्री को उसके कॉलेज के होस्टल में गिरफ्तार करने जाकर कोतवाल को बड़ी झक उठानी पड़ी थी, और जब कोतवाल ने उसे गिरफ्तार करने में किसी प्रकार सफलता पाई तो उक्त तरुणी ने उनके श्रम के पुरस्कारस्वरूप उन पर अपनी चप्पल फेंक दी। चप्पल कोतवाल को लगी या नहीं, यह किसी ने न देखा, लेकिन शहर में शोर मच गया कि एक तरुणी ने कोतवाल को चप्पलों से मारा। यह समाचार प्रकाश में आते ही शहर-भर के कम्युनिस्ट सहसा अन्धकार में चले गए।

वे अंधेरे में छिपकर और छिटपुट गुट बनाकर मन्त्रणा करने लगे। लखन का कामरेड दल विचार कर रहा था कि कुल रात-भर की बात है, सबेरे घटना की प्रतिक्रिया स्पष्ट हो उठेगी, तब भावी कार्यक्रम

बना लेना सरल होगा। लल्लन देख रहा था कि 'कम्युनिस्ट क्रीड़े में दीक्षित उसके ये छात्र साथी इस साधारण-सी घटना से ही भयभीत हो उठे हैं। वह उन्हें उत्साहित करने के लिए बोला—“साथियो, घबराना नहीं, मैं साल-दो साल तक जरूरत पड़ने पर तुम्हें छिपाए रख सकता हूँ।”

उसकी बात काटकर एक लाल तरुण ने कहा—“साथी, तुम समझते हो कि हम डर रहे हैं? हरगिज नहीं, भय तो अज्ञान का परिणाम होता है।”

दूसरा बोला—“फ्रायड ने इसे 'सेक्स कामप्लेक्स' (यौन-दुर्बलता) बताया है। हम लोग कमजोरी के शिकार कभी नहीं हो सकते।”

तीसरे लाल जवान ने कहा—“समाज में आज जो यह भीषण विषमता व्याप्त है, उसके मूल में भी यही भय की वृत्ति काम कर रही है।”

लल्लन ने समझ लिया कि उसके साथी आश्वस्त हैं और इसीलिए वे अब बहस में रस ले रहे हैं। उसने बगल वाली कोठरी की ओर देखा और धीरे से उठकर वह उसमें घुसा।

यह कोठरी ऐसी थी जिसमें एक छोटे दरवाजे को खोदकर वायु के प्रवेश के लिए दूसरा रन्ध्र तक न था। दिन में भी उसमें प्रकाश ले जाने की आवश्यकता पड़ती थी। लल्लन ने सिर झुकाकर कोठरी में प्रवेश किया। उसने घुसते ही देखा कि उसके पिता के मोटरचालक भींगुर की पत्नी सुधा सास के बच्चे को गोद में लिये कोने में जलते मन्द दीपक के प्रकाश में उसका मुँह बड़े ध्यान से देख रही है। उस धूमिल प्रकाश में सुधा के सुरुचि से सँवारे केशपाश के बीच ललाट से लेकर आधे सिर तक लिपटी सिन्दूर की मोटी रेखा चमक रही है। उसके कानों की लौ से लटकते लाल काँच-जड़े टप दीपक के लौ की तरह रह-रहकर हिल उठते हैं। उसके शुभ्र परिधान ने कोठरी के कुत्सित वातावरण को भी जैसे ढक रखा है।

लल्लन पैर दबाए खड़ा मिनट-भर सुधा को देखता रह गया। सुधा अब युवती नहीं रह गई थी, अर्थात् ३७ वर्षों तक निरन्तर दुनिया देख लेने के बाद नारी में युवती का अलहड़पन नहीं रह जाता, समझदारी आ जाती है और समझदारी की प्रशंसा उसके प्रौढ़त्व पर निर्भर है। सुधा समझदार थी और वह स्नान से भीगी पतली साड़ी की तरह धीरे-धीरे कठिनाई से अपना यौवन-चीर उतारती जा रही थी, फिर भी वह किसी-किसी अंग से लिपटा ही रहता था।

वह सुन्दरी तो थी ही, शिष्टता भी थी। आश्चर्य की बात तो यह थी कि उसने भीगुर-जैसे परम असांस्कृतिक नाम वाले एक अपद और श्रमिक श्रेणी के व्यक्ति को पति रूप में कैसे वरण कर लिया। सील-भरी उस गन्दी कोठरी में शुचिता की मूर्ति उस नारी को देखकर लल्लन के मुँह से लम्बी साँस निकल पड़ी।

उस शून्य और शान्त कोठरी में निःश्वास की ध्वनि धनुष-टंकार हो गई। सुधा ने चौकंकर सिर उठाया। लल्लन को सामने खड़ा देख उसने कहा— “दवा तो कुछ भी असर नहीं कर रही है।”

लल्लन उसकी बात अनसुनी करता हुआ उसे एकटक देखता रहा। सुधा ने स्मितपूर्वक पूछा— “क्या सोचते हो लल्लन बाबू ?”

“यहाँ सोचता हूँ सुधा देवी, कि राजा से विवाह होने के बावजूद एक कंगाल के साथ दीनता और अभाव का यह कराहमय जीवन तुमने क्यों स्वीकार कर लिया ? इतने ऊपर रहकर भी इतने नीचे क्यों उतर पड़ी ?”

“बहुत ऊपर जाने के लिए कभी-कभी बहुत नीचे आना पड़ता है, लल्लन बाबू !”

“फिर भी ?”

“लल्लन बाबू ! आपने जो प्रश्न किया है उसका उत्तर कब किसने दिया है ? कहना ही पड़े तो यही कह सकती हूँ कि राजा के समीप मेरा कोई मूल्य न था। उसके यहाँ मैं काँच की माला थी—कोने में पड़ी,

उपेक्षित । परन्तु जब भिखारी के हाथ लगी तो उसने मणिमाला की भाँति मुझे सिर पर स्थान दिया, अपने गले का हार बना लिया । बता-इए मैंने उन्नति की या अवनति ?”

सुधा की गोद के पड़े बच्चे ने हिचकी ली । सुधा ने घबराकर कहा—“गरीब के बच्चे की जान बचाइए लखन बाबू !”

बच्चे की हालत खराब होती जा रही थी । लखन ने भी परिस्थिति की गुरुता महसूस की । उसने सुधा से पूछा—“क्या भीगुर को डाक्टर बुलाने नहीं भेजा ?”

“भेज तो दिया है शाम ही से । इधर आधी रात बीत रही है । न जाने क्यों नहीं लौटे ?” सुधा ने जवाब दिया ।

लखन ने कुछ सोचते हुए कहा—“वैसे तो भीगुर अपढ़ होते हुए भी समझदार है । गरीब भी है फिर भी न जाने कैसे उसके संस्कार बूझ आ हो गए हैं । गरीबों से तुम्हारी-जैसी सहायभूति और शोषण के प्रति तुम्हारे-जैसा आक्रोश उसे कहाँ ?”

सुधा को लखन की बात में चापलूसी की गन्ध लगी । उसने लखन की ओर मार्मिक दृष्टि से देखते हुए कहा—“बूझ आ संस्कार और प्रोलेटेरियट संस्कार में मुझे तो कुछ विशेष अन्तर नहीं दिखाई देता लखन बाबू ! एक में हृदय का योग आवश्यकता से अधिक है तो दूसरे में बुद्धि का । पहला स्वार्थ की अधिकता से चिपचिपा हो गया है तो दूसरा प्रतिहिंसा से रूखा । यही कारण है जो आप प्रोलेटेरियट संस्कार रखते हुए भी इस पीड़ित शिशु की उपेक्षा कर बहस में अधिक दिलचस्पी ले रहे हैं ।”

लखन के मुँह पर जैसे तमाचा पड़ा । उसने तत्काल कहा—“मैं ही डाक्टर बुलाने जाता हूँ ।”

: ३ :

सेठ देवीचरण की बारहदरी में सरदी भले गुलाबी हो गई हो, परन्तु

सड़क पर चलने वालों के लिए वह अब भी बहुत कड़ी थी। उस पर जिस समय लखन डॉक्टर बुलाने के लिए सड़क पर निकला उसी समय न जाने कहाँ से बादल का एक टुकड़ा भी आकाश में भटकता हुआ आ निकला। वह जैसे शून्य में अकेले भटकते-भटकते दुखी होकर रो पड़ा और टपाटप बूँदें गिरने लगीं। अँधेरे में लखन भी ठोकर खाता हुआ बढ़ा जा रहा था। वह कटु स्वर में बड़बड़ा उठा—“पिताजी को मेरी वर्षगाँठ मनाने की जितनी चिन्ता है उतनी जाड़े की वर्षा में मेरे भोगने की नहीं !”

वेसमौसम की इस वर्षा को लखन ने विष-दृष्टि से देखा। उसे अपने ऊपर यह आकाश का अत्याचार प्रतीत हुआ। उसने सोचा कि आकाश भी बहुत ऊँचा है न, इसके भी संस्कार बूजुआ ही दिखाई पड़ते हैं। और अपनी रसिकता पर वह मन-ही-मन हँस पड़ा। उसे खयाल आया कि यही रात आज मेरे पिता की बारहदरी में मधु की वर्षा कर रही है। वहाँ अच्छे खल उल्लास की बाढ़ आ गई है। उस बाढ़ पर मदिरा की मादकता का फेन उतराया बहला जा रहा है। सौरभ की तरंगें उठ रही हैं और प्रगल्भ रस की धारा में उठती हुई भूखिलास की भँवर में भोग-लोलुप मन उभ-चुभ कर रहे हैं।”

गली में उभरे पत्थर के एक टुकड़े से उसे ठोकर लगी। वह गिरते-गिरते बचा। उसे अपने पिता पर उत्तरोत्तर घृणा होती जा रही थी। अपने सारे कष्टों का दायित्व बाप के सिर रखते हुए वह सोच रहा था कि 'बिचारे सार्देस का बच्चा बीमार है। उसकी स्त्री भी पितृ-गृह गई हुई है। बालक को कोई देखने-सुनने वाला नहीं और मेरे पिता हैं कि उसे ऐसी रात में भी छुट्टी नहीं देते। अपने विलास के सहयोगियों को लाने ले जाने के लिए उसे गाड़ी में जोत रखा है।”

उसे एक ठोकर और लगी और उसकी विचारधारा को भी। उसे कीर्गुर पर गुस्सा आया—“ऐसी रात में कम्बख्त काहे को डॉक्टर खोजने निकला होगा ?” और कीर्गुर का खयाल आते ही उसे सुधा का ध्यान आ गया।

उस रात की बात याद आई जब श्रीगुरु सुधा को दरवाजे पर खड़ी कर उसके पिता के पास न जाकर उसी के पास आया था और सारी कथा सुनाकर उससे आश्रय की भिक्षा माँगी थी। उन दिनों लखन विधेन-हेटर के नाम से प्रसिद्ध था, परन्तु सुधा का मुख देखते ही उसका नारी-ह्रेश न जाने कहाँ उड़ गया था। उसने तत्काल दोनों को आश्रय दे दिया... उस घटना के तेईस वर्ष बाद आज वह पुनः सोचने लगा कि 'आखिर सुधा ने श्रीगुरु से देखा क्या?'

और डॉक्टर का मकान आ गया।

: ४ :

रात के चौथे पहर जब शीत की अधिकता बढ़ी तो सुधा की गोद में पड़े रूग्ण बालक को हिचकी आई और उसने दम तोड़ दिया। सुधा की आँखों से आँसू की दो बूँदें मृत शिशु के पीले चेहरे पर चू पड़ीं। उसने आँचल को झोर से तुरन्त अपनी आँखें पोंछ डालीं और मृत शिशु को अपनी गोद से उतार भूमि पर पड़ी कन्धा पर डाल दिया। कोठरी में हवा का तीखा झोंका आया और निष्प्रभ दीप एक बार फड़ककर बुझ गया। अन्धकार में एक नन्हे-से जीवन के अन्त के सामने सुधा अपने अन्धकारमय जीवन पर विद्युत् दृष्टि डालने लगी।

वह सोचने लगी कि दुनिया समझती है कि मैं श्रीगुरु के प्रेम में पड़कर गृह-त्यागिनी हो गई। उसे यह कौन बताए कि मेरे गृह-त्याग का कारण प्रेम नहीं था, उत्कट घृणा थी। और, फिर भ्रमान्वित होने में अनजान दुनिया का क्या दोष? मैं भी तो, इसी भ्रम में कि मेरे पति मेरी सौत को प्यार करते हैं, एक कोथले वाले की ओर आकृष्ट हो परिवार के मुँह पर कालिख लगाने के लिए तैयार हो गई थी और पति के प्रति घृणा ने मुझे एक मोटर-चालक की अंकशायिनी बना दिया।

सुधा अपने जीवन का अतीत चलचित्र की भाँति देखने लगी। उसने देखा कि वह अपने पति रायसाहब साधूराम के कमरे में सफाई

कर रही हैं। शाम के सात बजे थे। उस समय नगर में बिजली नहीं लगी थी, यद्यपि बिजलीघर बन रहा था। रायसाहब की शय्या के सिरहाने खिड़की के ठीक सामने मोमी शमादान जल रहा था। उसी समय उसकी सौत ने पति के तरुण मोटर-चालक भौंगुर को कोई चीज ले आने के लिए उसी कमरे में भेजा। भौंगुर वहाँ आकर माँगी हुई वस्तु खोजने लगा। आज ही की तरह उस दिन भी हवा का ऐसा ही करारा झोंका आया। उस झोंके से कमरे का दरवाजा बन्द हो गया, शमादान भी बुझ गया। उसने जब रोशनी लाने के लिए बाहर निकलने का प्रयत्न किया तो टेबल से टकराकर वह पति की शय्या पर गिर पड़ी। क्षण-भर का भी विलम्ब न हुआ था कि दरवाजा खुला और रायसाहब ने कमरे में प्रवेश किया और यह पूछते हुए कि कौन है, उन्होंने टार्च का बटन दबा दिया। कमरे में उज्ज्वल प्रकाश फैल गया। रायसाहब ने देखा कि सुधा शय्या पर से उठ रही है और पायताने घबराई मुद्रा में उनका मोटरचालक भौंगुर खड़ा है। यह दृश्य देख रायसाहब निर्विकार भाव से हँसे और कमरे का दरवाजा पूर्ववत् बन्द करते हुए बाहर निकल गए।

सुधा सोचने लगी कि यदि अपने मन के भ्रमवश रायसाहब ने उले दो तमाचे लगा दिये होते या दस-पाँच ऊँची-नीची ही सुना दी होती तो शायद वह कुल-त्यागिनी न बनती, परन्तु रायसाहब के इस उपेक्षापूर्ण आचरण ने भली-भाँति प्रकट कर दिया कि उसके पत्नीत्व का मूल्य उसके पति की दृष्टि में कौड़ी-भर भी नहीं है। वह न उनके प्यार की वस्तु है और न उनके गौरव की। उसके किसी भी आचरण से उनका कुछ बनता-बिगड़ता नहीं। वह उनकी उपेक्षिता दासी-मात्र है। उसने उसी रात बारह बजे भौंगुर के साथ गृह त्यागकर पति के उपेक्षा-रोग की चिकित्सा करना निश्चित किया और परिणामस्वरूप स्वयं ही जीवन-भर के लिए कलंक-व्याधि से ग्रस्त हो गई।

सुधा का मानस-मन्थन चल ही रहा था कि लल्लन ने कोठरी के



द्वार पर से ही कहा—“सुधा देवी ! हमारा डाक्टर तो स्वयं बीमार पड़ गया है । अब सवेरा हो ही रहा है । दूसरा डाक्टर बुलवाऊँगा ।”

“अब डाक्टर की जरूरत न पड़ेगी लल्लन बाबू ! कफन का बन्दोबस्त कीजिए । हाँ, यह तो बताइए कि कहीं उनका भो कुछ पता चला ?” सुधा ने भींगुर के सम्बन्ध में चिन्तापूर्ण जिज्ञासा की ।

“हाँ सुधा ! अभी ऊपर से देखे चला आ रहा हूँ । पाजी महफिल में बैठा वेश्याओं से आँखें लड़ा रहा है । आखिर तुमने उसे समझ क्या रखा था सुधा ?”

जागरण, अनाहार और श्रम से अवसन्न सुधा का मस्तिष्क लल्लन के स्वर में निहित व्यंग्य की झनकार से झनझना उठा । अपने स्पर्श से लोहे को भी पारस कर देने के उसके अभिमान को धक्का लगा । उसने जवाब दिया—“मैंने उसे अपनी सिद्धि का साधन समझा था लल्लन बाबू ! लेकिन उसने मेरी नाक काट ली ।”

लल्लन खोखले गले से हँसा । सुधा क्षोभ से तिलमिला उठी । उसने ताक पर रखा हँसिया टटोलकर उठा लिया और कोठरी के बाहर निकल वह बारहदरी की ओर झपटी । लल्लन ने पूछा—“उधर कहाँ जा रही हो सुधा ?”

“जा रही हूँ भींगुर ड्राइवर की नाक काटने,” सुधा ने कहा । लल्लन भौंचक वहीं खड़ा रह गया ।

: ५ :

जूतों के पास चौथी श्रेणी के दर्शकों में बैठा हुआ भींगुर भी गाना सुनकर मस्त हो रहा था । जिधर वह बैठा था उसी ओर नाचते हुए मुँह कर गुलशन ने बड़ी ही मीठी टीप लड़ाई—“सारी रंग डारी लाल-लाल !”

भींगुर ने अपनी रगरंजित आँखें गुलशन की नशीली आँखों से मिला दीं और मुग्ध मुद्रा में ललकारा—“जरा भाव बता के बाईं जी !

कैसे रंग डारी लाल-लाल ?”

गुलशन हाथों को पिचकारी बनाकर भाव बताने जा ही रही थी कि रणचण्डी की हुंकार-जैसी सुधा की मेघमन्द्र ध्वनि ने समूची महफिल को चौंका दिया। वह चिल्लाकर कह रही थी—“ठहर जा, अभी बताती हूँ कैसे रंग डारी लाल-लाल,” और उड़लकर उसने हँसिया से कीर्तिगुर की नाक पर वार किया। वार ओझा पड़ा, फिर भी नाक का कुछ हिस्सा कट ही गया। रक्त की धारा बह चली। कीर्तिगुर ने दुपट्टे से अपनी नाक दबा ली। सुधा ने अट्टहास किया। उसके अट्टहास से सेठ देवीचरण चैतन्य हुए। उन्होंने चिल्लाकर कहा—“निकालो इस हरामजादी वेश्या को बाहर। सिर पर सेर-भर सिन्दूर पोतकर सती बनने चली है।”

सुधा के सिर से उत्तेजना में आँचल हट गया था और माँग में सिन्दूर की मोटी रेखा चमक रही थी। उसने हँसिया वहीं फेंक दिया और उड़लकर सेठ के पास पहुँच उनकी बगल में रखा गुलाबपाश उठा उसने अपने सिर पर उड़ेल लिया और हाथ से मल-मलकर सिन्दूर धोने लगी। सेठजी पर झोंटा पड़ा तो वह भी उड़ले और सुधा की चौटी पकड़कर हिल्लाते हुए चिल्लाए—“निकल डाइन ! अभी निकल ! ले जा अपने खसम को भी। उसकी इस महफिल में क्या जरूरत ?”

सुधा ने सेठजी के सिर पर गुलाबपाश से तड़ातड़ सुरभित प्रहार करते हुए कहा—“छोड़ छोड़ चाण्डाल ! महफिल का मज़ा अकेले तेरे ही लिए है ? जीवन-भर अन्याय अत्याचार सहकर भी जिन्होंने कभी सुँह नहीं खोला, प्रेम करने की भूख में जिनका सारा जीवन कलंकित हो गया, क्या उनके लिए इस महफिल का मज़ा नहीं है ? जो किसान हैं, मजदूर हैं, कुली हैं, क्या उनके लिए यह महफिल नहीं ? जिनके घर में सदा अभाव रहता है, जिन्हें पर्याप्त भोजन और काफी वस्त्र तक नहीं प्राप्त होता, जो नकली इज्जत के बोझ से दबे हुए खुलकर साँस तक नहीं ले पाते, जिन्हें तेरे-जैसे सेठ मध्यवर्गीय कहते हैं, क्या उनके

लिए इस महफिल का आनन्द नहीं ? बोल बेईमान ! बोल ! इस गुलाबवाड़ी के गुलाबों का रूप-रस-गन्ध तेरे ही लिए है और उनके काँटे हमारे ही लिए ? मैं तेरी इस महफिल में आग लगा दूँगी ।”

प्रहार से घबराकर सेठजी ने सुधा के केश छोड़ दिए थे । उसने लपककर दीवारगीर उतार ली और उसका शीशा जमीन पर पटककर चूर-चूर करती हुई उसमें की मोमबत्ती दीवारों पर टँगे रेशमी परदों में लगा दी ।

भींगुर ‘हाँ हाँ’ करता हुआ दौड़ा, परन्तु परदों में आग लग चुकी थी । भींगुर उत्तेजनावश पागल-सा हो गया । उसने तबलची की कमर में खोंसा हुआ हथौड़ा उठाकर सीधे सुधा के सिर पर जमा दिया । नारियल फूटने-जैसी आवाज हुई और सुधा जमीन पर गिर पड़ी । भींगुर भी हथौड़ा फेंक कटे वृत्त की तरह सुधा के निश्चेष्ट शरीर पर गिर पड़ा । हथौड़ा धमाके की ध्वनि के साथ हँसिया की बगल में जा गिरा ।

बारहदरी जल रही थी । समूची महफिल भागकर आँगन में निकल आई । लोगों ने सुधा और भींगुर को भी खींचकर बाहर निकाल लिया । पुलिस और दमकल वाले भी पहुँच गए । सुधा तो न उठ सकी, परन्तु भींगुर उठकर बैठ गया । उसने देखा कि अरुणोदय की लालिमा, सिन्दूर की लालिमा, गुलाब के फूलों की लालिमा, आग की लालिमा, रक्त की लालिमा और पुलिस की लाल पगड़ी की लालिमा ने एक होकर उसकी लाल-लाल आँखों के सामने लाल सागर लहरा दिया है । लखन ने पूछा—“भींगुर, तुमने यह क्या किया ?”

भींगुर ने रोते हुए जमीन पर पड़ी सुधा की ओर उँगली उठा दी और भरपेट हुए गले से उत्तर दिया—“सरकार ! सारी रँग डारी लाल-



